
ನಿಮ್ಮೊಂದಿಗೆ ಆಪಸಾತ್‌ 
೪ 


ಬಹಳ ದಿನಗಳ ನಂತರ ನಿಮ್ಮೊಂದಿಗೆ ಆಪಸಾತಾಗಿ ಮಾತಾಡುತ್ತಿರುವೆ. ಸಂಕ್ರಮಣ 
ಸುರುವಾದಂದಿನಿಂದ ನಿರಂತರವಾಗಿ ಈ ವರೆಗೂ ಪ್ರಕಟವಾಗುತ್ತಲೇ ಬಂದಿದೆ. ಮುಕ್ತ 
ವಾದ-ವಿವಾದಗಳಿಗೆ, ಚರ್ಚೆಗಳಿಗೆ ಪ್ರಜಾತಾಂತ್ರಿಕ ನೆಲೆಯ ವೇದಿಕೆಯಾಗಿರುವ ಸಂಕ್ರಮಣಕ್ಕೆ 
ಎಂದಿಗೂ ಒಳ್ಳೆಯ ಲೇಖನಗಳ ಬರ ಬಿದ್ದಿಲ್ಲ. ಬರೆಯುವವರ ಪರಿಚಯ ಸಂಪಾದಕರಿಗೆ 
ಇರಲಿ, ಬಿಡಲಿ; ಒಳ್ಳೆಯ ಕವನ, ಲೇಖನಗಳಿಗೆ ಸಂಕ್ರಮಣದಲ್ಲಿ ಪ್ರಕಟನೆಯ ಅವಕಾಶವಿದ್ದೇ 
ಇದೆ. 


ಮಾತು ಬಂದಿರುವುದು ಈಗ ನಮ್ಮ ಚಂದಾದಾರ ಸ್ನೇಹಿತರದು. ಈ ಪತ್ರಿಕೆಗೆ ಮೊದನಿಂದಲೂ 
``ಕೆಲವು ಹಳೇ ಬೀಗರಿದ್ದಾರೆ. ಆಗೀಗ ಒಬ್ಬಿಬ್ಬರು ಇಷ್ಟಿಷ್ಟಕ್ಕೆ ಜಗಳಾಡಿ ಬಿಟ್ಟು ಹೋದವರೂ 
ಇದ್ದಾರೆ. ಅಂತೂ ಸಾವಿರ-ಹನ್ನೊಂದು ನೂರು ಚಂದಾದಾರರಿಗೆ ಕೊರತೆ ಇಲ್ಲಿ. ಇವರಲ್ಲಿ 
ಬಹಳ ಜನ ನಿಯಮಿತವಾಗಿ ಚಂದಾ ಕಳಿಸುವವರು. ಅವರಿಗೆ ನಾನು ರುಣಿ. ಇನ್ನು ಕೆಲವರದೇ 
... ಸಮಸ್ಯೆ. ಒಂದು ಬಿಟ್ಟು ನಾಲ್ಕು ನೆನಪೋಲೆ ಬರೆದರೂ ಅವರಿಂದ ಉತ್ತರವೇ ಬರುವುದಿಲ್ಲ. 

ವರ್ಷದ ಕೊನೆಯಂಚಿನಲ್ಲಿ ನಿಂತು ಲೆಕ್ಕ ಹಾಕಿದಾಗ ಇಂಥವರ ಸಂಖ್ಯೆ ನಾಲ್ಕು ನೂರು. 
ಇದರರ್ಥ: ಪ್ರತಿವರ್ಷ ಏನಿಲ್ಲೆಂದರೂ ನಲವತ್ತು ಸಾವಿರ ರೂ ಗಳ ಉದ್ರಿ ಹೊತ್ತುಕೊಂಡೇ. 
ನಾವು ಮುಂದಿನ ಜನವರಿಗೆ ಸವಾರಿ ಹೊರಡಬೇಕು. ...... ಈ ಪರಿಸ್ಥಿತಿ ಮುಂದುವರಿಯಲು 


ಸಾಧ್ಯವಿಲ್ಲ. 
ಆದ್ದರಿಂದ, ಗೆಳೆಯರೆ, 


(೧) ಸಂಕ್ರಮಣ ಬೇಡ ಅಂತ ಅನ್ನಿಸಿದರೆ ದಯವಿಟ್ಟು ಒಂದು ಕಾರ್ಡು ಬರೆಯಿರಿ. (ಉದ್ರಿ 
ಚಂದಾ ಉಳಿದಿದ್ದರೆ ತೀರಿಸಿರಿ.) 


(೨) ಬೇಕು ಅನ್ನಿಸಿದರೂ ಹಾಗೆ ಬರೆದು, ಚಂದಾ ಮುಂಗಡ ಕಳಿಸಿರಿ. (ಅಥವಾ ಯಾವಾಗ 
ಕಳಿಸುತ್ತೀರಿ-ತಿಳಿಸಿರಿ. ಆ ಪ್ರಕಾರ, ಮತ್ತೆ ನನ್ನ ಕಾರ್ಡಿಗೆ ಕಾಯದೇ, ಹಣ ಕಳಿಸಿರಿ.) 


(೩) ಈ ರೀತಿಯಲ್ಲಿ ಲೇಖಿಯಲ್ಲಿ ಬರೆದವರಿಗೆ ಮಾತ್ರ ಜನವರಿ ೨೦೦೦ ದಿಂದ ಸಂಚಿಕೆ 


ಕಳಿಸಲಾಗುತ್ತದೆ. 
x 
ಈ ಸಂಚಿಕೆಗಾಗಿ 'ಚಂಪಾಕಾಲಂ' ಬರೆಯಲಾಗಲಿಲ್ಲ, ಮುಂದಿನ ತಿಂಗಳು ಯಥಾ ಪ್ರಕಾರ. 


ಚಂದ್ರ ಶೇಖರ ಪಾಟೀಲ 


ಸಂಕ್ರಮಣ ೩೨೬/ಅಕ್ಟೋಬರ ೧೯೯೯ ೧ 


ಚರ್ಚೆ 
ಮಾನಾ 


ಹಾದಿಯ ಮಾರಿ ಮನೆಗೆ ಬಂದಾಗ 


ಎಸ್‌. ವಿ. ಬಾರಿ 


ವಿಶ್ವ ಹಿಂದೂ ಪರಿಷತ್ತಿನ ಉಪಾಧ್ಯಕ್ಷರಾದ ಶ್ರೀ ಆಚಾರ್ಯ ಗಿರಿರಾಜ ಕಿಶೋರ್‌ ಅವರ 
ಅಭಿಪ್ರಾಯವೊಂದು ಹೀಗಿದೆ. "ಹಿಂದೆ ಕ್ರಿಶ್ಚಿಯನ್ನರಾಗಿ ಮತ್ತು ಮುಸ್ಲಿಂರಾಗಿ 

ಮತಾಂತರಗೊಂಡ ಅನೇಕರು ಮತ್ತೆ ಹಿಂದೂಗಳಾಗಿ ಸ್ವ-ಧರ್ಮಕ್ಕೆ ಮರಳಿದ್ದಾರೆ. ಇದು 
ಕಳೆದ ಒಂದು ಶತಮಾನದಿಂದ ಈ ಮತಾಂತರದ ಪ್ರಕ್ರಿಯೆ ಜರಿಗಿದೆ ಮತ್ತು ಮತಾಂತರ 
ಪ್ರಕ್ರಿಯೆಯು ನಮ್ಮ ಸಮಾಜದಲ್ಲಿ ಸಹಜವಾಗಿಯೇ ಜರುಗಿದೆ.” ನಿಜವಾಗಿಯೂ ಈ 
ಮತಾಂತರದ ಸುದ್ದಿಯು ನಮ್ಮನ್ನು ಕಲಕುವ ಸುದ್ದಿ. ಆದರೆ ಯಾರು ಮತ್ತು ಯಾಕಾಗಿ ಈ 
ಮತಾಂತರವನ್ನು ಇಷ್ಟಪಡುತ್ತಾರೆ? ಆಚಾರ್ಯ ಗಿರಿರಾಜ ಕಿಶೋರ್‌ ಅವರ ಪೂರ್ವಗ್ರಹ 
ಪೀಡಿತ ದೋಷವು ಆರೋಗ್ಯಕರವಾದ ಜೀವನ ವಿಧಾನವನ್ನು ಎತ್ತಿ ಹಿಡಿಯದೆ ಬೇರೆ ಇನ್ನು 
ಯಾವುದನ್ನೋ ಪ್ರಚೋದಿಸುತ್ತದೆ. ಉಳಿದವರೆಲ್ಲಾ ಕುರಿಗಳು ಅಂತ ಅವರು ಭಾವಿಸಿದಂತಿದೆ. 


ಆಚಾರ್ಯ ಗಿರಿರಾಜ ಕಿಶೋರ್‌ ಅವರಲ್ಲಿ ಕಳೆದ ಒಂದು ವರ್ಷದಲ್ಲಿ ಜರುಗಿದ ಮತಾಂತರದ 
ಬಗ್ಗೆ ಸರಿಯಾದ ಅಂಕಿ-ಅಂಶಗಳು ಇದ್ದಂತೆ ಇಲ್ಲ. ರಾಜಕೀಯ ವರ್ಷಗಳು, ಬುದ್ದಿ ಜೀವಿಗಳು, 
ರಾಜಕೀಯ ಪಕ್ಸಗಳ ಕಾರ್ಯಕ್ರಮಗಳು ಈ ಮತಾಂತರದ ಪ್ರಶ್ನೆಯನ್ನೇ ಮುಂದಿಟ್ಟುಕೊಂಡು 
ಚರ್ಚಿಸುತ್ತಿವೆ. ಆದರೆ ಈ ಮತಾಂತರವು ಯಾರಿಗೆ? ಯಾಕಾಗಿ? ಎನ್ನುವ ಪ್ರಶ್ನೆಗಳಿಗೆ 
ಸುಲಭವಾಗಿ ಉತ್ತರವನ್ನು ಕೊಡಲು ಸಾಧ್ಯವೇ? ಈ ಮತಾಂತರವು ಯಾರ ಲಾಭಕ್ಕಾಗಿ 
ನಡೆಯುತ್ತಿದೆ ? ಇದಕ್ಕೆ ಕೊಡುವ ಉತ್ತರಗಳು ಸಮರ್ಥನೀಯವಾಗಿಲ್ಲ, ಸ್ಪಷ್ಟವಾಗಿಲ್ಲ 
ಮತ್ತು ಸಮಯ ತಕ್ಕ ಉತ್ತರದ ರೀತಿ ಭಾಸವಾಗುತ್ತಿದೆ. 


ಮತಾಂತರ ಬಗ್ಗೆ ಯಾಕಾಗಿ ಇಷ್ಟೊಂದು ಕಿರುಚಾಟ ನಡೆಯುತ್ತಿದೆ. ? ಕೋಮುವಾದ ಮತು 
ಜಾತ್ಕಾತೀತ ಪರಿಕಲ್ಪನೆಗಳ ವಾಗ್ವಾದಗಳ ಬದಲಿಗೆ ಈ ಮತಾಂತರದ ಪರಿಕಲ್ಪನೆಗಳು 
ಹುಟ್ಟಿಕೊಂಡಿದ್ದು- ಇದು ರಾಜಕಾರಣಿಗಳಲ್ಲಿ, ಸಮಾಜ ಸೇವಕರಲ್ಲಿ 2, ಪ್ರಜ್ಞಾವಂತರಲ್ಲಿ ಶಿಕ್ಷಣ 
ತಜ್ಞರಲ್ಲಿ ಹೊಸ ರೀತಿಯ ವಾಗ್ದಾದವನ್ನು ಹುಟ್ಟಿಹಾಕಿದೆ. ಮತಾಂತರವೆನ್ನುವುದು ಈಗಿನ 
ಹೊಸ ವಾಗ್ದವಾಗಿದೆ. ವೈಯಕ್ತಿಕ ಮೋಕ್ಷದ ಸಾಧನೆ, ಆಧ್ಯಾತ್ಮಿಕ ಸಾಧ್ಯತೆಗಳು ಒಂದರಿಂದ 
ಮತ್ತೊಂದಕ್ಕೆ ಬದಲಾಗುವ ಒಂದು ಧಾರ್ಮಿಕ ಆಚರಣೆ ಮತ್ತು ನಂಬಿಕೆಗಳಿಗೆ ಬದಲಾಗುವ 


೨ ಸಂಕ್ರಮಣ ೩೨೬ /ಅಕ್ಟೋಬರ ೧೯೯೯ 


ರೀತಿಯು ವೈಯಕ್ತಿಕವಾದುದು. ಪ್ರತಿಯೊಂದು ವಿಶಿಷ್ಟ ಜನಾಂಗವು ತಮ್ಮದೇ ಆದ ನಂಬಿಕೆ, 
ಆರಾಧನೆಯ ವಿಧಾನಗಳನ್ನು ಒಳಗೊಂಡಿದ್ದು ಅವು ಸಾಂಕೇತಿಕ ಹಾಗೂ 
ವೈಯಕ್ತಿಕವಾದುದಾಗಿದೆ. ಅವರನ್ನು ಅವರ ಪಾಡಿಗೆ ಯಾಕೆ ಬಿಡಬಾರದು? ನಿರ್ವಾಣವಾಗಲ್ಲೀ 
ಮೋಕ್ಸಸಾಧನೆಯಾಗಲೀ ಅವರವರ ವೈಯಕ್ತಿಕ ಸಂಗತಿಯಾಗಿರುವುದರಿಂದ ಅವರವರದೇ 
ಆಯ್ಕೆಗಳನ್ನು ಅವರಿಗೆ ಯಾಕೆ ಬಿಡಬಾರದು? 


ಇದಕ್ಕಾಗಿ ಯಾರೂ ಗಾಬರಿಯಾಗಬೇಕಾದ ಅಥವಾ ಈ ತರಹದ ಪ್ರಕರಣದ ಕುರಿತು 
ಅನಗತ್ಯವಾಗಿ ಸಮಯವನ್ನು ವೃರ್ಥ ಮಾಡಬೇಕಾದ ಅಗತ್ಯವಿದೆಯೆಂದು ಅನಿಸುವುದಿಲ್ಲ. 
ಮೂಲಭೂತವಾದಿಗಳು ಹೇಳುವಷ್ಟು ಸರಳವಾಗಿ ಈ ಮತಾಂತರದ ಪ್ರಶ್ನೆಯಿಲ್ಲ. 
ಮತಾಂತರದಿಂದ ಅಲ್ಪ ಸಂಖ್ಯಾತರ ಜನಸಂಖ್ಯೆಯು ಈಗ ಶೇಕಡಾ ೮೦ ರಷ್ಟು ಇರುವ 
.- ಬಹು ಸಂಖ್ಯಾತರಿಗಿಂತ ಹೆಚ್ಚಾಗಬಹುದು ಎನ್ನುವುದು ಕೇವಲ ಮೂಲಭೂತವಾದಿಗಳ ತಪ್ಪು 
ಕಲ್ಪನೆಯಷ್ಟೆ. ಒಂದು ಜನಾಂಗದ ಜನಸಂಖ್ಯೆಯು ವೃದ್ಧಿಯಾಗುವುದು ಮತ್ತು 
ಕಡಿಮೆಯಾಗುವುದು ಸಂಖ್ಯಾವಾರು ಆಟವಲ್ಲ. ಅದಕ್ಕೆ ಅದರದೇ ಆದ ಕಾರಣಗಳಿರುತ್ತವೆ. 
ಭಾರತದಲ್ಲಿ ವಾಸಿಸುತ್ತಿರುವ ಶೇಕಡಾ ೮೦ ಕ್ಕಿಂತ ಹೆಚ್ಚಿರುವ ಬಹು ಸಂಖ್ಯಾತರಿಗಿಂತ ಅಲ್ಪ 
ಸಂಖ್ಯಾತರು ಈ ರೀತಿಯ ಮತಾಂತರದಿಂದ ಹೆಚ್ಚಾಗುವ ಸಾಧ್ಯತೆಯ ಬಗ್ಗೆ ಕನಸು 
ಕಾಣುವುದೂ ಸಾಧ್ಯವಿಲ್ಲ. ಭಾರತದ ಕುಟುಂಬ ಯೋಜನಾ ಸಂಸ್ಥೆಗಳು ಮತ್ತು ಸಮಾಜ 
ಕಲ್ಕಾಣ ಸಂಸ್ಥೆಗಳು ಜನಸಂಖ್ಯಾ ನಿಯಂತ್ರಣದ ಬಗ್ಗೆ ನಿರ್ದಿಷ್ಟ ಯೋಜನೆಗಳನ್ನು 
ಇಟ್ಟುಕೊಂಡಿದ್ದು ಶಿಶು ಕಲ್ಯಾಣದ ಬಗೆಗೂ ಚಿಂತಿಸುತ್ತಿವೆ. ಕೇವಲ ಮತಾಂತರದಿಂದ ಒಂದು 
ಕೋಮಿನ ಜನಸಂಖ್ಯೆಯು ಹೆಚ್ಚುತ್ತದೆಯೆನ್ನುವುದು ಎಷ್ಟರ ಮಟ್ಟಿಗೆ ಸರಿ? ಇಪ್ಪತ್ತನೆಯ 
ಶತಮಾನದ ಕೊನೆಯ ಹೊತ್ತಿಗೆ ಮತ್ತು ೨೧ ನೇ ಶತಮಾನದ ಮೊದಲಭಾಗದಲ್ಲಿರುವ 
ಕಾಲಘಟ್ಟದಲ್ಲಿ ಸುಮ್ಮನೇ ನಾವಿಡುವ ಕೆಲವು ಪ್ರಮೇಯಗಳು ಅರ್ಥಪೂರ್ಣವೇ? 
ಆಧುನಿಕತೆಯೆನ್ನುವುದು ಮನಸ್ಸಿನ, ಪ್ರಜ್ಞೆಯ, ಚಟುವಟಿಕೆಯ, ಅಭಿವ್ಯಕ್ತಿಯ 
ಸಂಗತಿಗಳೆನ್ನುವುದು ಪೂರ್ಣ ನಿಜವಲ್ಲ. ಚರಿತ್ರೆಯ ಬದಲಾವಣೆಯೆನ್ನುವುದು ಪ್ರಗತಿಪರ 
ಚಿಂತನೆಗಳನ್ನು ಸೃಷ್ಟಿಸುತ್ತದೆಯೆನ್ನುವುದರ ಬಗೆಗೂ ಯಾವ ನಂಬಿಕೆಗಳಿಲ್ಲ. ನಾಗರಿಕತೆ ಮತ್ತು 
ಸಂಸ್ಕೃತಿಗಳು ಬದಲಾಗುತ್ತಿರುವುದೆಂದರೆ ಅದು ಬಾಂಬುಗಳಿಂದ, ಕಟ್ಟಡಗಳಿಂದ, 
ಸೈಬರಗೋಲದಿಂದ ನಿರ್ಮಿತವಾಗುವಂತದ್ದಲ್ಲ. ಅದರ ಬದಲಿಗೆ ಒಬ್ಬ ವ್ಯಕ್ತಿ ಇನ್ನೊಬ್ಬರ 
ಅಭಿಪ್ರಾಯಗಳನ್ನು ಗೌರವದಿಂದ ಕಾಣುವ ಮುಖಾಂತರ ನಿಜವಾಗಿಯೂ ಸೌಹಾರ್ದಯುತ 
ಸಂಬಂಧ ಸಾಧ್ಯ. 

ಭಾರತದ ಜನಸಂಖ್ಯೆಯ ಅಂಕಿ ಅಂಶಗಳನ್ನು ಗಣನೆಗೆ ತೆಗೆದುಕೊಂಡರೆ ಈ ಮತಾಂತರದ 
ಪ್ರಶ್ನೆಯು ಕೇವಲ ಬೆರಳೆಣಿಕೆಯಷ್ಟು ಮೊತ್ತವೇ ಅಲ್ಲಲ್ಲಿ ಜರುಗಿವೆ. ಅದಕ್ಕಾಗಿ ಇಷ್ಟೊಂದು 
ದೊಡ್ಡ ಕಿರುಚಾಟವು ಅಗತ್ಯವಿಲ್ಲ. ಇದು ನಿಜವಾಗಿಯೂ ಸಮಯಾಲಾಪನೆಯಂತೆ 

ಕಾಣಿಸುತ್ತದೆ, ಯಾಕೆಂದರೆ ಇದಕ್ಕಿಂತಲೂ ದೊಡ್ಡದಾದ ಅನೇಕ ರೀತಿಯ ಸಮಸ್ಯೆಗಳು 
ಭಾರತದಲ್ಲಿವೆ. ಧಾರ್ಮಿಕ ನಂಬಿಕೆಯೆನ್ನುವುದು ಇದಕ್ಕಿಂತಲೂ ಹೆಚ್ಚಾಗಿ ಕೇವಲ ವೈಯಕ್ತಿಕ 
ಆಯ್ಕೆ. ನಂಬಿಕೆಯು ಅದು ಒಳ್ಳೆಯದಾಗಿರಲಿ ಅಥವಾ ಕೆಟ್ಟದ್ದಾಗಿರಲಿ ಅದು ಅವನ ವೈಯಕ್ತಿಕ 
ಸ್ವಾತಂತ್ರ್ಯ ಅಷ್ಟೇ ಅಲ್ಲ ವ್ಯಕ್ತಿಯೊಬ್ಬನ ಮೂಲಭೂತ ಹಕ್ಕು. ಮನುಷ್ಯನ ಪೂಜಾಕ್ರಮವು 
ಅವನ ಆಯ್ಕೆಯಾಗಿದ್ದು ಅವನಿಗೆ ಬೇಕಾದಂತೆ ಅದನ್ನು ಅವನು ಆಚರಿಸಬಹುದು. ಅವರ 
ಬಗ್ಗೆ ನಡೆಯುವ ಇಷ್ಟೊಂದು ಗಲಭೆಯು ಸಾರ್ವಜನಿಕವಾದ ಒಂದು ಅಸಂಬದ್ಧವಾದ 
ಕಿರುಚಾಟದ್ರೆ ಕಾಣುತ್ತದೆ. 


ಬುದ್ದಿ ಜೀವಿಯೊಬ್ಬ ಒಂದು ಮತದಿಂದ ಮತ್ತೊಂದು ಮತಕ್ಕೆ ಮತಾಂತರ ಹೊಂದುವಾಗ 
ಅವನಿಗೂ ಕೆಲವು ನಂಬಿಕೆಗಳಿರುತ್ತದೆ. ಹೊಸದೊಂದು ಮತದ ನಂಬಿಕೆಯು ಅವನಿಗೆ 
ಮುಖ್ಯವಾಗಿರುತ್ತದೆ. ಅವನ ಹಿಂದಿನ ನಂಬಿಕೆಗಳು ಬದಲಾಗುತ್ತವೆ. ಬುದ್ಧಿ ಜೀವಿಯ 
ಪ್ರಗತಿಪರವಾದ ಚಿಂತನಾಕ್ರಮವು ಸೂಚಿಸುವಂತೆ ಅವನು ವರ್ತಿಸುತ್ತಾನೆ. ಇಂಥ ಸಂದರ್ಭದಲ್ಲಿ 
ಬುದ್ಧಿ ಜೀವಿಯ ಮತಾಂತರದ ಕುರಿತು ಪ್ರಶ್ನಿಸುವುದಕ್ಕೆ ನಾವು ಯಾರು? ಉದಾಹರಣೆಗೆ 
ಬಾಬಾ ಸಾಹೇಬ್‌ ಅಂಬೇಡ್ಕರ್‌ ಬೌದ್ದಮತದಿಂದ ಆಕರ್ಷಿತರಾದುದು ಸರಿಸುಮಾರು ೧೯೩೬ 
ರ ಹೊತ್ತಗೆ ಮತ್ತು ಮತಾಂತರ ಹೊಂದಿದ್ದು ೧೯೫೬ ಹೊತ್ತಿಗೆ, ಸರಿಸುಮಾರು ಇಪ್ಪತ್ತು 
ವರ್ಷಗಳ ಸುದೀರ್ಪ ಯೋಜನೆಯ ತರುವಾಯ ಮತಾಂತರ ಹೊಂದಿದ್ದಾರೆ ಎಂದರೆ ಅಷ್ಟು 
ವರ್ಷಗಳ ತನಕ ತನ್ನ ವೈಚಾರಿಕ ನೆಲೆಗಳನ್ನು ವಿವಿಧ ರೀತಿಯಿಂದ ಪರ್ಕಾಲೋಚಿಸಿದ್ದಾರೆ 
ಎಂದರ್ಥ. 


ಒಬ್ಬ ಅನಕ್ಟರಸ್ಥ ಹೀಗೆ ಮತಾಂತರ ಹೊಂದಿದ್ದಾನೆ ಎಂದರೆ ಅದಕ್ಕಿರುವ ಕಾರಣ ಬೇರೆ. 
ಅವನಿಗೆ ಬೇರೆ ಮತದ ಮೇಲೆ ನಂಬಿಕೆಯಿರಬೇಕು. ಆದರೆ ಅದನ್ನು ಅವನು ಸಮರ್ಥವಾಗಿ 
ಅಭಿವ್ಯಕ್ತಿಸಲಾರ. ಬುದ್ಧಿ ಜೀವಿಯೊಬ್ಬನ ತರಹ ಅವನು ಬೇರೆ ಬೇರೆ ರೀತಿಯ ವೈಚಾರಿಕ 
ನೆಲೆಗಳನ್ನು ಶೋಧಿಸಲಾರ. ಆದರೆ ಖಂಡಿತವಾಗಿಯೂ ಅವನು ಹೊಸ ನಂಬಿಕೆಗಳನ್ನು 
ಸ್ವೀಕರಿಸಬಲ್ಲ, ಊಟ, ವಸತಿ, ಬಟ್ಟೆಬರೆ, ಆರೋಗ್ಯ, ಶಿಕ್ಷಣಕ್ಕಿಂತ ಹೊರತಾಗಿ ಕೆಳವರ್ಗಕ್ಕೆ 
ನಿಜವಾಗಿ ಮತ್ತೇನು ಬೇಕು? ಬಡತನದ ನಿವಾರಣೆಯ ಕುರಿತು ಮತ್ತೆ ಏನ್ನನ್ನು ನಿಮ 
ವರ್ಗಗಳು ಬಯಸುತ್ತವೆ? ಸ್ವಾತಂತ್ರ್ಯ ನಂತರದ ಐವತ್ತು ವರ್ಷಗಳಲ್ಲಿ ಬಾಸು 
ಸರಿಯಾದ ಜೀವನ ಮಾರ್ಗ, ಒಳ್ಳೆಯ ಆಹಾರ ಮತ್ತು ಪರಿಶುದ್ದವಾದ ಕುಡಿಯುವ ನೀರಿನ 
ಸೌಲಭ್ಯವನ್ನು ಕೊಟ್ಟಿದ್ದೇವೆಯೇ? ಕೆಳವರ್ಗಕ್ಕೆ ಅಣುಬಾಂಬುಸ್ಫೋಟ, ಆಕಾಶಕಾಯಗಳ 
ಉಡ್ಡಯನ ಮುಂತಾದವುಗಳು ಅವಶ್ಶ್ಯವೆ? ವಾಸ್ತವವಾಗಿ ಈ ವಿಷಯದ ಕುರಿತು ಕೆಳವರ್ಗದ 
ಜನರು ಕಿಂಚಿತ್ತು ಯೋಚಿಸುವಂತೆಯೇ ಇಲ್ಲ. ಅವರಿಗೆ ಅದು ಅರ್ಥಹೀನ, ಕೆಳವರ್ಗದವರಿಗೆ 
ಬೇಕಾಗಿರುವುದು ಪ್ರಾಥಮಿಕ ಆರೋಗ್ಯ ಸೌಲಭ್ಯ, ಹಸಿದ ಮಕ್ಕಳಿಗೆ ಆಹಾರ ಇದನ್ನು 


ಫು ಸಂಕ 

' ಯಾರು ಪೂರೈಸುತ್ತಾರೋ ಅವರ ಕಡೆಗೆ ಬಡವರ್ಗದ ಜನತೆಯು ಅವಲಂಬಿಸಿಕೊಳ್ಳುತ್ತಾರೆ. 
"ಹಸಿದ ಮನುಷ್ಯನಿಗೆ ಆಹಾರವೇ ದೇವರು" ಎಂದು ಮಹಾತ್ಮ ಗಾಂಧಿ ಹೇಳಿರುವುದು ಈ 
ಅರ್ಥದಲ್ಲಿ ಈ ದೃಷ್ಟಿಯಿಂದ ಶಿಕ್ಷಣವೂ ಎರಡನೆಯದೇ ಆಗಿದೆ. 


ವಿಶ್ವ ಹಿಂದೂ ಪರಿಷತ್‌ ಈಚೆಗೆ ಬಿಡುಗಡೆ ಮಾಡಿದ ವಿವರವೊಂದು ಹೀಗಿದೆ. ಈ 
ವಿವರಣೆಯು ಸ್ವಲ್ಪ ತಡವಾಗಿಯೇ ಬಂದ ವಿವರಣೆಯಾಗಿದ್ದರೂ ಗಮನ 
ಸೆಳೆಯುವಂತಹುದಾಗಿದೆ. ಸಾವಿರದ ನೂರು ಏಕೋಪಾಧ್ಯಾಯ ಪಾಶಶಾಲೆಗಳಿದ್ದು, ಈ 
ಶಾಲೆಗಳು ಮುಖ್ಯವಾಗಿ ಆದಿವಾಸಿಗಳ ಪ್ರದೇಶದಲ್ಲಿ ಶುರುವಾಗಲಿದ್ದು ಮತ್ತೆ ೧೦ ಸಾವಿರ 
ಮುಂದೆ ಸ್ಥಾಪನೆಯಾಗಲಿದೆ. ಆದಿವಾಸಿಗಳಿಗೆ ಇದು ಸಂತೋಷದ ಸುದ್ದಿಯಾಗಲಿದ್ದು, 
ಮಿಶನರಿಗಳ ದೃಷ್ಟಿಯಲ್ಲಿ ಇದು ಸ್ವಲ್ಪ ನೋವಿನ ವಿಚಾರವಾಗಲಿದೆ. ಈ ಶಾಲೆಗಳ 
ಸ್ಥಾಪನೆಯಿಂದ ಹಿಂದೂತ್ವದ ಆರಿವು ಸಾಧ್ಯ ಮತ್ತು ಮಾನವತೆ ಪರಿಶುದ್ಧ ಜೀವನ ಮಾರ್ಗವನ್ನು 
ಅದು ಕಲಿಸಬಲ್ಲುದು ಇಷ್ಟೇ ಅಲ್ಲದೆ ಮತಾಂತರ ಹೊಂದಿರುವುದನ್ನು ಮತ್ತೆ ಪುನರ್‌ 
ಮತಾಂತರಕ್ಕೆ ಗುರಿ ಮಾಡುವುದು ಇದರ ಉದ್ದೇಶ. 


ಮಿಶನರಿಗಳ ಕೆಲಸ ಕಾರ್ಯಗಳನ್ನು ಕೆಲವರು ಗೌರವಿಸಬಹುದು ಅಥವಾ ಗೌರವಿಸದೇ 
ಇರಬಹುದು. ಅದು ಅವರ ವೈಯಕ್ತಿಕ ಅಭಿಪ್ರಾಯ. ಭೂತ ಮತ್ತು ದೆವ್ವಗಳ ಪೀಡೆ 
ಯಾಚೆಗೆ ದಾಟುವಷ್ಟು ಧೈರ್ಯವು ಕ್ರೈಸ್ತ ಮಿಶನರಿಗಳಿಗೆ ಇವೆಯೆಂದಾದರೆ ಯಾಕೆ ಕ್ರೈಸ್ತ 
ಮಿಶನರಿಗಳನ್ನು ತಿರಸ್ಕರಿಸಬೇಕು? ನಾಗರಿಕತೆಯಿಂದ ದೂರವಿರುವ ಕುಷ್ಠ ರೋಗದಂಥ ಭೀಕರ 
ರೋಗದಿಂದ ಬಳಲುವ ಜನರಿಗೆ ಕ್ರೈಸ್ತ ಮಿಶನರಿಗಳು ದೊಡ್ಡದೊಂದು ಪೀಡೆಯೆಂದು 
ಅನಿಸಲು ಸಾಧ್ಯವೇ? ಕ್ರೈಸ್ತ ಮಿಶನರಿಗಳು ಅವು ಪರಿಹಾರಕ್ಕಾಗಿ ಪ್ರಯತ್ನಿಸಿದರೆ ಅದೊಂದು 
ದೊಡ್ಡ ಸಮಸ್ಯೆಯೇನೆಲ್ಲ. ಕ್ರೈಸ್ತ ಮಿಶನರಿಗಳು ಕೈಗೊಳ್ಳುತ್ತಿರುವ ಕೆಲಸ ಕಾರ್ಯಗಳ ಬಗ್ಗೆ 
ಸಹಮತ ವ್ಯಕ್ತಪಡಿಸದೇ ಇರಬಹುದು ಆದರೆ, ಕ್ರೈಸ್ತ ಮಿಶನರಿಗಳನ್ನು ಹೊಗಳದಿದ್ದರೂ 
ಅವರನ್ನು ಸುಡಬೇಕೆಂಬ ಅಭಿಪ್ರಾಯವು ಸರಿಯಲ್ಲ ಮಾನಸಿಕವಾಗಿ ಮತ್ತು ಭೌತಿಕವಾಗಿ 
೨೧ ನೇ ಶತಮಾನದ ಕಡೆಗೆ ಅಡಿಯಿರಿಸುತ್ತಿರುವ ಸಂದರ್ಭದಲ್ಲಿ ಮಧ್ಯಯುಗೀನ ಕಾಲದ 
ವರ್ತನೆಯ ವಿಧಾನಗಳನ್ನಂತೂ ನಿರಾಕರಿಸಲೇಬೇಕು. ಮೂಲಭೂತವಾದಿಗಳ ಈ ರೀತಿಯ 
ಮಧ್ಯಕಾಲೀನ ಕಾಲದ ಹಿಂಸೆಗಳನ್ನು ಭಾರತದ ಬಹುತೇಕ ಜನರು ಮೌಖಿಕವಾಗಿ ಖಂಡಿಸಿದ್ದಾ ರೆ 
ಮತ್ತು ಬಹುತೇಕ ಜನರು ಈ ರೀತಿಯ ಹಿಂಸೆಯನ್ನು ನಿರಾಕರಿಸಿದ್ದಾ ರೆ. 


ಮತಾಂತರ ಯಾರ ಮೇಲೂ ಬಲಾತ್ಕಾರವಾಗಿ ಹೇರಲು ಸಾಧ್ಯವಿಲ್ಲ. ನಂಬಿಕೆಯೆನ್ನುವುದು 
ಇಷ್ಟವಿಲ್ಲದವರ ಗಂಟಲಲ್ಲಿ ತುರುಕುವ ಕೆಲಸವಲ್ಲ, ಆದರೆ ಮಧ್ಯಕಾಲೀನ ಸಮಾಜದಲ್ಲಿ 
ಈ ರೀತಿಯಿರಲಿಲ್ಲ. ಆ ಕಾಲದಲ್ಲಿ ಆಯಾ ದೇಶವನ್ನು ಆಳುವ ರಾಜರ ಇಷ್ಟವೇ ಕಾನೂನು 
ಆಗಿತ್ತು. ಈಗ ಈ ರೀತಿಯ ಸ್ಥಿತಿಯಿಲ್ಲ ಅದಕ್ಕಾಗಿ ಆಶ್ಚರ್ಯವನ್ನಾಗಲೀ, 


ಸಂಕ್ರಮಣ ೩೨೬/ಅಕ್ಟೋಬರ ೧೯೯೯ ೫ 


ಗಾಬರಿಯಾಗಲೇಬೇಕಾದ ಅಗತ್ಯವಾಗಲೀ ಇಲ್ಲ. ಯಾವುದೇ ರೀತಿಯ ಒತ್ತಾಯದಿಂದ ಈ 
ರೀತಿಯ ಮತಾಂತರವಾದರೂ ಅದರಲ್ಲಿಯೂ ಮುಖ್ಯವಾಗಿ ಮುಸ್ಲಿಂ ಮತ್ತು ಕ್ರಿಶ್ಚಿಯನ್ನರ 
ಸಂಖ್ಯೆಯು (ಶೇಕಡಾ ೧೪ ರಿಂದ ೧೭ ಕಡಿಮೆಯಿರುವ) ಹೆಚ್ಚಾಗುವುದಂತೂ ಸಾಧ್ಯವಿಲ್ಲ. 


ಭಾರತದ ಮಧ್ಯಯುಗೀನ ಚರಿತ್ರೆಯಲ್ಲಿ ಅನೇಕ ಮತಾಂತರದ ಪ್ರಕರಣಗಳು ನಡೆದವು 
ಎಂದು ಹೇಳಲಾಗಿದೆ. ಆದರೆ, ಸಾಕಷ್ಟು ಪುರಾವೆಗಳಿಂದ ೧೩ ನೇ ಶತಮಾನದಿಂದ ೧೮ 
ನೆಯ ಶತಮಾನದ ಸುದೀರ್ಫ ಕಾಲಾವಧಿಯಲ್ಲಿ ೫೦೦ ವರ್ಷಗಳ ಇತಿಹಾಸದಲ್ಲಿ ಇಸ್ಲಾಂ 
ಮತಕ್ಕೆ ಎಷ್ಟು ಮತಾಂತರವಾಯಿತು? ಹಾಗೂ ೧೯ ಮತ್ತು ೨೦ ನೇ ಶತಮಾನದ 
ಕಾಲಾವಧಿಯಲ್ಲಿ (ಬ್ರಿಟಿಷ್‌ ಆಳಿದ ೨೦೦ ವರ್ಷಗಳಲ್ಲಿ) ಎಷ್ಟು ಜನ ಕ್ರಿಶ್ಚಿಯನ್‌ ಮತಕ್ಕೆ 
ಮತಾಂತರ ಹೊಂದಿದರು? ಸರಿಸುಮಾರು ೭೦೦ ವರ್ಷಗಳ ಸುದೀರ್ಫ ಕಾಲಾವಧಿಯಲ್ಲಿ 
ದೇಶವನ್ನು ಆಳಿದ, ಹಿಂದೂ ರಾಜರ ಹೊರತಾದ ಆಳ್ವಿಕೆಯಲ್ಲಿ ಬಲಾತ್ಕಾರದಿಂದ ಬೇರೆ 
ಮತಕ್ಕೆ ಮತಾಂತರ ಹೊಂದಿದ ಹಿಂದುಗಳು ಎಷ್ಟು ಜನ ? ರಾಜಕೀಯ ಆಸಕ್ತಿ ಮತ್ತು 
ಉದ್ದೇಶಿತ ಒತ್ತಡಗಳು ಅಥವಾ ಯಾವುದೇ ರೀತಿಯ ಈ ಕುರಿತ ಚಟುವಟಿಕೆಗಳು ಒಂದು 
ರಾಜ್ಯದ ನಿಜವಾದ ರಾಜಕೀಯ ಪ್ರಣಾಳಿಕೆಯಂತೆ ಇಲ್ಲಿಯೂಕಾಣಿಸುವುದಿಲ್ಲ. ವಾಸ್ತವವಾಗಿ 
ಮಧ್ಯಯುಗೀನ ಕಾಲದ ಯಾವುದೇ ರಾಜರು ಅವರವರ ಮತದ ತುಂಬಾ ನಿಷ್ಠಾವಂತ 
ಅನುಯಾಯಿಗಳಂತೆ ಕಾಣಿಸಿವುದಿಲ್ಲ. | 

ಮತವನ್ನು ತಮ್ಮ ವೈಯಕ್ತಿಕ ಮತ್ತು ರಾಜಕೀಯ ಹಿತಾಸಕ್ತಿಗೆ ಅನುಸಾರವಾಗಿ ದುಡಿಸಿಕೊಂಡಂತೆ 
ಕಾಣುತ್ತದೆಯೇ ಬೇರಾವ, ಉದ್ದೇಶವೂ ಅಲ್ಲಿದ್ದಂತೆ ಕಾಣಿಸುವುದಿಲ್ಲ. ಈ ದೃಷ್ಟಿಯಿಂದ 
ಈಗ ಮತಾಂತರದ ಬಗ್ಗೆ ನಡೆಯುತ್ತಿರುವ ಬಹಳೆ ದೊಡ್ಡ ಕಿರುಚಾಟವು ಯಾವುದೋ 
ರಾಜಕೀಯ ಸಾಹಸವೆಂದು ತಿಳಿಸಿದರೆ ಅದು ತಪ್ಪು ಕರೆಗಂಟೆಯೇ ಹೊರತು ಮತ್ತೇನು ಅಲ್ಲ. 
ಯಾಕೆಂದರೆ ಈ ರೀತಿಯ ರಾಜಕೀಯ ಉದ್ದೇಶದ ಕಿರುಚಾಟದಲ್ಲಿ ನಮ್ಮೆಲ್ಲರ ಗಮನವನ್ನು 
ಬೇರೆಡೆಗೆ ಸೆಳೆಯುವ ಉದ್ದೇಶಗಳಿವೆ. ನೆರೆಹೊರೆಯವರ ನಡುವೆ ಗೆಳೆತನದ ನಡುವೆ ಕೆಟ್ಟ 
ರಕ್ತವು ಹರಿಯುವಂತೆ ನಡೆಯುತ್ತಿರುವ ಹುನ್ನಾರದ ಬಗ್ಗೆ ನಾವೇಕೆ ಯೋಚಿಸಬೇಕು? ಹಿಂಸೆ 
ಯಾವುದು ಪರಸ್ಪರವಾದ ನಂಬಿಕೆಯಿತ್ತೊ, ಆ ನಂಬಿಕೆಯು ಕಳೆದು ಹೋಗಿ ಅದರ ನಡುವೆ 
ಈಗ ಭಯ, ಅನುಮಾನ, ಅನಗತ್ಯವಾದ ಉದ್ವೇಗದ ಸ್ಥಿತಿಯು ಸಮಾಜದಲ್ಲಿ 
ಸೃಷ್ಟಿಯಾಗುತ್ತಿದೆ. ನಾವು ಇದಿಲ್ಲದೆಯೂ ಬದುಕಬಲ್ಲೆವು. 

ಸರಕಾರವು ತನ್ನ ಅಧಿಕಾರವನ್ನು ಉಳಿಸಿಕೊಳ್ಳಲು ಸಮಾಜದ ಕೆಲವು ಘಟಕಗಳನ್ನು ಆಯ್ಕೆ 
ಮಾಡಿಕೊಳ್ಳುತ್ತದೆ. ಇದು ತೀರಾ ಹೊಸದೇನು ಅಲ್ಲ ಆದರೆ ರಾಷ್ಟ್ರೀಯ ಮಟ್ಟದಲ್ಲಿ ಮತಾಂತರದ 
ಬಗ್ಗೆ ನಡೆಯುತ್ತಿರುವ ಚರ್ಚೆಯನ್ನು ಸಂವಿಧಾನದ ಒಂದು ಭಾಗವಾಗಿಯೂ ನಿರೂಪಿಸುವ 
ಯತ್ನವನ್ನು ನೋಡಿದರೆ ಇದು ನಾಯುಕಾಲದ ಜರ್ಮನಿಯ ನೆನಪು ಬರುತ್ತದೆ. ನಾಯಿ 

ಕಾಲದಲ್ಲಿ ನಡೆದದ್ದು ಇದೇ ರೀತಿ ತಾನೇ? ಈ ಸಂಗತಿಗಳು ಬುದ್ಧಿಜೀವಿಗಳಿಗೆ ಆಹಾರವಾಗಿದೆ. 
ಈ ರೀತಿಯ ಘಟನೆಗಳು ನಡೆಯುತ್ತಿರುವ ಸಂದರ್ಭದಲ್ಲಿ ಬುದ್ದಿಜೀವಿಗಳು ಇದನ್ನು ಒಂದು 
' ತಾಶ್ಟಿಕ ಸಿದ್ಧಾಂತದ ಗ್ರಹಿಕೆಯ ಹಿನ್ನೆಲೆಯಲ್ಲಿ ಗ್ರಹಿಸಲು ಪ್ರಯತ್ನಿಸುತ್ತಿದ್ದಾರೆ. ಈ 
- ಸಂಗತಿಗಳನ್ನು ಒಂದು ಬೌದ್ದಿಕ ವಲಯದ ಚಟುವಟಿಕೆಯೆಂಬಂತೆ ಪರಿಭಾವಿಸುವ ಮೂಲಕ 
ಅದಕ್ಕೆ ಒಂದು ಬೌದ್ಧಿಕ ರೂಪವನ್ನು ಕೊಡಲು ಯತ್ನಿಸುತ್ತಿದ್ದಾರೆ. ಎಲ್ಲಾ ಮನುಷ್ಯರು 
' ಯಾವುದೇ ಆತಂಕವಿಲ್ಲದೆ ಬದುಕುವುದಕ್ಕೆ ಯಾಕೆ ಬಿಡಬಾರದು? ನಾವು ಪ್ರಗತಿಪರರೂ, 
ಪ್ರಬುದ್ದರೂ ಆಗಿರುವುದರಿಂದ ಎಲ್ಲರನ್ನು ಅವರವರ ಸ್ವತಂತ್ರ ಆಯ್ಕೆಗೆ ಯಾಕೆ ಬಿಡಬಾರದು? 
ಯಾವುದನ್ನೇ ಆದರೂ ನಂಬುವುದು ಅವರವರ ಇಚ್ಛೆ ಹಾಗೆಯೇ ಪರಸ್ಪರ ಗೌರವವನ್ನು 
ಇಟ್ಟುಕೊಳ್ಳುವುದು, ಮುಕ್ತವಾಗಿ ಯೋಚಿಸುವುದು, ಅಭಿವ್ಯಕ್ತಿಯ ಸ್ವಾತಂತ್ರ್ಯ ನಂಬಿಕೆ ಮತ್ತು 
ಗೌರವ ಇವೆಲ್ಲವೂ ಒಂದು ರಾಷ್ಟ್ರದ ಪ್ರಮುಖವಾದ ಸಾಧ್ಯತೆಯಾಗಿದೆ. ಮತಾಂತರದ ಬಗೆಗೆ 
ಇಷ್ಟೊಂದು ಭಯವು ಅಗತ್ಯವಿಲ್ಲ. ಯಾಕೆಂದರೆ ನಮ್ಮ ಸಂಸ್ಕೃತಿಯ ಬೇರು ತುಂಬಾ 
ಆಳದಲ್ಲಿದೆ. ಸಹನಶೀಲತೆ, ಸಹಬಾಳ್ವೆ ಮುಂತಾದವು ನಮ್ಮ ಸಂಸ್ಕೃತಿಯ ಮುಖ್ಯ ಲಕ್ಷಣಗಳು. 
ನಾವು ನಮ್ಮ ಸಂಸ್ಕೃತಿ ಮತ್ತು ನಾಗರಿಕತೆಯನ್ನು ಈ ಮೂಲಕ ಉಳಿಸಿಕೊಳ್ಳಬೇಕಾಗಿದೆ. 


ಮೂಲ ಇಂಗ್ಲಿಷ್‌ ಲೇಖನದಿಂದ 
ಕನ್ನಡಕ್ಕೆ : ಕೇಶವಶರ್ಮ ಕೆ | ಚಿ 


ನಟರಾಜ ಬೂದಾಳು 
ಸಿದ್ದರಬೆಟ್ಟ 


ಬೆಟ್ಟಕ್ಕೆ ಬೈತಲೆ ತೆಗೆದ ದಾರಿ 

ಒಂದೆಡೆ ತುಂಬು ಬಸಿರಿ ಮರ 
ಮುಡಿದು ನಿಂತ ಕೆಮ್ಮುಗಿಲು 
ಇನ್ನೊಂದೆಡೆ ಅಚ್ಚಂಡೆ ಕೆರೆ ತುಂಬಿ 
ಹುಲ್ಲುಗಾವಲಿನಲಿ ಕಳಕೊಂಡ ದಿಗಿಲು. 


ಬಂಡೆಬಂಡೆಗಳಲ್ಲಿ 

ಜೋನಿಗರ ಹಳ್ಳಿಯ ಎಸರು 

ನೇಗಿಲಾಳದ ಅನ್ನ ಉಂಡು 

ಎದೆಯೊಳ ತುಂಬಿ ತುಳುಕುತಿದೆ 
- ತಣ್ಣೀರ ದೋಣಿ. 

ಅಲ್ಲಿಂದ ಮೂಡಣದ ದೆಸೆಗೆ 
ಒಳಗುಟ್ಟಿಗೇ ನಡೆವ ಸಿದ್ದರ ಹಾದಿ 
ಹಿಡಿದು ನನ್ನಕ್ಕ ತಂಗೇರು 

ನನ್ನಣ್ಣ ತಮ್ಮದಿರು 

ಸೂರ್ಯಗವಿ ಸೇರಿದರು. 


ಚಿಗುರು ಕೊಯ್ಯುತ್ತ 

ಕಂದನ ಕೊಡು ಗುರುವೆ 

ಎಂದು ದಾಟಿ ಬಂದಳು ಅವ್ವ 
ನೆಲೆಹಾಳು ಕೆರೆ ತುಂಬಿ 

ಕೋಡಿ ಹರಿಯುವ ಹಳ್ಳ 
ಮೇರೆಯಿಲ್ಲದ ಬಯಲು 
ದಾರಿಯಿಲ್ಲದ ದಾರಿ 

ಕಿರುಬೆರಳ ಕೊಂಡಿಯಲಿ ಅವ್ವ 
ಜೊತೆ ಜೊತೆಗೆ ಗುರುವು 

ಹೇಳಿ ಬರೆಸಿದ ಸೊಲ್ಲ. 
ಕರಗುವುದು ಕನಸು 

ನುಡಿ ಮರೆತು ಹೋದಾವು 

ಎಂದು ಗಾಬರಿಗೊಂಡು 

ಬರೆದು ಜೋಳಿಗೆಯಲಿಟ್ಟೆ 

ಇಟ್ಟ ಹೋಳಿಗೆ ಉಂಡು 
ಎಚ್ಚರಾದೆ. ದಿಗಿಲಾಯ್ತು 

ಇಟ್ಟ ಸೊಲ್ಲುಗಳೆಲ್ಲ 

ಎತ್ತ ಹೋದವೋ ಎಂದು 
ತಡಬಡಾಯಿಸಿ ಜೋಳಿಗೆ ತಡಕಿದೆ 
ಬೆರಳು ಚಿಗುರಿದೆ 

ತುಸುವೆ ಬೆಳಕು ಹರಿದಿದೆ 
ಕತ್ತಲ್ಫು-ಬೆಳಕ ನನಪಿಸುತಿದೆ ಬಾನಲ್ಲಿ ಬೆಳ್ಳಿ 
ಜೋಳಿಗೆಯ ತುಂಬ 

ಉದ್ದ ಮೊಳಕೆಯ ಹುಳ್ಳಿ! @ 

ಹ ಮ ಚು ಬಜೆ 


ಗ್ರಂಥ ವಿಮರ್ಶೆ 


ವಿಜಯಾ ದಬ್ಬೆ ಅವರ '' ನಾರಿ : ದಾರಿ ದಿಗಂತ '' 


ವಿಜಯಾ ದಬ್ಬೆಯವರ 'ನಾರಿ: ದಾರಿ ದಿಗಂತ' ಕೃತಿಯು ಒಟ್ಟು ೨೦ ಲೇಖನಗಳನ್ನು 
ಒಳಗೊಂಡಿದ್ದು, ಇದರ ವಿಷಯದ ವ್ಯಾಪ್ತಿಯು ಹಲವು ಮಗ್ಗುಲುಗಳನ್ನು ಹೊಂದಿದೆ. 
ಹೆಸರೇ ಸೂಚಿಸುವಂತೆ ಇದೊಂದು ಮಹಿಳಾ ಸಂಬಂಧಿಯಾದ ಕೃತಿ. ಇದರಲ್ಲಿ ಮಹಿಳಾ 
ಸಾಹಿತ್ಯದಿಂದ ಹಿಡಿದು ಮಹಿಳಾ ಚಳುವಳಿಗಳ ತನಕ ವಿವಿಧ ಮಜಲಿನ ಚರ್ಚೆಗಳನ್ನು 
ನೋಡಬಹುದು. ಮುಖ್ಯವಾಗಿ ಇವುಗಳನ್ನು ಮೂರು ವಿಭಾಗಗಳಲ್ಲಿ ವಿಭಜಿಸಬಹುದು- 
ಮಹಿಳೆಯರ ಸಾಹಿತ್ಯ ಮತ್ತು ವಿಮರ್ಶೆ, ವ್ಯಕ್ತಿಪರಿಚಯಾತ್ಮಕ ಮತ್ತು ಮಹಿಳಾ ವಿಮೋಚನೆ 
' ಸಂಬಂಧಿತವಾದ ಲೇಖನಗಳು. ಮಹಿಳಾ ವಿಮೋಚನೆಯ ಕುರಿತಾದ ಲೇಖನಗಳಲ್ಲಿ ಮಹಿಳಾ 
ಸಂಬಂಧಿತವಾದ ಕಾನೂನು, ಪತ್ರಿಕೋದ್ಯಮ ಮತ್ತು ಮಹಿಳೆ, ಮಹಿಳೆಯರನ್ನು 
ನೋಡಬೇಕಾದ ಸೌಂದರ್ಯದ ದೃಷ್ಟಿಕೋನ, ಆಧುನಿಕತೆಯ ಹೊಸ್ತಿಲಲ್ಲಿರುವ ಮಹಿಳೆ 
ಎದುರಿಸಬೇಕಾದ ಸವಾಲುಗಳು, ಹೆಣ್ಣಿಗೆ ಹೆಣ್ಣೇ ಶತ್ರು ಹೌದೇ? ಎಂಬ ಬಗೆಗಿನ 
'ಕಿಂತನೆಗಳನ್ನು ನಾವು ಕಾಣಬಹುದು. 


ಮೊದಲ ಲೇಖನವಾದ ಸ್ತ್ರೀವಾದ ಮತ್ತು ಸ್ತ್ರೀವಾದಿ ವಿಮರ್ಶೆಯಲ್ಲಿ ಸ್ತ್ರೀವಾದ ಎಂದರೇನು 
ಮತ್ತು ಸ್ತ್ರೀವಾದಿ ವಿಮರ್ಶೆಯ ಸಾಧಕ ಬಾಧಕಗಳನ್ನು ಚರ್ಚಿಸುತ್ತದೆ. ಲೇಖಕಿ ಹೆಣ್ಣಿನ 
ಬಗೆಗಿನ ಸಾಂಪ್ರದಾಯಿಕ ನಿಲುವನ್ನು ಸಂಪೂರ್ಣವಾಗಿ ನಿರಾಕರಿಸುತ್ತಾರೆ. ನಮ್ಮ ಸಮಾಜವು 
' ಮೊದಲಿನಿಂದಲೂ ಹೆಣ್ಣನ್ನು ತನ್ನದೇ ದೃಷ್ಟಿಕೋನದಿಂದ ನೋಡಿಕೊಂಡು ಬಂದಿದೆ. ಅವಳ 
ಭಾವನೆಗಳನ್ನು ತನ್ನ ಭಾವನೆಗಳ ಮಾನದಂಡದಿಂದಲೇ ಅಳೆದಿದೆ. ಇದಕ್ಕೆ ಕಾರಣ, ಆಯಾ 
ಕಾಲದ ರಾಜಕೀಯ, ಸಾಮಾಜಿಕ, ಆರ್ಥಿಕ ವಲಯಗಳ ಮೇಲಿನ ಪುರುಷರ ಸ್ವಾಮ್ಮವು 
ಅಂತಿಮವಾಗಿ ಪ್ರಧಾನವಾಹಿನಿ ಎಂದು ಕರೆಯಲ್ಪಡುವ, ಮಾನ್ಯತೆ ಪಡೆದ ಸಂಸ್ಕೃತಿಯ 
ವಾಹಿನಿಯನ್ನು ತನ್ನ ಕೈಯಲ್ಲಿಟ್ಟುಕೊಂಡಿದ್ದರಿಂದ ಪುರುಷಕೇಂದ್ರಿ ತ ದೃಷ್ಟಿಕೋನದ ಸ್ವಾಮ್ಯವೇ 
ಮೆರೆದಾಡತೊಡಗಿದ್ದೇ ಆಗಿದೆ. ಇಡೀ ಜಾಗತಿಕ ಮಟ್ಟದಲ್ಲೇ ಲಿಂಗಾಧಾರಿತ ವ್ಯತ್ಯಾಸವೇ 
ಪ್ರಧಾನವಾಯಿತು. ಅಲ್ಲಲ್ಲಿ ಕೆಲವಡೆ ಬುಡಕಟ್ಟು ಸಂಸ್ಕೃತಿಗಳಲ್ಲಿ ಇದಕ್ಕಿಂತ ಭಿನ್ನ ನೋಟ 

ಕಾಣಿಸಿದರೂ ಕೂಡ ಅವುಗಳನ್ನು ಮೀರಿ ಶಿಷ್ಟ ಸಂಸ್ಕೃತಿ ಬೆಳೆಯಿತು. ಹೀಗಾಗಿ ಪುರುಷ 
ಪ್ರಧಾನ ಯೋಚನೆ ಎಲ್ಲವನ್ನೂ ತಾನೇ ನಿಯಂತ್ರಿಸಿ ಆ ಸಮಾಜದ ಹೆಣ್ಣು ಅದನ್ನೇ. 
ಒಪ್ಪಿತ ಮೌಲ್ಯ ಎಂದು ಸ್ವೀಕರಿಸುವಂತೆ ಮಾಡಿತು ಎಂಬುದಾಗಿ ಲೇಖಕಿ ಸ್ಪಷ್ಟ ಅಭಿಪ್ರಾಯ _ 
'ತಾಳುತ್ತಾರೆ. ಇಂತಹ ಹಿನ್ನಲೆಯಿರುವುದರಿಂದ ನಾವೀಗ ಸ್ತ್ರೀವಾದವನ್ನು ನೋಡುವ ದೃಷ್ಟಿಕೋನ ' 
ಎಂತೆದ್ದಿರಬೇಕು ಎಂಬ ಬಗ್ಗೆ ಲೇಖಕಿ, "ಪುರುಷ ಕೇಂದ್ರಿತವಾದವು ಜನಾಂಗವಾದ, ಜಾತಿವಾದ 
 ವರ್ಗವಾದಗಳಿಗಿಂತ ಸೂಕ್ಶ್ಮವಾಗಿ ಕೆಲಸಮಾಡುವುದರಿಂದ ಹಾಗೂ ವಂಚಿತರು, ವಂಚಕರ 
ಸ್ಪಷ್ಟ ವಿಬಾಗ, ಗುಂಪು ಸಾಧ್ಯವಾಗುವುದರಿಂದ ಸ್ತ್ರೀವಾದಿ ಪ್ರಜ್ಞೆಯ ಜಾಗೃತಿ ಮತ್ತು 
ಹೋರಾಟಕ್ಕೆ ಬೇಕಾದ ತಿಳುವಳಿಕೆ ಮತ್ತು ಕಾರ್ಯವಿಧಾನವು ಕೂಡ ಬೇರೆ ಬಗೆಯದಾಗಿರುವುದು 
ಅನಿವಾರ್ಯವಾಗುತ್ತದೆ" ಎಂದು ಹೇಳುತ್ತಾರೆ. ಈ ನಿಟ್ಟಿನಲ್ಲಿ ಜಾನಪದ ಕ್ಷೇತ್ರದ ಅನ್ವೇಷಣೆ 
ಮಾಡಿ ಅಲ್ಲಿಂದ ಮಾದರಿಯನ್ನು ಪಡೆಯುವ ಪ್ರಯತ್ನ ನಡೆಸಬೇಕು ಎನ್ನುತ್ತಾರೆ. ಅಲ್ಲದೆ, 
ಚಾಲ್ತಿಯಲ್ಲಿರುವ ಪಾವಿತ್ರ್ಯದ ಕಲ್ಪನೆ ಬದಲಾಗಿ ಕುಟುಂಬವೆಂಬುದು ಅವಳಿಗೆ ಆಯ್ಕೆಯ 
ಪ್ರಶ್ನೆಯಾಗಬೇಕು ಎನ್ನುತ್ತಾರೆ. ತೆ 
ಇನ್ನು ಸ್ತ್ರೀವಾದಿ ವಿಮರ್ಶೆಯ ಬಗ್ಗೆ ಹೇಳುವುದಾದರೆ, ಸ್ತ್ರೀ ಜೀವನ ಚಿತ್ರಣದ ಅಸಮರ್ಪಕತೆ, 
ನ್ಯೂನತೆ ಹಾಗೂ ತಿರುಚುವಿಕೆಯನ್ನು ಸ್ತ್ರೀವಾದಿ ವಿಮರ್ಶೆ ಎಚ್ಚರದಿಂದ ನೋಡುವಂತೆ 
ಸಮರ್ಪಕ ಚಿತ್ರಣಕ್ಕಾಗಿ ಹಂಬಲಿಸುತ್ತದೆ. ಅಲ್ಲಲ್ಲಿ ಪುರುಷ ವಿಮರ್ಶಕರ ಬಗ್ಗೆ ಸಂದೇಹವೂ 
ವ್ಯಕ್ತವಾಗಿರುವುದುಂಟು. ಪುರುಷರ ಬಗೆಗಿನ ಪಾಶ್ಚಾತ್ಯ ಸ್ತ್ರೀಯರ ಈ ಸಂದೇಹವನ್ನು ವಿಜಯಾ 
ದಬ್ಬೆಯವರು ಒಪ್ಪುವುದಿಲ್ಲ. ವಿಜಯಾ ದಬ್ಬೆಯವರು ಮಹಿಳಾ ವಿಮರ್ಶೆಗೆ 
`ಬೀಳಿಸುವುದರಲ್ಲಷ್ಟೇ ಆಸಕ್ತಿಯಲ್ಲ, ಕಟ್ಟುವುದರಲ್ಲೂ ಇದೆ ಎನ್ನುತ್ತಾರೆ. ಸ್ತ್ರೀವಾದಿ 
ವಿಮರ್ಶೆಯು ಸ್ತ್ರೀಯರು ದಮನಕ್ಕೊಳಗಾಗಿರುವರೆಂಬ ಅಭಿಪ್ರಾಯದಲ್ಲಿ ಸಹಮತ ಹಾಗೂ 
ಆ ಸ್ಥಿತಿಯನ್ನು ಬದಲಾಯಿಸ ಬೇಕೆಂಬಲ್ಲಿ ಒಮ್ಮತಗಳು ಮೂಲಭೂತ ಅಗತ್ಯಗಳಾಗಿವೆ 
ಎಂಬ ಬದ್ಧತೆಗೆ ಒಳಪಟ್ಟಿದೆ. ಆದರೂ ಇದು ಕೆಲವು ಮೆಟ್ಟಿಲುಗಳನ್ನು ಏರಿ ಬಂದಿದೆ. 
' ಇದನ್ನು ಲೇಖಕಿ, ಸ್ತ್ರೀತ್ವ, ಸ್ತ್ರೀವಾದಿತ್ವ ಮತ್ತು ಸ್ತ್ರೀಯಾತ್ಮಕತೆ ಎಂಬ ಮೂರು ಹಂತಗಳಲ್ಲಿ ' 
- ಗುರುತಿಸಿದ್ದಾರೆ. ಕನ್ನಡದಲ್ಲಿ ಸ್ತ್ರೀವಾದಿ ವಿಮರ್ಶೆಯು ಈ ದಶಕದಲ್ಲಿ ಒಂದು ಸಾಮಾಜಿಕ ' 
ಸ್ವರೂಪವನ್ನು ಪಡೆದು ಗಟ್ಟಿದನಿಯಾಗುತ್ತಿರುವ ಅಂಶವನ್ನು ಲೇಖಕಿ ಗುರುತಿಸುತ್ತಾರೆ. ' 
ಇದರ ಇನ್ನೊಂದು ಅಂಗ ಎನ್ನಬಹುದಾದ 'ಕಪ್ಪು ಸ್ತ್ರೀವಾದಿ' ವಿಮರ್ಶೆಯಲ್ಲಿ ಆಫ್ರಿಕಾ 
ಹಾಗೂ ಇನ್ನಿತರ ಕಪ್ಪು ಸ್ತ್ರೀವಾದದ ಕುರಿತು ವಿವರವಾದ ಮಾಹಿತಿ ನೀಡಿದ್ದಾರೆ. ಹೆಣ್ಣು 
ಶೋಷಿತಳು. ಅದರಲ್ಲೂ ಜನಾಂಗಿಕ, ವರ್ಣದ್ವೇಷಕ್ಕೆ ತುತ್ತಾದ ಕಪ್ಪು ಹೆಣ್ಣು ಇನ್ನಷ್ಟು ! 
ಶೋಷಿತಳು ಎಂಬ ಅಂಶದ ಅರಿವು ಅಲ್ಲಿ ನಮಗಾಗುತ್ತದೆ. ಪುರುಷ ವಿಮರ್ಶೆ ಹಾಗೂ 
ಸ್ತ್ರೀವಾದಿ ವಿಮರ್ಶೆಗಳಲ್ಲಿ ಲೈಂಗಿಕ-ಜನಾಂಗಿಕ-ವರ್ಗಿಕ ರಾಜಕೀಯದ ಸಂಕೀರ್ಣತೆಯಲ್ಲಿ 

ಹುಟ್ಟುವ ಕಪ್ಪು ಮಹಿಳಾ ಸಾಹಿತ್ಯವನ್ನು ಪೂರ್ಣವಾಗಿ ತಿಳಿಯಲಾಗದು ಎಂಬುದು ಕಪ್ಪು : 
: ಜನರ ವಾದ. ಅಲ್ಲದೆ ಕಪ್ಪು ಜನರ ಕೃತಿಗಳು ಹಾಗೂ ವಿಮರ್ಶೆ ನಿರ್ಲಕ್ಷಕ್ಕೆ ತುತ್ತಾಗಿದೆ 
ಎಂಬುದು ಅವರ ಆಕ್ಷೇಪವಾಗಿದೆ. ಈ ಕುರಿತು ವಿಜಯಾ ದಬ್ಬೆಯವರು 'ಕಪ್ಪು ಸ್ತ್ರೀವಾದಿ". 
: ವಿಮರ್ಶೆ ಒಂದು ಪ್ರತ್ಯೇಕ ವಿಮರ್ಶಾ ತತ್ವವಾಗಿ ನೆಲೆಯೂರುತ್ತದೋ ಇಲ್ಲವೋ ಎಂಬುದು ' 
ಬೇರೆ ಪ್ರಶ್ನೆ. ಆದರೆ ಸಾಹಿತ್ಯ ವಿಮರ್ಶೆಯನ್ನು ನೇರ್ಪುಗೊಳಿಸುವ ಸವಗ್ರಗೊಳಿಸುವ ದಿಕ್ಕಿನಲ್ಲಿ 
ಚಾರಿತ್ರಿಕ ಅನಿವಾರ್ಯತೆಯ ಒಂದು ಮಹತ್ವದ ಪ್ರಯತ್ನ ಇದಾಗಿದೆ ಎನ್ನುತ್ತಾರೆ. 


'ಮಧ್ಯಯುಗೀನ ಭಾರತೀಯ ಮಹಿಳೆ ಮತ್ತು ಅಕ್ಕಮಹಾದೇವಿಯ ಬಗೆಗಿನ ಲೇಖನಗಳಲ್ಲಿ, 
ಆ ಕಾಲದಲ್ಲಿದ್ದ ರೂಢಿಗತ ವ್ಯವಸ್ಥೆಯ ವಿರುದ್ಧ ಬಂಡೆದ್ದ ಸ್ತ್ರೀಯರ ನಿಲುವಿನ ಸಮರ್ಥನೆ 
| ಮತ್ತು ಮೆಚ್ಚುಗೆಗಳು ವ್ಯಕ್ತವಾಗಿವೆ. ಆಧುನಿಕ ಪೂರ್ವ ಕನ್ನಡ ಸಾಹಿತ್ಯದಲ್ಲಿ ಸ್ತ್ರೀದನಿ 

`` ಲೇಖನದಲ್ಲಿ, ಬೇರೆಯವರು ಹೆಚ್ಚಾಗಿ ಗುರುತಿಸದ ವಿಜಯಕುಮಾರಿ ಚರಿತೆ (೧೫೬೫) ಯ 
ಬಗೆಗೆ ಮಾಹಿತಿ ಸಿಗುತ್ತದೆ. ಸ್ತ್ರೀ ವಿದ್ಯಾಭ್ಯಾಸಕ್ಕೆ ಇದ್ದ ತೊಡಕುಗಳನ್ನು ಅಲ್ಲಿ 
ಉಲ್ಲೇಖಿಸಲಾಗಿದೆ. ಉಳಿದಂತೆ ವಚನ ಚಳುವಳಿಯ ಯುಗ ಹೇಗೆ ಮಹಿಳೆಯರಿಗೆ ಹೊಸ 
ಯೋಚನೆ, ದಿಕ್ಕುಗಳನ್ನು ನೀಡಿತು ಎಂಬುದರ ವಿಶ್ಲೇಷಣೆ ಇದೆ. 'ಜನಪದ ಸಾಹಿತ್ಯದ 

ಸ್ತ್ರೀಜನ; ಒಂದು ನಾರೀನೋಟ' ಲೇಖನದಲ್ಲಿ ಹೆಣ್ಣು ತನ್ನ ನೋವುಗಳನ್ನು ಅಭಿವ್ಯಕ್ತಿಸಿಕೊಂಡ 
' ಅನೇಕ ಹಾಡುಗಳ ವಿಮರ್ಶೆ ಇರುವಂತೆಯೇ, ಜನಪದ ಸ್ತ್ರೀ ತನ್ನದೆ ಗಟ್ಟಿತನ, ಉಪಾಯಗಳ 
ಮೂಲಕ ಹೇಗೆ ಸಮಸ್ಯೆಗಳಿಂದ ಪಾರಾಗುತ್ತಿದ್ದಳು ಎಂಬುದನ್ನು ಬಿಂಬಿಸಿದ ಹಾಡುಗಳ 
ವಿಶ್ಲೇಷಣೆಯೂ ಕಾಣಿಸುತ್ತದೆ. 'ಚಿಕ್ಕೋಳು ಹಿರಿದಿಮ್ಮವ್ವ' 'ಹಾಸೆ ನೀನುಟ್ಟಿರುವ ಹಳದೀಯ' 
ಹಾಗೂ ನನ್ನಕ್ಕ ನೀರಿಗೆ ಬಂದೇನು' ಮೊದಲಾದವು ಈ ಮಾದರಿಯ ಗೀತೆಗಳು. 


ವಾಸಂತಿ ಬಾಯಿ ಪಡುಕೋಣೆಯವರ ಪರಿಚಯಾತ್ಮಕ ಲೇಖನವೊಂದು ಇದರಲ್ಲಿದೆ. 
ಇನ್ನುಳಿದಂತೆ ಇರುವ ಎಲ್ಲಾ ಲೇಖನಗಳೂ ಮಹಿಳಾ ವಿಮೋಚನೆಯ ಬಗೆಗೆ ಸಂಬಂಧಿಸಿದವು. 
ಮಹಿಳೆಯರು ನ್ಯಾಯ ಪಡೆದುಕೊಳ್ಳುವಲ್ಲಿ ಕಾನೂನಿನ ಪಾತ್ರ ಮತ್ತು ಅದರ ತೊಡಕುಗಳನ್ನು 
' ಮಹಿಳಾ ಸಬಲೀಕರಣ ಮತ್ತು ನ್ಯಾಯಾಂಗ ಲೇಖನದಲ್ಲಿ ಚರ್ಚಿಸಲಾಗಿದೆ. 


ಮಹಿಳೆಯರ ವಿಮೋಚನೆಯ ಬಗೆಗೆ ಹೇಳುತ್ತಾ, ಆಗಾಗ ನಮ್ಮ ಚರಿತ್ರೆಯಲ್ಲಿ ಅಲ್ಲಲ್ಲಿ 
ಪಂಡಿತ ರಮಾಬಾಯಿ, ಸರೋಜಿನಿ ನಾಯ್ಡು, ಕಲ್ಮಾಣಮ್ಮ, ಕಮಲಾಬಾಯಿ 
ಚಟ್ಟೋಪಾಧ್ಯಾಯ ಮೊದಲಾದವರ ಪ್ರಯತ್ನವನ್ನು ನೆನಪಿಸಿಕೊಳ್ಳುತ್ತಾರೆ. "ಆದರೆ ಆ 
ಕಾಲದಲ್ಲಿ ಸ್ವಾತಂತ್ರ್ಯಚಳುವಳಿಯ ಕಾವಿನ ಜೊತೆಯಲ್ಲೇ ಇವು ಪ್ರತ್ಯೇಕ ಅಸ್ತಿತ್ವವನ್ನು 
ಪಡೆದುಕೊಳ್ಳಲಿಲ್ಲ ಎಂಬ ಅಂಶವನ್ನೂ, ೧೯೭೫ ರಿಂದೀಚೆಗೆ ಮಹಿಳಾ ಚಳುವಳಿ.ಹೊಸ 
ಎಚ್ಚರ ಪಡೆದಿದ್ದನ್ನೂ ಗುರುತಿಸುತ್ತಾರೆ. ಆದರೂ ಈ ಚಳುವಳಿ ಮುನ್ನಡೆದಷ್ಟೇ ಹಿನ್ನಡೆಯನ್ನೂ 
ಪಡೆಯಿತು ಎಂಬುದು ಲೇಖಕಿಯ ಅಭಿಪ್ರಾಯ. ಇದಕ್ಕೆ ಕಾರಣ, ಗ್ರಾಹಕಗೀಳು, 

ಬಲಿಕೊಡಲು ಸಿದ್ಧವಿರುವ ಮೌಲ್ಕರಹಿತ ವಾಣಿಜ್ಕೋದ್ಯ 
ಶಕಾರೀ ಪರಿಣಾಮಗಳೇ ಆಗಿವೆ ಎಂಬುದನ್ನು ಎ 
ಮೋಚನೆಯು ಮಹಿಳೆಯನ್ನು ಕುರಿತ, ಮಹಿಳೆ ಪುರು 
ಕುರಿತ ಆಲೋಚನೆಯಿಂದ ಪ್ರಾರಂಭವಾಗ 


ಲಾಭಗಳಿಕೆಗಾಗಿ ಏನನ್ನಾದರೂ 
ಮಾಧ್ಯಮ ಪ್ರಪಂಚದ ಏನಾ 
ತೋರಿಸುತ್ತಾರೆ. ಮಹಿಳೆಯರ ವಿ 
ಹಾಗೂ ಮಹಿಳೆ ಸಮಾಜದ ಸಂಬಂಧವನ್ನು 


ಎಂಬುದಾಗಿ ಲೇಖಕಿ ಹೇಳುತ್ತಾರೆ. ಕ್ಯ 


ಮಹಿಳೆಯರು ನ್ಯಾಯ ಪಡೆದುಕೊಳ್ಳುವಲ್ಲಿ ಕಾನೂನಿನ ಪಾತ್ರ ಎಷ್ಟರ ಮಟ್ಟಿಗಿದೆ, 
ಕಾನೂನಿನಲ್ಲಿರುವ ತೊಡಕುಗಳು ಯಾವುವು ಎಂಬ ಅಂಶವನ್ನು ಮಹಿಳಾ ಸಬಲೀಕರಣ 
ಮತ್ತು ನ್ಯಾಯಾಂಗ ಲೇಖನದಲ್ಲಿ ಚರ್ಚಿಸಲಾಗಿದೆ. ಇತ್ತೀಚಿನ ದಿನಗಳಲ್ಲಿ ಭಾರತೀಯ 
ಕಾನೂನು ಸ್ತೀಯರ ಪರವಾಗಿ ಬದಲಾಗುತ್ತಿರುವ ಕೆಲವು ಉತ್ತಮ ಅಂಶಗಳನ್ನು ಇದರಲ್ಲಿ 


ಎತ್ತಿ ತೋರಿಸಲಾಗಿದೆ. ಟ್ರ 


ವೈಯಕ್ತಿಕ ಕಾನೂನಿನ ಸುಳಿಯಲ್ಲಿ ಮಹಿಳೆ ' ಲೇಖನದಲ್ಲಿ ಮುಖ್ಯವಾಗಿ ಸಮಾನ ನಾಗರಿಕ 
ಸಂಹಿತೆಯ ಕುರಿತಾಗಿ ಚರ್ಚೆಮಾಡಲಾಗಿದೆ. ಈ ಸಂಹಿತೆಯು ಜಾರಿಯಾಗುವುದು ಅತಿ ಅವಶ್ಯ 
ಎಂಬ ಅಭಿಪ್ರಾಯ ಹೊಂದಿರುವ ಲೇಖಕಿ, ಅದರ ಜಾರಿಗೆ ಎದುರಾಗುತ್ತಿರುವ ವಿರೋಧ 
ಕಾನೂನಿಗೆ ಸಂಬಂಧಿಸಿದ್ದಾಗಿರದೆ ಬಹುಸಂಖ್ಯಾತ, ಅಲ್ಪಸಂಖ್ಯಾತ ಸಮೂಹದ ನಡುವಿನ 
ಆತಂಕಕ್ಕೆ ಸಂಬಂಧಿಸಿದೆ ಎನ್ನುತ್ತಾರೆ. ಇದರ ಬಗೆಗೆ ಇರುವ ತಪ್ಪು ಅಭಿಪ್ರಾಯಗಳನ್ನು 
ವಿವರವಾಗಿ ಚರ್ಚಿಸಿದ್ದಾರೆ. ಈಗಿರುವ ವೈಯಕ್ತಿಕ ಕಾನೂನುಗಳು ಲಿಂಗವ್ಯವಸ್ಥೆಯ ನ್ಯಾಯದ 
ದೃಷ್ಟಿಯಿಂದ ಒಪ್ಪಲಾರದವಾಗಿವೆ. ಅಲ್ಲದೆ ಸಮಾಜ ಬದಲಾದಂತೆ ಜೀವನದಲ್ಲಿ ಕಾನೂನು 
ಕೂಡ ಬದಲಾಗಬೇಕಾಗಿದೆ. ಆದ್ದರಿಂದ ಸಮಾನ ನಾಗರಿಕ ಸಂಹಿತೆಯು ಎಲ್ಲಾ ವರ್ಗದ 
ಮಹಿಳೆಯರ ದೃಷ್ಟಿಯಿಂದ ಅನುಕೂಲಕರವಾದದ್ದು ಎಂದು ಲೇಖಕಿ ತಿಳಿಯುತ್ತಾರೆ. 


'ಮಹಿಳೆಯರಿಗೆ ರಾಜಕೀಯ ಮೀಸಲಾತಿ: ಒಂದು ಟಿಪ್ಪಣಿ' ಲೇಖನದಲ್ಲಿ ಮೀಸಲಾತಿಯ 
ಅಗತ್ಯದ ಕುರಿತು ಹೇಳುತ್ತಾ ೧೯೯೬ ರ ಹನ್ನೊಂದನೆಯ ಲೋಕಸಭಾ ಚುನಾವಣೆಯಲ್ಲಿಯೂ 
ಕೂಡ ೫೪೩ ಸ್ಥಾನಗಳಲ್ಲಿ ಮೂವತ್ತಾರು ಸ್ಥಾನಗಳಿಗೆ ಮಾತ್ರ, ಅಂದರೆ ಶೇ ೬.೬ ಮಹಿಳೆಯರು 
ಮಾತ್ರ ಪ್ರತಿನಿಧಿಸಿದ್ದನ್ನು ಬೆಟ್ಟು ಮಾಡುತ್ತಾರೆ. ಸಾರ್ವಜನಿಕ ಜೀವನ ಪುರುಷರದ್ದೆಂಬ 
ಕಲ್ಪನೆ ಇರುವಲ್ಲಿ ಮಹಿಳೆಯರಿಗಾಗಿ ಪುರುಷರೇ ಯೋಜನೆಗಳನ್ನು ರೂಪಿಸುವುದನ್ನು ನಾವಿನ್ನೂ 
ಪ್ರಶ್ನಿಸಿಲ್ಲ. ಇವೆಲ್ಲಾ ಸರಿಪಡಿಸಬೇಕಾದರೆ, ಮೀಸಲಾತಿ ನೀಡಿ ಕೆಲವು ಚುನಾವಣೆಗಳ ನಂತರ 
ಮೀಸಲಾತಿಯನ್ನು ಕಿತ್ತೊಗೆದು ಸಹಜ ಕ್ರಮದಲ್ಲಿ ಪುರುಷ ಮಹಿಳಾ ಪ್ರಾತಿನಿಧ್ಯದಲ್ಲಿ ಒಂದ 
ಸಮತೋಲನ ಕಾಣಬಹುದು ಎನ್ನುವುದು ಲೇಖಕಿಯ ನೀಲುವು. 

'ವಿಶ್ವಸುಂದರಿಗೆ ನಮನ'ದಲ್ಲಿ ಈ ಸ್ಪರ್ಧೆಗಳ ಹಿಂದಿರುವ ಸೌಂದರ್ಯದ ಕಲ್ಪನೆಯನ್ನೆ 
ಲೇಖಕಿ ವಿರೋಧಿಸುತ್ತಾರೆ. ಈ ಸ್ಪರ್ಧೆಗಳು ಬಹುಮುಖಿ ಸಂಸ್ಕೃತಿಯಲ್ಲಿ, ಇಲ್ಲಿನ ಹವೆ, 


ದು 


೧ ಎ 

ಆರ್ಥಿಕ ಸ್ಥಿತಿ, ಜನಾಂಗಿಕ ಲಕ್ಷಣಗಳ ಹಿನ್ನೆಲೆಯಲ್ಲಿ ಬೆಳೆದ ಸೌಂದರ್ಯದ ಮಾದರಿಗಳ 
ಮೇಲೆ ಪರಿಣಾಮ ಬೀರುತ್ತದೆ. ಅಂತಿಮವಾಗಿ ವೈವಿಧ್ಯವನ್ನು ನಾಶಗೊಳಿಸಿ 
'ಭೋಗದೃಷ್ಟಿ'ಯಿಂದ ರೂಪಿತವಾದ ಸ್ತ್ರೀ ಸೌಂದರ್ಯದ ಮಾನದಂಡಗಳನ್ನು ಇವು ಮೆರೆಸುತ್ತವೆ. 
ಇವು ವ್ಯಾಪಾರೀ ಲಾಭಕೋರತನದ ಉದ್ದೇಶವನ್ನು ಹೊಂದಿರುತ್ತದಲ್ಲದೇ, ಮಹಿಳಾ 
ವಿಮೋಚನೆಯ ಕಲ್ಪನೆಗೆ ಒಂದು ತಡೆಯನ್ನು ಒಡ್ಡುತ್ತದೆ ಎಂಬುದಾಗಿ ಲೇಖಕಿ ಹೇಳುತ್ತಾರೆ. 


ಹೆಣ್ಣಿಗೆ ಹೆಣ್ಣೇ ಶತ್ರುವೇ ಎಂಬ ಲೇಖನದಲ್ಲಿ ಇದರ ವಾಸ್ತವಾಂಶವನ್ನು ಒಪ್ಪುವ ಲೇಖಕಿ 
'ಸೋದರಿತ್ವದ' ಧೋರಣೆಯನ್ನು ಹೆಣ್ಣು ಹೆಚ್ಚು ಬೆಳಿಸಿಕೊಳ್ಳಬೇಕು ಎಂದು ಹೇಳುತ್ತಾರಾದರೂ 
ಹೆಣ್ಣಿಗೆ ಹೆಣ್ಣೇ ಯಾಕೆ ಶತ್ರುವಾಗುತ್ತಾಳೆ ಎಂಬ ಕಾರಣವನ್ನು ಕೆದಕದೇ ಮೇಲ್ನೋಟದ 
ಹೇಳಿಕೆ ನೀಡಿದಂತೆ ಕಾಣುತ್ತದೆ.ಅದರ ಹಿಂದಿರುವ ಕೌಟುಂಬಿಕ, ಆರ್ಥಿಕ ಕಾರಣಗಳ ಬಗ್ಗೆ 
ಮೌನತಾಳಿರುವುದು ಆಶ್ಚರ್ಯವೆನಿಸುತ್ತದೆ. 


ಒಟ್ಟಾರೆ ಕೃತಿಯುದ್ದಕ್ಕೂ ಲೇಖಕಿ ಲಿಂಗಾಧಾರಿತ ಮೌಲ್ಕನಿರ್ಣಯವನ್ನು ವಿರೋಧಿಸುವುದು 
ಕಾಣಿಸುತ್ತದೆ. ಹೆಚ್ಚಿನ ಲೇಖನಗಳಲ್ಲಿ ಪ್ರ ಬುದ್ಧ ಚಿಂತನೆ, ಸರಳ ಶೈಲಿ, ಗಮನ ಸೆಳೆಯುತ್ತದೆ. 
'ವಿಮೋಚನೆಯೂ ಆಲೋಚನೆಯೂ,' 'ಭವತಾರಿಣೀಯ ಭವ' ಮೊದಲಾದ ಲೇಖನಗಳಲ್ಲಿ 
ಕೆಲವಡೆ ಲೇಖಕಿ ಕೇವಲ ಹೇಳಿಕೆ ನೀಡಿದಂತೆನಿಸುತ್ತದೆಯೇ ಹೊರತು ಆಳಕ್ಕೆ ಇಳಿಯುವುದಿಲ್ಲ 
ಎಂಬ ಕೊರತೆ ಕಾಣಿಸಿದರೂ, ಮಹಿಳಾ ಸಾಹಿತ್ಯ ಹಾಗೂ ಚಳುವಳಿಗಳು ಸಂಕ್ರಮಣ 
ಸ್ಥಿತಿಯಲ್ಲಿರುವ ಪ್ರಸ್ತುತ ಸಂದರ್ಭದಲ್ಲಿ ಇದು ಮಹತ್ವದ ಕೃತಿಯಾಗುತ್ತದೆ. ಕೃತಿಯು ಉದ್ದಕ್ಕೂ 
ಲೇಖಕಿ ಚಳುವಳಿ, ಸಾಹಿತ್ಯದ ಬಗ್ಗೆ ಸ್ಪಷ್ಟ ಸೈದ್ದಾಂತಿಕ ನಿಲುವನ್ನು ತಾಳುತ್ತಾರೆ. ಹಾಗೂ 
ಸ್ತ್ರೀಯರ ಬಗೆಗೆ ಬರೆಯುವಾಗ ಪುರುಷ ವಿರೋಧಿ ನಿಲುವನ್ನು ತಳೆಯದೆ ಸೌಹಾರ್ದದ 
ಅಗತ್ಯವನ್ನು ಒತ್ತಿ ಹೇಳುತ್ತಾರೆ. ಈ ಕೃತಿ ನಾರಿ ಮರೆತಿರುವ ಅಥವಾ ಮರೆಯುವಂತೆ ಮಾಡಿರುವ 
ದಿಗಂತವಾದ ದಾರಿಯ ಬಗೆಗೆ, ನಿರ್ಲಕ್ಷಿತವಾದ ಅವಳ ಚಿಂತನೆ, ಸಾಹಿತ್ಯದ ಬಗೆಗೆ ನಮ್ಮನ್ನು 
ಯೋಚಿಸುವಂತೆ ಮಾಡುವಲ್ಲಿ ಯಶಸ್ವಿಯಾಗಿದೆ. ೨ 


ಬ್ರಾ ಹ್ಮಣ ಸನಾತನವಾದ 


9. 
ಬ್ರಾಹ್ಮಣ ಸನಾತನವಾದ ಇಂದು ಬಿಕ್ಕಟ್ಟಿನಲ್ಲಿದೆ. ಅದು ತನಗೆ ಬಿಕ್ಕಟ್ಟು ಬಂದಾಗಲೆಲ್ಲ ತನ್ನ ತೆಕ್ಕೆಗೆ 
ಉಳಿದ ಎಲ್ಲ ಜಾತಿಯ ಜನರನ್ನು 'ಹಿಂದುಗಳು' ಎಂದು ಕರೆದು ಕೂಡಿಸಿ, 'ಇದು ನಿಮ್ಮ ಬಿಕ್ಕಟ್ಟು' 


೬ 
ಎಂದು ಒಪ್ಪಿಸುತ್ತದೆ; ಅವರಿಗೊಬ್ಬ ಶತ್ರುವನ್ನು ಒದಗಿಸಿಕೊಡುತ್ತದೆ. ಆ ಶತ್ರುವಿನಿಂದ ರಕ್ಷಿಸುವ 
ಜವಾಬ್ದಾರಿಯನ್ನು ತಾನು ಹೊತ್ತುಕೊಳ್ಳುತ್ತದೆ 


ರಹಮತ ತರೀಕೆರೆ 


(ಹೊಸತು ಮಾಸಿಕ :ಅಗಸ್ಟ ೧೯೯೯) 

) 1 ಕ್ಮ ರ್ಸ್‌ 


ಅಶೋಕ ಶೆಟ್ಟರ ' 


೧೪ 


ಕಪಿಲವಸ್ತುವಿಗೆ ಬುದ್ದಬಂದ 


ಇರುವಿಕೆಯ ಶೂನ್ಯ 

ಮಗನ ಚೆಲುವಿಗೆ ಮಾತು ಆಟ ಪಾಠದ ಮುದಕೆ ಒಗ್ಗಿಕೊಂಡಂತಿತ್ತು 
ನೆನಪುಗಳ ಮರೆತಿರುವೆನೆಂದು ನಂಬಿಸಿಕೊಂಡು 

ನೆನಸುತ್ತಲೇ ಮತ್ತೆ ಹಳೆಯ ದಿನಗಳ ಸುಖವ 

ಮೈ ತೊಳೆವಉಡುವ ಉಣ್ಣುವ 

ಅಂತಃಪುರ ಛಾವಣಿಯ ಬಿತ್ತಾರ ನೋಡುತ್ತ ಬಿಸುಸುಯ್ವ ಬಿದ್ದುಕೊಳುವ 


- ದಿನಮಾಸವರ್ಷಗಳ ಚಕ್ರ ಚಲನೆ ' 


ಒಂದು ದಿನ 

ಚಲಿಸುವ ಚಕ್ರ ನಿಂತೇ ಹೋಯ್ತು ಆ ಕ್ಷೆಣ 

ನೆನಪಗವಿ ಶಾಖದಲಿ ತಂಬೆಲರು ಸುಳಿದಂತೆ 

ಗೋರಿಯಡಿ ಮೆಲ್ಲನೆ ಉಸಿರಾಡಿ ನಡೆದಂತೆ 

ಮುಚ್ಚಿದ ತಲೆಬಾಗಿಲ ಹೊರಗೆ ಭಿಕ್ಷಾಲಾಪದ ಧ್ವನಿ 

ಯಶೋಧರೆ 

ತೆರೆದ ಬಾಗಿಲ ಬಳಿ-ಸಂದೇಹವೇ ಇಲ್ಲ 

ಅವನೇ, ಸಿದ್ದ ಅರ್ಥಗಳಿಗೆ ತೃಪ್ತನಾಗದೆ ಹೋದ ಪ್ರಶ್ನೆಗಳ ವ್ಯಾಮೋಹಿ 
ಉತ್ತರಗಳ ಹುಡುಕಾಟದ ವೀರಾಗ್ರಣಿ ೆ 

ಕಣ್ಮುಂದೆ ಸಾಲಾಗಿ ಚಿತ್ರಯಾತ್ರೆ, ಒಂದೊಂದೇ 

ಮರಳಿ ಬಂದಿದ್ದವು ಅರಮನೆಗೆ 

ಊರಾಚೆ ಸಾಗಿ ಸಿದ್ಧಾರ್ಥ ಕಳಚಿದ ವಸ್ತ್ರ 

ಉಡುಗೆ ವಜ್ರಾಭರಣ ಬಂದಿದ್ದವು 

ಕಣ್ತುಂಬಿ ಒಡೆಯನನು ಬೀಳ್ಕೊಟ್ಟು ಎದೆಭಾರ ತಾಳದೆ 
ಕುಸಿಯುತ್ತ ಬಂದಿದ್ದ ಚೆನ್ನ 

ಬೆನ್ನೇರಿದಾತ ಸಾಕಿನ್ನು ಎನ್ನುತ ಇಳಿದು ದಾರಿ.ನಡೆದುದ ನೋಡಿ 
ಕಣ್ಣಾಲಿಯಲಿ ನೀರು ಜಿನುಗಿ ಒಣಗಿದ ಮುಖವ 

ಹೊತ್ತು ಬಂದಿತ್ತವೆನ ಅಚ್ಚುಮೆಚ್ಚಿನ ಕುದುರೆ 
ಉಧ್ವಸ್ತವಾದಂತೆ ಇತ್ತು ಅರಮನೆ ಅಂದು 

ವಿಷಕಿಂತ ತ್ಕಾಜ್ಯವಾಗಿತ್ತು ಅನ್ನ 

ಗಾಳಿಗುಂಟ ವರ್ತಮಾನ 

ಎಲ್ಲೋ ಹೂರ, ಗಯೆಯೆಂಬ ಪಟ್ಟಣದ ಹೊರವಲಯದಲ್ಲಿ 
ಸೇನಾನಿಯ ಮಗಳು ಸುಜಾತ ಬಡಿಸಿದ ಕ್ಸೀರಾನ್ನ ಉಂಡ 
ಮೈತೊಳೆದುಕೊಂಡ,; ವೃಕ್ಸದಡಿ 

ಇನ್ನು ಏಳೆನು ಎಂದು ಕುಳಿತುಕೊಂಡ; ಹಗಲು ರಾತ್ರಿ ಎನ್ನಲಿಲ್ಲ 
ಎಲೆಯ ಮರ್ಮರ ಹೊರತು ಇನ್ನೇನೂ ಇರದಲ್ಲಿ 
ಒಂದಲ್ಲ ಎರಡಲ್ಲ ನಲವತ್ತೊಂಬತ್ತು ದಿನ ದಿವೃಧ್ವನಿ ದಿವೃಜ್ಞಾನಕ್ಕೆ ಹಂಬಲಿಸುತ್ತ 
ಆಶೆ ಆಮಿಷ ನಂಟು ಕಂಟಕವ ದಿಕ್ಕರಿಸಿ ನೆಲಕೆ ಬೇರಿಳಿದಂತೆ ಧ್ಯಾನ ಕುಳಿತ 
ಕೊನೆಗೂ ರಾತ್ರಿಕರಗಿ ಬೆಳಕು ಹರಿಯುವ ಹೊತ್ತು ಮೇಲೆದ್ದ, ಎದ್ದವನು 
ಬುದ್ಧನಾಗಿದ್ದ. | | 
ಗಾಳಿಗುಂಟ ವರ್ತಮಾನ 

ಸಾರನಾಥಕೆ ನಡೆದ ಧಮ್ಮ ಚಕ್ರ ಪ್ರವರ್ತಿಸಿದ ' 

ಹಳದಿ ಉಡುಗೆಯನುಟ್ಟು ಊರು ಪಟ್ಟಣ ಅಲೆದ 

ಆಶೆಯೇ ದುಃಖಕ್ಕೆ ಮೂಲವೆಂದ.... 


ದುಃಖಿಸುತ್ತಿದ್ದಳು ತಾನಿಲ್ಲಿ, ಗಂಡನಿರದ ಊರಲ್ಲಿ 
ಪ್ರಜ್ವಲಿಸುವಂಗಾಂಗ ಬಳಲದೆ ಬಸವಳಿದು 

ಕೆನ್ನೆ ತುಟಿ ಕಣ್ಣುಗಳು ರಂಗು ಕಳಕೊಂಡವು 
ಸೈರಿಸಿದ್ದಳು ತಾನು ತಡೆದಿದ್ದಳು ತುಟಿ ಕಚ್ಚಿ 
ದುಃಖಿತರೆದೆಗಳ ಸಂತೈಕೆ ಯಾತ್ರೆಯಲ್ಲಿ 

ಒಂದು ಹುತ ಆತ್ಮ ಬಿಸುಸುಯ್ಕದಂತೆ 

೧೬ 


ರೆ 


ಏಳು ತಿಂಗಳ ಬಸುರ ಸವರಿ ಅಳುಕುತ್ತಲೆ ಒಳಸೇರಿ 
ಕೊನೆಯಸಲ ಕನಲಿಸಿದ್ದ ಪೂರ್ವಾಶ್ರಮದ ಗಂಡ 
ತನಗೆ ಮಾತ್ರ ಮೀಸಲೆನುವ ನೋಟವಿಲ್ಲ ಭಾವವಿಲ್ಲ 
ಗಂಡ ಮರಳಿ ಮನೆಗೆ ಬಂದ ಸಂಭ್ರಮಕ್ಕೆಲ್ಲಿ ಎಡೆ 
ಕೈಲಿ ಭಿಕ್ಷಾಪಾತ್ರೆ ಅರೆನಿಮೀಲಿತ ನೇತ್ರ 

ಪ್ರಶಾಂತ ಮುಖಮುದ್ರೆ ವಾತ್ಸಲ್ಯ ಮೂರ್ತಿ 

ಜಗದ ಸೊತ್ತು ಈಗ ಆತ ತಥಾಗತ 


ಎಷ್ಟು ಸಲ ಕೊರಳ ಸೆರೆ ಉಬ್ಬಿ ಬಂದವು; ನಿನ್ನ 
ಕಣ್ಣೀರ ಸೆಲೆ ಹೇಗೆ ಬತ್ತಿ ಹೋದವು ಎಂದು 
ಲೆಕ್ಕ ಕೇಳಲು ಅಲ್ಲ ದುಃಖ ಕೇಳಲು ಅಲ್ಲ 
ಅಪ್ಪ ಎಂಬುದು ಬರಿಯ ಶಬ್ದವಾಗಿಯೆ ಬಲ್ಲ 
ಬಾಲ ರಾಹುಲನನ್ನು ತಬ್ಬಿಕೊಳ್ಳಲು ಅಲ್ಲ 
ತಂದೆ ಗುರು ಸೋದರರು ಪತ್ನಿ ಪುತ್ರರನೆಲ್ಲ 
ತಾ ಕಂಡ ಮಾರ್ಗಕ್ಕೆ ಕೊಂಡೊಯ್ಯ ಬಂದ 
ಬಂದಾತ ಹೊಸ್ತಿಲಿನ ಹೊರಗಡೆಯೆ ನಿಂತ 
ಜಗದ ದುಃಖಕೆ ಕರಗಿ ಕೊರಗಿ ಹೋಗಿದ್ದಾನೆ (ಎಷ್ಟು 
ಸೊರಗಿ ಹೋಗಿದ್ದಾನೆ) 
ಭಿಕ್ಷಾಪಾತ್ರೆ ನಿಂತವನ ನೋಡುತ್ತ 'ಯಾರಮ್ಮ'? ಎಂದ ಹಹನ ಮುಂದಕೆ 
ನೂಕಿ 
"ನಿನ್ನಪ್ಪ ಕೇಳವನ ನಿನಗೇನು ಕೊಟ್ಟ ಪಿತ್ರಾರ್ಜಿತವಾಗಿ 
ನೀನೇನ ಪಡೆದೆ....." ಕೊರಳ ಸೆರೆಗಳು ಉಬ್ಬಿ ಮಾತುಗಳ ನುಂಗಿದರೆ 
ಏನೂ ಅರಿಯದೆ ನಿಂತ ನಿಷ್ಸಾಪಿ ಮಗನನ್ನು | 
ಎದೆಗವಚಿ ಬಿಕ್ಕಿದಳು ಯಶೋಧರೆ 
ತಡೆದ ಗಾಳಿ ತಂಪೆರಚಿ ಮೋಡ ಕರಗಿತ್ತು 
ಉದುರಿತ್ತು ಮೊದಲ ಹನಿ ಮರುಕ್ಷಣವೆ ಧಾರೆ ಮಳೆ 
ಮತ್ತೊಂದು ದುಃಖಿತ ಆತ್ಮದ ಅಶ್ರುಧಾರೆ 
ಬುದ್ಧ ಭಿಕ್ಷಾಪಾತ್ರೆ ತುಂಬಿಹೋಗಿತ್ತು. e 

ಇಂಗ್ಲಿಷ್‌ ವಿರುದ್ದ ದೇಶಿ ಮತ್ತು ಇಂಗ್ಲಿಷ್‌ - ದೇಶಿ - ಸಂಸ್ಕೃತ 


ಆರ್‌.ವಿ. ಭಂಡಾರಿ 


* ಮೇಲಿನ ಹೆಸರಿನ ಲೇಖನ ಮತ್ತು ಪ್ರತಿಕ್ರಿಯೆ ಸಂಕ್ರಮಣ ೩೧೮-೧೯ ಮತ್ತು ೩೨೧ 
ಲ್ಲಿ ಕ್ರಮವಾಗಿ ಬಾಲಸುಬ್ರಹ್ಮಣ್ಯ ಕಂಜರ್ಪಣೆ ಮತ್ತು ಡಾ. ಎಂ. ಪ್ರಭಾಕರ 
ಕೋಶಿಯವರಿಂದ ಬಂದಿದೆ. ಆ ಎರಡರ ಕುರಿತು ಪ್ರತಿಕ್ರಿಯೆ ಇಲ್ಲಿದೆ. 


ಂಜರ್ಪಣೆಯವರು ತಮ್ಮ ಬರಹ ಪುಟ ೬೩ ರಲ್ಲಿ "ಆದರೆ ಮೂರುವರೆ ಶತಮಾನಗಳ 
ಇಂಗ್ಲಿಷ್‌ ಸಂಪರ್ಕ ಸಾವಿರಾರು ವರ್ಷಗಳ ಸಂಸ್ಕೃತದ ಪ್ರಭುತ್ವವನ್ನು ಮೀರಿಸುವಷ್ಟು ನಮ್ಮ 
ನ ಜೀವನವನ್ನು ಕಲುಷಿತಗೊಳಿಸಿದೆ" ಎಂದಿದ್ದಾರೆ. 


ಲ್ಲಿ ನಾನು 'ಕಲುಷಿತ, ಎಂಬ ಪದದ ಮೇಲೆ ಒತ್ತು ಕೊಡಬಯಸುತ್ತೇನೆ. ಇಂಗ್ಲಿಷ್‌ 
೨೦ತೂ ಕಲಕಿದ್ದ ' ಹೌದು. ಆದರೆ ಅದು ಕಲುಷಿತಗೊಳಿಸಿತ್ತೇ? 


ಇಂದು ನಾವು ಮಾಡರ್ಲಿಟಿ (ಆಧುನಿಕತೆ)ಯ ಬಗ್ಗೆ ಬೇರೆ ರಿತೀಯ ವಿಶ್ಲೇಷಣೆ ನಡೆಸಬಹುದು. 
ದೊಂದು ಚಾರಿತ್ರಿಕವಾದ ಚಲನಶೀಲತೆಗೆ ಸಂಬಂಧಿಸಿದ ಸಂಗತಿ. ಆದರೆ ಮಾಡರ್ನಿಟಿ 
ನ್ನುವುದು ಬರದೇ ಇದ್ದಿದ್ದರೆ ನಾವು ಸುಖವಾಗಿ - ಆದರ್ಶವಾಗಿ-ಇರುತ್ತಿದ್ದೆವೇ? ಅಂಥ 
ದರ್ಶ ನಮ್ಮ ಮಟ್ಟಿಗೆ ಯಾವುದಾಗಿರುತ್ತಿತ್ತು? ಚಾತುರ್ವರ್ಣನಿಷ್ಠವಾದ ಸಮಾಜ 
ಕೈವಸ್ತೆಯಲ್ಲಿ ಸಮಾಜದ ಮುಕ್ಕಾಲು ವೀಸು ಸಂಖ್ಯೆಯಲ್ಲಿರುವ ಶೂದ್ರಜನ ಮತ್ತು ಇತರ 
ಖಹಿಳೆಯರು ಸಾಮಾಜಿಕ ಧಾರ್ಮಿಕ ಮತ್ತು ಆರ್ಥಿಕವಾಗಿ ನರಳುತ್ತಿರುವ ,ಬಾಲವಿವಾಹ, 
ಶಸ್ಪೃಶ್ಯತೆ, ಹೆಣ್ಣಿನ ಗುಲಾಮಗಿರಿ, ಅನಕ್ಷರತೆಯಿಂದ ಕೂಡಿರುವ 'ಆದರ್ಶ 
ಮಾಜ' ವಾಗಿರುತ್ತಿರಲಿಲ್ಲವೇ? ಆಗ ಹಾಗೇ ಇತ್ತಲ್ಲವೇ? ೧೮೨೩ ರಲ್ಲಿ ಇಂಗ್ಲಿಷ್‌ ಸರಕಾರ 
ಲೃತ್ತಾದಲ್ಲಿ ಸಂಸ್ಕೃತ ಶಾಲೆಯನ್ನು ತೆರೆಯಬೇಕೆಂದು ಬಯಸಿದಾಗ ಆಧುನಿಕ ಭಾರತೀಯ 
ದಲ ನೇತಾರರಲ್ಲೊಬ್ಬರಾದ ರಾಜಾರಾಮ ಮೋಹನರಾಯರು ಬಹಳ ಸ್ಪಷ್ಟವಾಗಿ ಅದನ್ನು 


Be A 

ರೋಧಿಸಿದರು. ಅವರೆನ್ನುತ್ತಾರೆ ' ಪರಿಣತಿಯನ್ನು ಪಡೆದುಕೊಳ್ಳಲು ಒಂದು ಜೀವಮಾನವೀ 


ಸಂಕ್ರಮಣ ೩೨೬. /ಅಕ್ಟೋಬರ ೧೯೯೯ ೧೭ 


ಬೇಕಾಗುವಷ್ಟು ಕಷ್ಟಮಯವಾಗಿರುವ ಸಂಸ್ಕೃತ ಭಾಷೆ ಹಲವಾರು ವರ್ಷಗಳಿಂದ ಜ್ಞಾನ 
ಪ್ರಸಾರಕ್ಕೆ ಅಡ್ಡಿಯಾಗಿರುವ ಎಷೆಯ ಈಗಾಗಲೇ ಎಲ್ಲರಿಗೆ ಗೊತ್ತಿದೆ. ಪಾರದರ್ಶಕವಲ್ಲದ ' 
ತೆರೆಯಂತಿರುವ ಈ ಭಾಷೆಯಲ್ಲಿ ಬಚ್ಚಿಟ್ಟಿರುವ ವಿದೈೆಯ ಫಲಕ್ಕಿಂತ ಕಲಿಯುವ ಶ್ರಮವೇ" 
ಹೆಚ್ಚು" ಎಂದು ಮಾತ್ರವಲ್ಲ ಇನ್ನೂ ಮುಂದುವರಿಯುತ್ತದೆ ಅವರ ಮಾತು. ಒಟ್ಟಾರೆ ಅವರು 

" ಮೇಲೆ ಹೇಳಿರುವ ವಿಶೇಷ ಲಕ್ಷಣಗಳ ನಿರುಪಯೋಗಿ ವಿದ್ಧೆಯನ್ನು ಪ್ರೋತ್ಸಾಹಿಸುವ 
ಬಗ್ಗೆ ನಿಮ್ಮ ಗಮನ ಸೆಳೆಯುವುದು ನನ್ನ ಅಭೀಪ್ಸೆ" ಎಂದು ಹೇಳಿ ಇಂಗ್ಲಿಷ ಶಾಲೆಯನ್ನು 
ತೆರೆಯಲು ಕೇಳಿಕೊಳ್ಳುತ್ತಾರೆ. ಇಲ್ಲಿ ನನಗೆ ರಾಜಾರಾಮ ಮೋಹನರಾಯರ ಪರವಾಗಿ 
ವಾದಿಸುವುದೇ ಉದ್ದೇಶವಾಗಿಲ್ಲ. ಆದರೆ ಒಂದು ಐತಿಹಾಸಿಕ ಘಟ್ಟದಲ್ಲಿ ಇಂಗ್ಲಿಷ್‌ ಶಿಕ್ಷಣ 
ಅಲ್ಲಿಯವರೆಗೂ ಬ್ರಾಹ್ಮಣ, ಕ್ಲತ್ರಿಯ, ವೈಶ್ಯರೆಂಬ ತ್ರಿವರ್ಣೀಯರಲ್ಲಿ ಸೆರೆಬಿದ್ದ 
ಬಹುಸಂಖ್ಯೆಯಲ್ಲಿರುವ ಶೂದ್ರರಿಗೆ ಅವರಿಗಾದ ವಂಚನೆಯನ್ನು ಬಯಲು ಮಾಡಿತ್ತು. 
ಅದರಿಂದ ಶೂದ್ರರ ಬದುಕಿನಲ್ಲಿ ಮಾತ್ರವಲ್ಲ ಬ್ರಾಹ್ಮಣರನ್ನೂ ಒಳಗೊಂಡೇ ಇಡಿಯಾಗೇ 
ಸಮಾಜಕ್ಕೆ ಒಂದು ಹೊಸಯುಗವನ್ನು ತೆರೆಯಿತು. ಹಾಗಿರುವಾಗ ಇಂಗ್ಲಿಷು ಇಲ್ಲಿಯ 
ವ್ಯವಸ್ಥೆಯನ್ನು ಕಲಕಿತು ಎಂದರೆ ಸರಿ; ಕಲುಷಿತಗೊಳಿಸಿತು ಎಂದರೆ ಸರಿಯೇ? ಅದು ಕಲುಷಿತ 
ಎಂದರೆ ಯಾರ ದೃಷ್ಟಿಯಲ್ಲಿ? 


ಹೀಗೆಂದಾಕ್ಸಣ ನಾನು ದೇಶಿಯನ್ನು ವಿರೋಧಿಸುವುದಿಲ್ಲ. ಇಂಗ್ಲಿಷನ್ನು ತಲೆಯ ಮೇಲೆ 
ಹೊತ್ತುಕೊಳ್ಳುವುದೂ ಇಲ್ಲ. ನಾನು ಇಂಗ್ಲಿಷ್‌ ಪಂಡಿತ ಕೂಡ ಅಲ್ಲ. ಆದರೆ ಪ್ರಸ್ತುತ 
ಸಂದರ್ಭದಲ್ಲಿ ದೇಶೀಯತೆ, ಸಂಸ್ಕೃತ, ಶ್ರೀರಾಮ, ರಾಷ್ಟ್ರೀಯತೆ, ಹಿಂದೂ ಸಂಸ್ಕೃತಿ ಇತ್ಯಾದಿ 
ಪದಗಳ ಚಲಾವಣೆ ಯಾರನ್ನು ಯಾವ ಹಳ್ಳಕ್ಕೆ ನೆಗೆದು ಒಗೆದೀತು ಎಂದು ಹೇಳಲು 


ಬರುವುದಿಲ್ಲ ಎನ್ನುವುದು ನನ್ನ ಭಯ. 
ಪ್ರಭಾಕರ ಜೋಶಿಯವರು ಸಂಸ್ಕೃತ ಯಾರ ಆಡುಭಾಷೆಯೂ ಆಗಿರಲಿಲ್ಲ ಎಂಬುದನ್ನು 
ಒಪ್ಪದೇ "ಅದನ್ನಾಡುವವರ ಗುಂಪು ಎಷ್ಟೇ ಸಣ್ಣದಾಗಿರಲಿ, ಅದು ಒಂದು ಆಡುಭಾಷೆ 
ಆಗಿದ್ದ ಕಾಲವಿದ್ದಿತು ಖಂಡಿತ "ಎನ್ನುತ್ತಾರೆ. ಇದು ಸರಿಯಾಗೇ ಇದೆ. ಆಡುವವರಿರದಿದ್ದರೆ 
ಗ ಹುಟ್ಟಲೇ ಸಾದ್ಯವಿಲ್ಲ. ಆದ್ದರಿಂದ ಸಂಸ್ಕೃತ ನಿಶ್ಚಯವಾಗಿ ಒಂದು ಗುಂಪಿನ ಆಡು 
ಭಾಷ ಆಗಿತ್ತು ಮಾತ್ರವಲ್ಲ ಅದು ಶಿಕ್ಷಣ ಮಾಧ್ಯಮವೂ ಆಗಿತ್ತು. ಬಹುಕಾಲ ಅದು 
ಇಂ ಹ ಹ) 
ಆ ಸ್ಥಾನ ಭಾಷ ಕೂಡ ಹೌದೆಂಬುದನ್ನು ಅಲ್ಲಗಳೆಯಬೇಕಾದುದಿಲ್ಲ. ಆದರೆ ಅದು ಎಲ್ಲರ 
ಅಂದರೆ ಸಮೂಹ ಭಾಷೆಯಾಗಿದ್ದಿರಲಿಲ್ಲ. ಆ ಬಗ್ಗೆ ಕಂಜರ್ಪಣೆಯವರು ಹೇಳಿದ ಸಂಸ್ಕೃತ 
Fy, K ಎತ್ಯ ಸಮೃದ್ಧಿಯ ಹೊರತಾಗಿಯೂ ಜನನಾಡಿಯನ್ನು ಮಿಡಿಯಲು ವಿಫಲವಾದುದಕ್ಕೆ 
£ ಅದು ವರ್ಣಾಶ್ರಮ ಧರ್ಮದಲ್ಲಿ ಉಚ್ಛವರ್ಣದವರ 
ಹ ತ ಎಂದು ಹೇಳುತ್ತಾರೆ. ಸಂಸ್ಕೃತ ಎಂದೂ ಜನಸಾಮಾನ್ಯರು ಮಾತನಾಡುವ, 
ಗಲಿ, ಸಂಪರ್ಕ ಮಾಧ ಮವಾದ ಬಾಷಾ 
ಸಂಪ *ಜ್ಯುವಾದ ಭಾಷಯ : ಆಗಿರಲಿಲ್ಲವೆಂಬುದಂತೂ ಖಚಿತ." ಮಾತು 

 ಸರಿಯಾದುದಾಗಿದೆ. ಹಾಗೆಯೇ ಉಳಿದಂತೆ ಇಂಗ್ಲಿಷ್‌ ಕುರಿತ ಮತ್ತು ನಮ್ಮ ಜನರ ಇಂಗ್ಲಿಷ್‌ 
' ವ್ಯಾಮೋಹದ ಗಂಡಾಂತರದ ಬಗ್ಗೆ ಅವರ ಅಭಿಪ್ರಾಯವನ್ನು ನಾನು ಬೆಂಬಲಿಸುತ್ತೇನೆ. 


ಡಾ. ಪ್ರಭಾಕರ ಜೋಶಿಯವರು ಸಂಸ್ಕೃತ ಆಡು ಭಾಷೆಯಾಗಿತ್ತು (ಸಣ್ಣ ಗುಂಪಿನದ್ದೇ 
ಆದರೂ) ಎಂಬುದನ್ನು ತರ್ಕಬದ್ದವಾಗೇ ಸ್ಥಾಪಿಸಿಕೊಂಡು ನಂತರ "ಪ್ರಾಕೃತದಿಂದ ಸಂಸ್ಕೃತ, 
. ಸಂಸ್ಕೃತದಿಂದ ಪುನಃ ಪುನಃ ಹಲವು ಪ್ರಾಕೃತಗಳು ಇದೂ ಸಂಭವನೀಯ" ಎನ್ನುತ್ತಾರೆ. 
ಅಂದರೆ ಈ ತರ್ಕದ ಕೊನೆ ಯಾವುದು? ಭಾರತದ ಎಲ್ಲ ಭಾಷೆಗಳಿಗೆ ಸಂಸ್ಕೃತವೇ ಮಾತೃಭಾಷೆ 
ಎಂದಲ್ಲವೇ? ಇದನ್ನು ನಮ್ಮಕಡೆ ಬಿ.ಜೆ.ಪಿ. ಬೆಂಬಲಿತ ಹಿಂದುತ್ವವಾದಿಗಳೆಲ್ಲ ಮೊದಲು 
ಇದನ್ನೇ ಮಂಡಿಸುತ್ತಾರೆ. ಅಂದರೆ ಸಂಸ್ಕೃತ ನಮ್ಮೆಲ್ಲರ ಮಾತೃಭಾಷೆ ಎಂಬುದು ಈ ತರ್ಕ. 
ನಾನು ಇಲ್ಲಿ ಯಾವ ಭಾಷೆ ಯಾವ ಮೂಲದ್ದು ಎಂಬ ಬಗ್ಗೆ ಹೇಳುತ್ತಿಲ್ಲ. ಅದು ಯಾವ 
ಮೂಲದ್ದೇ ಆಗಿಹೋಗಿರಲಿ. ಈಗಂತೂ ಸಂಸ್ಕೃತ ಭಾರತದಲ್ಲಿ ಯಾರದ್ದೂ ಮಾತೃಭಾಷೆಯಾಗಿ 
ಉಳಿದಿಲ್ಲ ಎಂಬುದು ಖಚಿತ. ಆದ್ದರಿಂದಲೇ ಅದನ್ನು ನಮ್ಮೆಲ್ಲರ ಮಾತೃಭಾಷೆ ಎಂದು 
ಸ್ಥಾಪಿಸಿಕೊಳ್ಳವುದರಿಂದ ಅದರ ಮುಂದಿನ ಬೆಳವಣಿಗೆ ಏನು? 'ಸಂಸ್ಕೃತ ಸಂಕಲ್ಪ ವರ್ಷ' 
ಆಚರಣೆ. ಅದರ ಮುಂದಿನ ಬೆಳವಣಿಗೆ ಪ್ರಾಥಮಿಕ ಮೂರನೇ ತರಗತಿಯಿಂದಲೇ ಸಂಸ್ಕೃತ 
ಕಡ್ಡಾಯವಾಗುವುದು. ಮುಂದಿನ ಬೆಳವಣಿಗೆ ಮಾತೃಭಾಷೆ ಶಿಕ್ಷಣ ಮಾಧ್ಯಮವಾಗುವುದು. 
ಮಾತೃಭಾಷೆಯಾವುದು? "ಸಂಸ್ಕೃತ". ಮಾತೆ, ಮಾತೃಭೂಮಿ, ಮಾತೃಭಾಷೆ ಇವೆಲ್ಲ ಸ್ವರ್ಗಕ್ಕಿಂತ 
ಶ್ರೇಷ್ಠವಾದುದು ಎಂಬುದು ಸಾಯ್ಕಾಲಜಿ. ನಾನು ಎಲ್ಲಿಗೆ ತಲ್ಬುವುದೆಂದಾಯಿತು? ಪುನಾ 
ವೈದಿಕಶಾಹಿಯನ್ನು ಹೇರುವುದೇ ಅಲ್ಲವೇ? 


ಇದು ಜೋಶಿಯವರ ವಾದಮಂಡನೆಯ ಉದ್ದೇಶ ಇರಲಿಕ್ಕಿಲ್ಲ. ಆದರೆ ಆ ತರ್ಕದ ಬಳಕೆ 
ಹೇಗೆ ಆಗಲು ಸಾಧ್ಯ ಎಂಬುದನ್ನು ಮಾತ್ರ ನಾನು ಸೂಚಿಸುತ್ತಿದ್ದೇನೆ. 


ಖರೆ ಎಂದರೆ, ಈ ದೇಶದ ಸಮೂಹಕ್ಕೆ ಜನಭಾಷೆಯೇ ಆಡಳಿತಭಾಷೆ ಶಿಕ್ಷಣ ಮಾದ್ಯಮವಾಗಿ 
ಇನ್ನೂ ಸಿಕ್ಕಲೇ ಇಲ್ಲ. ಮೊದಲು ಸಂಸ್ಕೃತ ಶಿಕ್ಷಣ ಮಾದ್ಯಮ, ಆಡಳಿತಭಾಷೆ. ಆ ಕಾರಣಕ್ಕೇ 
ಭಾರತೀಯ ಸಂಸ್ಕೃತಿ ಎಂದರೆ ಹಿಂದೂ ಸಂಸ್ಕೃತಿ, ಹಿಂದೂ ಸಂಸ್ಕೃತಿ ಎಂದರೆ ವೈದಿಕ ಸಂಸ್ಕೃತಿ 
ಎಂದಾಯಿತು. ಮತ್ತು ಉಳಿದ ಜನ ಸಂಸ್ಕೃತಿ ಅವಹೇಳನಕ್ಕೆ ಪಕ್ಕಾಯಿತು. ಆಮೇಲೆ ಅರೆಬಿಕ್‌- 
ಪರ್ಶಿಯನ್‌ ಭಾಷೆ ಆಡಳಿತ ಭಾಷೆಯಾಯಿತು. ಅದೂ ಜನದೂರವಾಗಿತ್ತು. ನಂತರ ಇಂಗ್ಲಿಷ್‌ 
ಬಂತು. ಅದು ಕೂಡ ನೂರಕ್ಕೆ ನೂರರಷ್ಟು ಯಾರ ಮಾತೃಭಾಷೆಯೂ ಆಗಿರಲಿಲ್ಲ. ಆದರೆ 
ಅದು ಸಾರ್ವತ್ರಿಕವಾದುದರಿಂದ ಅದು ಹಿಂದಿಲ್ಲದ ಜ್ಞಾನವನ್ನು ಕೊಟ್ಟಿತು. ಈಗ ಅದರ 
ಕೆಲಸ ಮುಗಿದಿದೆ. ಅದಕ್ಕೆ ಯಜಮಾನ ಭಾಷೆಯಾಗಿ ಉಳಿಯುವ ಹಕ್ಕು ಈಗ ಇಲ್ಲ. ಈಗ 
ಮಾತ್ರ ಜನಭಾಷೆ ಆಡಳಿತ ಭಾಷೆಯೂ, ಶಿಕ್ಷಣ ಮಾಧ್ಯಮವೂ ಆಗಲು ಸಾಧ್ಯ ಮತ್ತು 
ಆಗುತ್ತಿದೆ. ಯಾಕೆಂದರೆ ಇಂಥ ಪ್ರಕ್ರಿಯೆ ಪ್ರಜಾಪ್ರಭುತ್ವದಲ್ಲಿ ಮಾತ್ರ ಸಾಧ್ಯ. ಅದನ್ನೂ 

ಬಂಡವಾಳ ಶಾಹಿ ವ್ಯವಸ್ಥೆ ಪೂರ್ತಿಮಾಡಕೊಡುವುದಿಲ್ಲ. ಅದು ಜನಭಾಷೆಯನ್ನು 
ಎಲ್ಲಿಯವರೆಗೆ ಬೆಳೆಯಗೊಡುತ್ತದೆಂದರೆ ತನ್ನ ಸರಕಿನ ಜಾಹಿರಾತಿನ ಗ್ರಾಹಕರನ್ನಾಗಿ 
ಮಾಡುವಷ್ಟರ ಮಟ್ಟಿಗೆ. ಅಂದರೆ ಹೆಚ್ಚೆಂದರೆ ಎಸ್‌. ಎಸ್‌. ಎಲ್‌.ಸಿ ತನಕ ಮಾತ್ರ. ಅದೂ 
ಸಹ ನಮ್ಮಲ್ಲಿ ಆಗುತ್ತಿಲ್ಲವಲ್ಲ! ಕರ್ನಾಟಕದಲ್ಲೇ 'ಕನ್ನಡ ಕಡ್ಡಾಯ ಇಲ್ಲದಿದ್ದರೆ ಶಿಕ್ಷೆ - 
ಎಂದು ಕಾನೂನು ಮಾಡಬೇಕಾಗಿದೆ. ಅಂಥ ಕಾನೂನನ್ನು ಸರಕಾರ ಮಾಡುತ್ತೇನೆ ಎನ್ನುತ್ತದೆ. 
ಯಾಕೆಂದರೆ ಅದಕ್ಕೆ ಗೊತ್ತು ಇದಕ್ಕೆ ವಿರುದ್ಧವಾಗಿರುವ ಹಿತಾಸಕ್ತರು ಕೋರ್ಟಿಗೆ ಹೋಗುತ್ತಾರೆ. 
ಕೋರ್ಟಿನಲ್ಲಿ ಕಾನೂನು ಬಿದ್ದು ಹೋಗುತ್ತದೆ. ಯಾಕೆಂದರೆ ಕೋರ್ಟು ಎನ್ನುವುದು ಇದೇ 
(ಬಂಡವಾಳಶಾಹಿ) ವ್ಯವಸ್ಥೆಯ ಉತ್ಪನ್ನ, ಇಂಥ ಸಂದರ್ಭದಲ್ಲಿಯೂ ಇಂಗ್ಲಿಷಿನ 
ಆಕ್ರಮಣವನ್ನು ತಡೆಯಬೇಕಾಗಿದೆ. ಜನಭಾಷೆ (ಕನ್ನಡ) ವನ್ನು ಮುಂದೊಯ್ಯಬೇಕಾಗಿದೆ. 


ಆದರೆ ಸಂಸ್ಕೃತದ ಆಕ್ರಮಣದಷ್ಟೆ ಅಪಾಯಕಾರಿಯಾಗಿರುವುದರಿಂದ ಇಂಗ್ಲಿಷಿನ ಆಕ್ರಮಣದ 
ವಿರುದ್ದ ಗುರಾಣಿ ಆಗಬೇಕಾಗುವುದು ಯಾವುದು? 


ಕನ್ನಡಕ್ಕೆ ಕನ್ನಡವೇ ಗುರಾಣಿ ಹೊರತು ಸಂಸ್ಕೃತ ಅಲ್ಲ. 


ಕವಿ ಕಾವ ; ದೃಷ್ಟಿ 


ಎಲ್ಲಿಯವರೆಗೆ ವಿಷದ ಬಿತ್ತಿಗಳು ಬದುಕನ: ಜಾ ಸಿ ಹೊಫಲೆಡಸುವನೆ ಸಂಕಟಗಳನ್ನು ಹೆಚ್ಚಿಸುತ್ತವೆಯೋ 
ಅಲ್ಲಿಯವರೆಗೂ ಕವಿಯ ಮನಸ್ಸಿಗೆ ನೆಮ್ನ ಎಯಿಲ್ಲ. ಅವನ ನಾಲಗೆಗೆ ವಿರಾಮವಿಲ್ಲ. ಅವನ ಲೇಖನಿಗೆ 
ಬಿಡುವಿಲ್ಲ. ಆಗ ಅವನು ಕಠಿಣ ಆ- “ಳನ್ನೂ ಕರುಣೆ, ಪ್ರೀತಿ, ತಿಳಿವಳಿಕೆ, ಸಹನೆಗಳಿಂದ ಗೆದ್ದು 
ಸಮಾಜವನ್ನು ಶುದ್ಧಗೊಳಿಸಬೇಕು. ಸ ಸಿತ್ಯ, .ಸ್ಕಾಯ, *೯ವಗಳ ಸೇವೆಗೂ ಪ ಪ್ರಚಾರಕ್ಕೂ ನಿಂತು ಅವುಗಳ 
ನಿನ್ಮ ದರ್ಶನವನ್ನು ಮಾಡಿಕೊಂಡು ಜನರ ತ ಕಿಲುಬನ್ನೆಲ ಹರಿಸಿ ಬಾಳಿಗೆ ಹೊಸ ರಕ ಕ್ರವನ್ನೂ 

| ಬೈ ಸೈವನ್ನೂ ತುಂಬುತ್ತ, ಬದುಕನ್ನು ಹಸನುಗೊಳಿಸಬೇಕು. ಆಗ ಕಾವ್ಯವು ಮನುಷ್ಯನ ಅತ್ಯುದಾತ್ತ 
ಕಲು" ಬೀಡಾಗುವುದು. 


ಬಿಕೃಷ್ಣಪ್ಪ 
(ಪ್ರೊ. ಬಿ.ಕೃಷ್ಣಪ್ಪ- ಚಿಂತನೆಗಳು ಮತ್ತು ಬರಹಗಳು : ೧೯೯೯) 

ಮಹಾಸ್ವಪ್ಪ 
ಎರಡು ಕವನಗಳು 
೧. ನಿಲ್ಲಿಸಿರಿ ಆರ್ಕೆಸ್ಟ್ರಾ, ಆರಿಸಿರಿ ಪಂಜುಗಳಾ! 


ಈ ಸರ್ಕಲ್‌ನಲ್ಲೇ ಆಕ್ಸಿಡೆಂಟ್‌ ಆಯ್ತು 
ಆಗಲೆ ಮತಿಭ್ರಮಣೆಯಾಯಿತು 
ಅಲ್ಲಿಂದಲೇ ಕಥಾರಂಭ ! 


ನನ್ನ ಊರು ಹೆಸರೂ ಮರೆತು ಹೋಗಿ, ನನ್ನ ಆಕಾರ ಬದಲಾಗಿ 
ನನ್ನನ್ನೇ ನಾನು ಕಳೆದುಕೊಂಡು, 

ಈ ಹುಚ್ಚಾಸ್ಪತ್ರೆಯ ಮಂಚದ ಮೇಲೆ ಒಬ್ಬಂಟಿಯಾಗಿ 
ಕಣ್ತೆರೆದ ದಿವಸ 


_ ಕತ್ತಲ ಸಮುದ್ರದ ಭೋರಾಟದಲ್ಲಿ ಯಾವಾಗಲೋ ಎಲ್ಲೋ 
ಕಳೆದು ಹೋಯಿತು ಆತ್ಮ 

ನಾನು ಹುಟ್ಟಿದ ಮೊದಲೇ 

ಮಟ ಮಟ ಮಧ್ಯಾಹ್ನದಲ್ಲಿ ಸುಡು ಬಿಸಿಲಿನಲ್ಲಿ 

ಸಂತೆಯಲ್ಲಿ ತಲೆತರಿದು ಮಾರಿದರು 

ಯೌವನದಲ್ಲಿ ಮಾಗಿದ ಗುಂಡಿಗೆಯನ್ನು 

ಕಲ್ಲಿನಿಂದ ಜಜ್ಜಿ ಮಣ್ಣಿನಲ್ಲಿ ಕಲಸಿದರು 

ಬುದ್ದಿ ಬ್ರಾತಲ್‌ ಹೌಸಿನಲ್ಲಿ ಸುಖರೋಗದಿಂದ ನರನರಳಿ ಸತ್ತಿತು 
ನರಗಳನ್ನು, ಮಾಂಸಖಂಡಗಳನ್ನು, ರಕ್ತವನ್ನ 

ಯಾವಜ್ಜೀಯ ಸೆರೆಮನೆಯಲ್ಲಿಟ್ಟು 

ನಿರ್ಜೀವವಾಗಿ 

ನಿಸ್ಸಹಾಯವಾಗಿ 

ಒರಗಿದೆನೀ ಫುಟ್‌ಪಾತ್‌ ಮೇಲೆ 

ನಿಲ್ಲಿಸಿರಿ ಆರ್ಕೆಸ್ಟ್ರಾ; ಆರಿಸಿರಿ ಪಂಜುಗಳನ್ನು! 

ಈಗ ನಿಮ್ಮ ಮುಖಗಳ ನೋಡಲಾರೆ 


ಉರಿವ ಮರಭೂಮಿಗಳಿಂದ 
ಅಳುವ ಅರಣ್ಯಗಳಿಂದ 

೨೧ 


ಮಾಂಸದ ಗುಹೆಗಳಿಂದ 

ದುರ್ಗಂಧ ವೀರ್ಯದಿಂದ ತೋಯ್ದ ಶತಮಾನಗಳ ದಾಟಿ 

ಇನ್ನು ಹೊರಲಾರೆ 

ಈ ದೇವರುಗಳನ್ನು 

ಈ ಉದ್ಭ್ರಂಥಗಳನ್ನು 

ಇನ್ನು ಹೊರಲಾರೆ, ಈ ಜೈಲುಗಳನೂ, ಈ ಸಂಕೋಲೆಗಳನೂ, 
ಈ ಶಾಸನಗಳನೂ, 

ಇನ್ನು ಹೊರಲಾರೆ ಈ ಯುದ್ದಗಳನೂ, 

ಈ ಗೆದ್ದಲು ಹಿಡಿದ ಚರಿತ್ರೆಯನ್ನೂ 

ಏನೂ ಇಲ್ಲ! ಏನೂ ಇಲ್ಲ 

ಹಸಿವು, ದಾಹ, ದುಃಖ, ದೈನ್ಯ, ದಾರಿದ್ರ್ಯ, ನೀಚತನ 

ಮತ್ತೆ ಮೃತ್ಯುವಲ್ಲದೇ ಮತ್ತೇನೂ ಇಲ್ಲ! 

ಕತ್ತಲು, ಪ್ರೇತಾತ್ಮಗಳ ಹಾಹಾಕಾರವಲ್ಲದೇ ಮತ್ತೇನೂ ಇಲ್ಲ 
ಹೇಳು! 

ಈಗಾದರೂ ನಿಜ ಹೇಳು! 

ಹೋಗಲಿ ಬಿಡು! 

ದಿಕ್ಕಿಲ್ಲದ ಈ ಹೆಣದ ಮೇಲೆ ಆಕಾಶವನ್ನು 

ಹೊರಿಸು! 


೨. ಕಳಿತ ಸೂರ್ಯನನ್ನು ನಂಜಿಕೊಳ್ಳುತ್ತಾ 
ಮೃತ್ಯುವನ್ನೇ ಸ್ವಲ್ಪ ಸ್ವಲ್ಪ ತಿಂದೆ 


ಎರಡನೇ ಸಾರಿ ಹುಚ್ಚೆದ್ದು 

ಅರ್ಧರಾತ್ರಿಯಲ್ಲಿ ವಿಜಿಲ್‌ ಹಾಕಿದೆ, ಚೈನು ಎಳೆದೆ, 

ಕೆಂಪು ನಿಶಾನೆ ತೋರಿಸಿದೆ, ಎರಡೆಲುಬುಗಳು ಸರ್ಕಲ್‌ನಲ್ಲಿ ಹಿಡಿದು ನಿಂತೆ, 
ಎರಡು ಕೋತಿಗಳ ಎತ್ತಿಕೊಂಡು ಬಜಾರೆಲ್ಲಾ ತಿರುಗಿದೆ 

ಗಿಳಿ ಶಕುನ ಹೇಳಿದೆ 


ರಾಮಜೋಗಿ ಅವುಷಧಿಗಳನ್ನು ಸಜ್ಜನರಿಗೆ ನೀಡಿದೆ: 
ಗಾರಡಿ ತೋರಿಸಿದೆ 

. ನಿಜವೇ 
ಎರಡನೇ ಸಾರಿ ಹುಚ್ಚೆದ್ದು 
ಕಾರಿರುಳಲ್ಲಿ ಹುಚ್ಚುನಾಯಿಯಂತೆ ಕಂಡ ಕಂಡವರಿಗೆ ಕೂಗಿ ಕೂಗಿ ಹೇಳಿದೆ ' 
ಬೀದಿ ಬೀದಿ ತಿರುಗಿ 

ರಸ್ತೆ ಬದಿಯಲ್ಲಿ ನಾಗರಿಕತೆ ಬರೆದ ಫುಟ್‌ಪಾತ್‌ಗಳಿಗೆ ಪುಟ್‌ನೋಟ್ಸ್‌ 
ಬರೆದೆ ಕಸದ ತೊಟ್ಟಿಗಳಲ್ಲಿ 
ಚರಂಡಿ ಕುಂಟೆಗಳಲ್ಲಿ ರಿಸರ್ಚ್‌ ಮಾಡಿದೆ 
ದೇವಾಲಯಗಳ ಮೇಲೆ,ಡಾಕ್‌ ಬಂಗಲೆಗಳ ಮೇಲೆ 
ಚರ್ಚುಗಳ ಮೇಲೆ, ಕ್ಲಬ್‌ಗಳ ಮೇಲೆ, ಮಸೀದಿಗಳ ಮೇಲೆ 
ಲಾಡ್ಜಿಂಗುಗಳ ಮೇಲೆ ಅಶ್ಲೀಲ ಚಿತ್ರಗಳ ಗೀಚಿದೆ 
ಸಿನೆಮಾ ನೋಡಲಾರದೆ ಥಿಯೇಟರನಲ್ಲಿ ತೆರೆಗಡ್ಡ ನಿಂತೆ 
ಪಕ್ಸಿಗಳ, ಜಂತುಗಳ, ಮೃಗಗಳ ಗೊಂಬೆಗಳಿಂದ ತುಂಬಿದ 
ಈ ಒಂದನೇ ತರಗತಿ ಪುಸ್ತಕವನ್ನು ಹರಿದು 
ಗಾಳಿಗೆ ಬಿಟ್ಟೆ ! 
ಮಲ್ಲಿಗೆಯ ಮೇಲೆ ಮಂದಹಾಸಗಳ ಮೇಲೆ ವಾಂತಿ ಮಾಡಿದೆ 
ರಾಜಕೀಯದಲ್ಲಿ, ಧರ್ಮಶಾಸ್ತ್ರದಲ್ಲಿ ವೀರ್ಶಸ್ಟಲನ ಮಾಡಿಕೊಂಡೆ 
ಬೆಳದಿಂಗಳ ಮೇಲೆ ಉಗುಳಿ 
ಚಂದ್ರನನ್ನು ನಕ್ಷತ್ರಗಳನ್ನು ಗ್ರಹಗಳನ್ನು ಕಲ್ಲಿನಿಂದ ಹೊಡೆದೆ 
ಭೂಗೋಳವನ್ನು ಶಿಶ್ನ ಶಿಖರಾಗ್ರದ ಮೇಲೆ ನಿಲ್ಲಿಸಿದೆ 


ಮರದ ಪೊದರುಗಳಲ್ಲಿ, ವಾಸನೆಯಂತೆ, ಹಕ್ಕಿಯಂತೆ, ಕೋಳಿಯಂತೆ 
ಕೂಗಿ ಹೆದರಿಸಿದ್ದೂ ನಾನೇ. 

ಪಾತಾಳವಾಣಿಯಲ್ಲಿ ಭೂತಗಳು ಪಾಡಿದ ಗೀತೆಗಳ 
ಪ್ರಸಾರ ಮಾಡಿದ್ದೂ ನಾನೇ 

ಧಗ ಧಗನೆಂದು ನಗರವೇ ಉರಿಯುತ್ತಿರುವಂತೆ 
ನಿರ್ವಿಕಲ್ಪ ಸಮಾಧಿಯಲ್ಲಿ ತೋರಿಸಿ ನಿರ್ಭರಾನಂದ 
ತಾಂಡವ ಮಾಡಿದ್ದೂ ನಾನೇ 

ನೋ ಇದೆಯೆಂದ್ಳು 

ಏನೋ ಆಗುತ್ತದೆಂದು 

ಸುಡುವ ಶವಗಳ ಮೇಲೆ, ಗೋರಿಗಳ ಮೇಲೆ 
ದುರ್ಗಂಧ ವೀಧಿಗಳಲ್ಲಿ ನಡೆದು ನಡೆದು 

ರಾತ್ರಿಯೆಲ್ಲಾ ಬೀಟು ಪೋಲೀಸರಂತೆ ಕಾವಲು ಕಾದು ಕಾದು 


ಜಾಗರಣ ಮಾಡಿ ಮಾಡಿ ಸಾಕಾಯಿತು _ 

ಸೀಳುಗಳೇ ಬಾವುಟಗಳಾಗಿ ನನ್ನ ಮೇಲೆ ತೂಗಾಡುತ್ತಿರುವ 
ಬದುಕಿನ ಭಂಡಾರವ ಶಿಲುಬೆಗೇರಿಸಿ 

ಇಲ್ಲೇ 

ಈ ಸರ್ಕಲ್‌ನಲ್ಲಿ 

ಸಿಗರೇಟುಗಳ ಶರಶಯ್ಕಯ ಮೇಲೆ 

ಹಸಿವನ್ನು ಕಂಡು ಹಿಡಿದೆ 

ಸಾರಾಯಿ ಸಮುದ್ರಗಳು ಇಂಗಿದ ಕಣ್ಣುಗಳಿಂದ 

ಕಳಿತ ಸೂರ್ಯನನ್ನು ನಂಜಿಕೊಂಡು 

ಮೃತ್ಯುವನ್ನೇ ಸ್ವಲ್ಪ ಸ್ವಲ್ಪ ತಿಂದು ಮುಗಿಸಿದೆ. 


ಕನ್ನಡಕ್ಕೆ: ಗುರುಮೂರ್ತಿ 


ನಿಮ್ಮ ಎಲ್ಲ ಬಗೆಯ ಆಫ್‌ಸೆಟ್‌ ಮುದ್ರಣ ಕೆಲಸಗಳಿಗಾಗಿ 
ಚಂದನ ಮುದ್ರಣ 


ವಿಚಾರಿಸಿರಿ 
ಮಹಾಂತೇಶ ನಗರ, ಧಾರವಾಡ - ೫೮೦ ೦೦೮ 
ಫೋನುಃ೭೪೪೮೬೩ ಮತ್ತು ೮೬೮೬೪ 
೦/೦. ಸಂಕ್ರಮಣ ಪ್ರಕಾಶನ, ನಂ. ೧೮೯೪ 1 ೧, ೩೧ನೇ ಕ್ರಾಸ್‌, 
೨ ನೇ ಸ್ಟೇಜ್‌, ಬನಶಂಕರಿ, ಬೆಂಗಳೂರು ೫೬೦ ೭೦ 


ಫೋನು : ೬೭೧೦೫೨೩ 
SEES 


೨೪ 

ರಂಗಭೂಮಿ 


ಮರಾಠಿ ದಲಿತ ರಂಗಭೂಮಿ 


ಚಂದ್ರಕಾಂತ ಪೋಕಳೆ 


| ಮರ ಠಿ ದಲಿತ ರಂಗಭೂಮಿಯು ದಲಿತ ಸಾಹಿತ್ಯದ ಒಂದು ಮಹತ್ವದ ಘಟಕ. ದಲಿತ 
ರಂಗಭೂಮಿಗೆ ರಂಗಭೂಮಿಯ ನಾಟ್ಕ ನಿರ್ಮಿತಿಯ ಅಥವಾ ಪ್ರಯೋಜನದ 
i  ಉದ್ದೇಶವಿರದಿದ್ದರೂ ದಲಿತ ಚಳುವಳಿಯನ್ನು ಮುನ್ನಡೆಸುವ ಉದ್ದೇಶ ಮಾತ್ರ 
ಖಂಡಿತಕ್ಕೂ ಇದೆ. ಈಗಿನ ದಲಿತ ಚಳುವಳಿಗೆ ತೀವ್ರ ಗತಿಯನ್ನು ಕೆಡುವುದು, ಉತ್ತೇಜನ 
ನೀಡುವುದು ಅದರ ಪ್ರಮುಖ ಗುರಿಯಾಗಿದೆ. ಪರಿಶುದ್ದವಾದ ಕಲೋಪಾಸನೆ ಇದರ 


ಉದ್ದೇಶವಲ್ಲ. 

"ಪ ಬಧ್ರ ವ್ಯವಸ್ಥೆಯ ವಿದ್ರೋಹ, ಸಮಸ್ಯೆಯ ಮಂಡನೆ, ಮ- ಏಕತೆ, ಪರಿವರ್ತನೆ, ದಲಿತ 
ಜೀವನದ ಸಾಮಾಜಿಕ ಅವಿಷ್ಕಾರ"- ಇದೇ ದಲಿತ ರಂಗಭೂಮಿಯ ವೈಶಿಷ್ಟ್ಯವೆಂದು 
ಡಾ.ಗಂಗಾಧರ ಪಾನತಾವಣೆ ಹೇಳುತ್ತಾರೆ -" ದಲಿತ ರಂಗಭೂಮಿಯು ಸಮಗ್ರ ದಲಿತರ 
ಮುಕ್ತಿ ದಲಿತೋದ್ದಾರ, ಹಾಗೂ ಫಲೇ-ಅಂಬೇಡ್ಕರ ಚಳುವಳಿಯ ಅವಿಭಾಜ್ಯ ಅಂಗ " 
ವ ಂದು- ಭಿ.ಶಿ. ಶಿಂಧೆ ಅಭಿಪ್ರಾಯ ಪಡುತ್ತಾರೆ. 

ಈ ಹಿನ್ನೆಲೆಯಲ್ಲಿ ದಲಿತ ರಂಗಭೂಮಿಯು ದಲಿತ ಚಳುವಳಿಯ ಆಧುನಿಕ ಅವಿಷ್ಕಾರ 
ಎನ್ನಬಹುದು. ಉಳಿದ ಸಾಹಿತ್ಯ ಪ್ರಕಾರಕ್ಕಿರುವ ಉದ್ದೇಶ ಈ ರಂಗಭೂಮಿಗೂ ಇದೆ. 
' ದಲಿತ ರಂಗಭೂಮಿಗಿಂತ ಮೊದಲು ದಲಿತ 'ಬೀದಿ ನಾಟಕ'ಗಳು (ಪಥನಾಟ್ಕ) ಈ ಕಾರ್ಯ 
ಮಾಡುತ್ತಿದ್ದವು. ಈಗಲೂ ಮಾಡುತ್ತಿವೆ. ಈಗ ದಲಿತ ರಂಗಭೂಮಿಯಿಂದ ಅದಕ್ಕೊಂದು 
' ಹೊಸ ಹಾಗೂ ಸ್ಥಿರವಾದ ವೇದಿಕೆ ಸಿಕ್ಕಂತಾಯಿತು. 

' ಪ್ರಾಚೀನ ನಾಟಕಗಳು ಸಮಾಜ ಪ್ರಬೋದನೆಯ ಕೆಲಸ ಹಲವು ವರ್ಷಗಳಿಂದ ಮಾಡುತ್ತ 
(ಬಂದಿರುವುದು ಚಾರಿತ್ರಿಕ ಸಂಗತಿ. ಗೋಂಧಳ, ಕೀರ್ತನೆ, ಭಾರೂಡ, ದಶಾವತಾರ,- ಇತ್ಯಾದಿ 
ಉದಾಹರಣೆಗಳು. ಈ ದೃಶ್ಯ ಮಾಧ್ಯಮ ಅಕ್ಸರಸ್ವ -ಅನಕ್ಸರಸ್ಥ ಎರಡೂ ವರ್ಗವನ್ನು 
' ಭೋಧಿಸುವ ಕಾರ್ಯ ಮಾಡಿತು. ದಲಿತರಲ್ಲಿ ಜಾಗೃತಿಯನ್ನು ಟು ಕನ ಕೆಲಸವನ್ನು ವಾಮನಿ 
Be 'ಜಲಸಾ' ದ ಮೂಲಕ ಮಾಡಿದ್ದನ್ನು ಅಂಬೇಡ್ಕರ ಸಹ ಹೊಗಳಿದ 
ದಾಖಲೆಯಿದೆ. ಇಂಥವುಗಳನ್ನು ಪರಿಪೂರ್ಣವಾದ ರಂಗ ಮಾಧ್ಯಮವೆಂದು ತಾತ್ವಿಕವಾಗಿ 


| 

ಒಪ್ಪುವಂತಿಲ್ಲ. ಈ ನಾಟ್ಯ ಸದೃಶ್ಯ ಮಾಧ್ಯಮವನ್ನು ಅಲಕ್ಷಿ ಸುವಂತಿಲ್ಲ. 


ದಲಿತರಲ್ಲಿ ಜಾಗೃತಿಯನ್ನುಂಟು ಮಾಡುವ ಕಾರ್ಯವನ್ನು 'ರಂಗಭೂಮಿ' ಗಿಂತ ಮೊದಲು ಕಿಸನ 
ಫಾಗೋ, ಕಾರಂಡೆ ಗುರೂಜಿ - ಮುಂತಾದ ಪ್ರ ಕ್ರಭೃತಿಗಳು ಮಾಡಿದ ದಾಖಲೆಯಿದೆ. ಈ 
ದೃಶ್ಯ ಮಾಧ್ಯಮವು ದಲಿತೋದ್ದಾರದ ಕೆಲಸ ಮಾಡಿದರೂ ಅದನ್ನು 'ರಂಗಭೂಮಿ' ಎಂದು 
ಗುರುತಿಸುವ ಹಾಗಿಲ್ಲ..... ಯಾಕೆಂದರೆ ಈ ಮಾಧ್ಯಮದಲ್ಲಿ ರಂಗಭೂಮಿಯ ತೀವ್ರತೆ, 
ನೇರ ಪರಿಣಾಮವಿರಲಿಲ್ಲ. ಅದನ್ನು ಬೇಕಾದರೆ 'ಪೂರ್ವರಂಗ ' ಎನ್ನಬಹುದು ಎಂದು ಕೆಲ 
ವಿಮರ್ಶಕರ ಅನಿಸಿಕೆ. ಅಣ್ಣಾ ಭಾವು ಸಾಠೆಯವರ ಕೃತಿಗಳನ್ನು ದಲಿತ ಕಾದಂಬರಿ ಎಂದು 
ಹೇಗೆ ಪರಿಗಣಿಸುವುದಿಲ್ಲವೋ ಅದೇ ರೀತಿ ಕಿಸನ ಫಾಗೋ ಅವರ ನಾಟ್ಕ ಲೇಖನಗಳನ್ನು 
ದಲಿತ ರಂಗಭೂಮಿಯಲ್ಲಿ ಸಮಾವೇಶ ಮಾಡಿಕೊಂಡಿಲ್ಲ. ಹಾಗೆಯೇ ದಲಿತ ಬದುಕಿಗೆ 
ಸಂಬಂಧಿಸಿದ ವರೇರಕರ ಅವರ 'ಪಾತಿತ ಪಾವನ '; ಸಾವರಕರರ 'ಉ;ಶಾಪ' ಅತ್ರೆಯವರ 
'ವಂದೇಮಾತರಂ'- ಈ ನಾಟಕಗಳನ್ನೂ ಸಹ ದಲಿತ ರಂಗಭೂಮಿಯಿಂದ 
ಹೊರಗಿಡಬೇಕಾಗುತ್ತದೆ. | 
ಮರಾಠಿ ದಲಿತ ಸಾಹಿತ್ಯವು ಅರವತ್ತರ ದಶಕದಲ್ಲಿ ಉದಯವಾದರೂ 'ರಂಗಭೂಮಿ' ಮಾತ್ರ 
ಹದಿನೈದು ವರ್ಷಗಳ ಹಿಂದೆ ಕಾಣಿಸಿಕೊಂಡಿತು. ಉಳಿದ ಸಾಹಿತ್ಯ ಪ್ರಕಾರ ವ್ಯಕ್ತಿ ನಿಷ್ಕವಾಗಿದ್ದರೆ, 
ನಾಟಕ ಮಾತ್ರ "ಸಾಮುದಾಯಿಕ ಸ್ವರೂಪದ್ದು. ಅಲ್ಲದೆ ಇದರ ಕ್ರಿಯೆ ಪ್ರಾಯೋಗಿಕ 
ರೀತಿಯದು. ಈ ದೃಶ್ಯ ಮಾಧ್ಯಮದ ಯಶಸ್ಸು ಹಲವು ಸಾಂಸ್ಥಿಕ ಘಟಕದ ಮೇಲೆ ನಿಂತಿರುತ್ತದೆ. 
ಈ ಘಟಕಗಳು ಪರಸ್ಪರ ಪೂರಕವಾಗಿದ್ದರೇನೆ ರಂಗಭೂಮಿ ಯಶಸ್ವಿಯಾಗುವುದು ಸಾಧ್ಯ. 
ನಾಟಕದ ಸಫಲ ಪ್ರಯೋಗಕ್ಕೆ ರಂಗಭೂಮಿಯ ಸ್ಥಿತಿ-ಗತಿಯೇ ಕಾರಣ. 
ಇನ್ನೊಂದು ಕುತೂಹಲ ಮೂಡಿಸುವ ಸಂಗತಿಯೆಂದರೆ, ದಲಿತ ರಂಗಭೂಮಿಯ ವಸ್ತು 
(Plot) ಗಾ ಮೀಣ ಪರಿಸರಕ್ಕೆ ಸಂಬಂಧಿಸಿದ್ದರೆ ; ಅದರ ಪ್ರಯೋಗ ಹಾಗೂ ಆವಿಷ್ಕಾರ 
ನಗರ ರಂಗಭೂಮಿಗೆ ತಳಕು ಹಾಕಿಕೊಂಡಿರುವದು. ಮರಾಠಿ ನಾಟಕ ಪರಂಪರೆಯು ಲೋಕನಾಟ್ಕ 
'ದಶಾವತಾರೀ' ಯಿಂದ ಆರಂಭಗೊಂಡಿದ್ದರೂ ದಲಿತ ರಂಗಭೂಮಿ ಮಾತ್ರ ಏಕೆ ನಗರಕ್ಕೆ 
ಅಂಟಿಕೊಂಡಿತೆನ್ನುವುದರ ಕಾರಣದ ಜಿಜ್ಞಾಸೆಯಾಗಬೇಕಾಗಿದೆ. ಶಿಂಧೆ, ಗಾಯಕವಾಡ, 
ಪ್ರೇಮಾನಂದ ಗಜ್ಜಿ, ರುಸ್ತುಂ ಅಚಲಕಾಂಬ್‌,ದತ್ತಾ ಬಗತ್‌, ಅವಿನಾಶ ಡೋಳಸ-ಅಗ್ರ 
ಪಂಕ್ತಿಯಲ್ಲಿ ನಿಲ್ಲುವ ಈ ನಾಟಕಕಾರರ ವಾಸ ಶ್ರವ್ಯ ನಗರದಲ್ಲೇ. ಇವರ ಬೇರು ಗ್ರಾಮ 
ಜೀವನದಲ್ಲಿದ್ದರೂ ಶೈಕ್ಟಣಿಕ ಸಂಸಾ ರವೆಲ್ಲ ನಗರಕ್ಕೆ ಸಂಬಂಧಿಸಿದ್ದು. 


ಇಂದು ನಾಗಪುರ, ಪುಣೆ, ಔರಂಗಾಬಾದದಂತಹ ನಗರಗಳೇ ಈ ದಲಿತ ರಂಗಭೂಮಿಯ 
ಕೇಂದ್ರವಾಗಿರುವದನ್ನು ಗಮನಿಸಬೇಕು. ಔರಂಗಾಬಾದ ಇಡೀ ದಲಿತ ಸಾಹಿತ್ಯಕ್ಕೇ ಚಳುವಳಿಗೇ 
ಸ್ಪೂರ್ತಿಸ್ಥಾನ ಎಂಬುದನ್ನು ಮರೆಯುವಂತಿಲ್ಲ. ಉಳಿದ ರಂಗಭೂಮಿಗೆ ಆಶ್ರಯ ನೀಡಿದ 

ಮ ಬಂಬೈ ನಗರ ದಲಿತ ರಂಗಭೂಮಿಯ ಬಗ್ಗೆ ಮಲತಾಯಿ ಧೋರಣೆ ತಾಳಿ ಅಸ್ಪೃಶ್ಯತೆಯ 
ಕಾಪಾಡಿಕೊಂಡು ಬರುವ ಹಿಂದಿನ ಕಾರಣ ಮಿಮಾಂಸೆ ಏನು? ಎಂದು ಹಲವು ೬ ಕಾಕಾಲರ 
| | ಸ ಇಷ್ಟಾದರೂ ಸಹ ದಲಿತ ರಂಗಭೂಮಿಯು ಲೋಕನಾಟ್ಕದ ಕೆಲ “ಂಶಗತನ್ನು 
೯ವಿಸಿಕೊಂಡು ಕಾರ್ಯ ಮಾಡುತ್ತಿರುವುದು ಶ್ಲಾಘನೀಯ. ನಗರ ರಂಗಭೂ£ ಯ ತಾಂಪ್ರಕ 
ಕೌಶಲ್ಯ ತೆಯನ್ನು ಬಳಸಿಕೊಂಡೇ ಹೊಸ ರಂಗಭೂಮಿಯನ್ನು ಸಾಕಾರಗೊಳಿಸುವ ಪ್ರಯುತ್ನ 
Br. ಸಮಾಜ ಪ್ರಬೋಧನೆ ಮೇಲೆ ದಲಿತ ರಂಗಭೂಮಿಗಿರುವ ಅನನ್ಯ ನಿಷ್ಠೆ ನೆಕ್ಚ 
'ಬೇಕಾದದ್ದೇ. ಇದನ್ನು ಉಳಿದ ರಂಗಭೂಮಿ ತಿರಸ್ಕರಿಸಿದೆ. ತೆಂಡೂಲ್ಕರರ 'ಕನ್ಯಾಟ.ನ' 
' ದಳವಿಯ 'ಪುರುಷ' ; ಈ ನಾಟಕಗಳ ಬಗ್ಗೆ ದಲಿತರು ತೀವ್ರ-ತೀಕ್ಷ್ಣ ಪ್ರತಿಕ್ರಿಯೆ ವ್ಯಕ್ತ 
ಪಡಿಸಿದರು. ದಲಿತರ ಪ್ರಶ್ನೆ ಇಲ್ಲಿ ವಿಕೃತಗೊಳಿಸಲಾಗಿದೆ ಎಂಬ ಆರೋಪ. 

ದಲಿತರ ನೋವು ವೇದನೆ, ಅತ್ಯಾಚಾರ ವಾಸ್ತವಿಕವಾಗಿ ಅಭಿವ್ಯಕ್ತಿಗೊಳ್ಳಲೆಂಾಶೆ ..ಲಿತ 
'ರಂಗಭೂಮಿಯದ್ದು. ಹೀಗಾಗಿ ಲೋಕನಾಟ್ಕ ಅವಲಂಬಿಸಿದರು. 'ಕಾಳೋಕಾಚ್ಕಾ ಗರ್ಬಾತ' 
'ಆಮ್ಚಿ ದೇಶಾಚೆ ಮಾರಕ್‌ರಿ' 'ಘೋಟಭರ ಪಾಣಿ' 'ಕೈಫಿಯತ್‌', 'ಥಾಂಬಾ ರಾಮೂಜ್ಯ 
'ಏತಯ' ಈ ಮಹತ್ವದ ನಾಟಕಗಳ ವಸ್ತು ದಲಿತರ ದುರಂತ ಬದುಕಿಗೆ ಸಂಬಂಧ*ನ್ಹು. 
ಇಲ್ಲಿ ಬರುವ ಸವರ್ಣೀಯರೆಲ್ಲ ಖಳನಾಯಕರು. ದಲಿತ ತರುಣನೇ ವೀರನಾಯ”". "ಲಿಅ- 
ದಲಿತೇತರ ಸಂಘರ್ಷವೇ ಈ ನಾಟಕಗಳ ಆಶಯ. ಇಲ್ಲಿ ಕಲಾತ್ಮಕ ಅಂಶ ಗೌಣನಾ ಲು 
'ಸಂಕ್ರಮಣಾವಸ್ಥೆ ಕಾರಣವಾಗಿರಬಹುದು. ಅಥವಾ ಈ ರಂಗಭೂಮಿಗೆ ಕಲೆಗಿಂತ ನಮ ಇಹಿಕ 
ಅತ್ಕಾಚಾರವೇ ಹೆಚ್ಚು ಮಹತ್ವದ್ದಾಗಿ ಕಾಣುತ್ತಿರುವುದರಿಂದ ಕಲಾತ್ಮಕ ಅಂಶ 
ನಿರ್ಲಕ್ಷಿಸಲ್ಪಟ್ಟಿರಬೇಕು. 

ದಲಿತ ರಂಗಭೂಮಿಯ ಪ್ರೇಕ್ಷಕ ವರ್ಗ ಯಾವುದು? ಎಂಬ ಪ್ರಶ್ನೆ ಈಗ ಮರಾಠಿ ಸಾಹಿತ್ತಿಕ 
ವಲಯದಲ್ಲಿ ತುಂಬಾ ಚರ್ಚೆಗೊಳಗಾಗಿದೆ. ಇದು ದಲಿತ ರಂಗಭೂಮಿಯನ್ನು ತ್ರಿ20ಕು 
1 ತಿಗೊಡ್ಡು ವ ಸಾದ್ಯತೆಯಿದೆ. ನಗರ ಜೀವನಕ್ಕೆ ಸಂಬಂಧಿಸಿದವರೇ ಇದರ ಪ್ರೇಕ್ಷಕ ವರ್ಗ 
ಎಂಬ ಮಾತು ಅಲ್ಲಗಳೆಯುವಂತಿಲ್ಲ. 

' ಮರಾಠಿ ದಲಿತ ರಂಗಭೂಮಿಗೆ ನಿಗ್ರೋ 'Black Theatre’ ನ ಪ್ರಭಾವವಿದೆ. ಇದಕ್ಕೆ 
ದಲಿತರ ಮತ್ತು ನಿಗ್ರೋಗಳ ಪರಂಪರೆ- ಪರಿಸ್ಥಿತಿಯಲ್ಲಿರುವ ಸಾದೃಶ್ಯನೂ 
' ಕಾರಣವಾಗಿರಬಹುದು.ಆದರೆ Black Theatre ಗಿರುವ ಪೋಷಕ ವಾತಾವರ:, ಈ 
ದಲಿತ ರಂಗಭೂಮಿಗಿಲ್ಲ. ಪ್ರಸ್ಥಾಪಿತ ರಂಗಭೂಮಿ ದಲಿತ ರಂಗಭೂಮಿಯನ್ನು 
 ಉಪೇಕ್ಸಿಸುತ್ತಿರುವ ಅಂಶ ಈಗ ಎಲ್ಲರ ಗಮನಕ್ಕೆ ಬಂದಿದೆ. 

ಈ ರಂಗಭೂಮಿಯು ದಲಿತರ ಪ್ರಶ್ನೆಯ ಜೊತೆಗೆ ರಂಗಭೂಮಿಯ ಕಲಾತ್ಮಕ ಅಂಶಗಳನ್ನೂ 
ಗಮನಿಸಬೇಕಾದದ್ದು ಅತೀ ಅವಶ್ಯಕ. ಲೋಕನಾಟ್ಕ ಹಾಗೂ ಆಧುನಿಕ ರಂಗ ಭೂಮಿಯ 
ಲಕ್ಷಣ ಅಳವಡಿಸಿಕೊಳ್ಳಬೇಕು. ಅಲ್ಲದೆ ಪ್ರಸ್ಥಾಪಿತ ಹಾಗೂ ದಲಿತ ರಂಗಭೂಮಿ 

ಒಂದೇ ಛತ್ರದಡಿಯಲ್ಲಿ ಕೆಲಸ ಮಾಡುವಂತಾಗಬೇಕು. ಈ ಕಂದರ ಹೋಗಲಾಡಿಸಿದಾಗಲೇ 
ಮರಾಠಿ ರಂಗಭೂಮಿಗಂಟಿಕೊಂಡ ಶಾಪ ವಿಮೋಚನೆಯಾಗುವುದು ಸಾಧ್ಯ. ಈ ದಿಶೆಯಲ್ಲಿ 
ಚಿಂತನಶೀಲರಾಗಬೇಕಾದದ್ದು ರಂಗಭೂಮಿಯ ಆರೋಗ್ಯಕರ ಬೆಳವಣಿಗೆಯಲ್ಲಿ ಆಸಕ್ತಿ 


ಕಾಳಜಿ ಉಳ್ಳವನ ಮುಖ್ಯ ಕರ್ತವ್ಯ. 


ಆಕರ ಗ್ರಂಥ 
೧. ಮರಾಠಿ ನಾಟ್ಕ ಸೃಷ್ಟಿ - ಶೋ. ಮ.ಕುಲಕರ್ಣಿ 


೨. ದಲಿತ ರಂಗಭೂಮಿ - ಭಾಲಚಂದ್ರ ಫಡಕೆ 


ಅಭಿವ್ಯಕ್ತಿ ಸ್ವಾತಂತ್ರ್ಯದ ನಿಕಷ 
a 


ಕೇವಲ ಸೌಂದರ್ಯನಿಷ್ಮ ಹಾಗೂ ಆದ್ಯಾತ್ಮನಿಷ್ಠ ರಚನೆಗಳ ಮೂಲಕ ತಮ್ಮ 
ಸಮಕಾಲೀನತೆಯನ್ನು ಮೀರಿ ನಿಲ್ಲುವ ಬರಹಗಾರರಿಗೆ "ಅಭಿವ್ಯಕ್ತಿ ಸ್ವಾತಂತ್ರ್ಯ'ದ ನಿರ್ಬಂಧಗಳು 
ಅಷ್ಟಾಗಿ ಒದಗಲಾರವು. ಆದರೆ ಪರಂಪರಾಗತವಾದ ಚಾರಿತ್ರಿಕ ಸ್ವರೂಪದ ಸಿದ್ಧ ವಸ್ತುಗಳನ್ನು 
ಹಾಗೂ ಅಂಥ ಸಂಗತಿಗಳನ್ನು ಕವಿಯೊಬ್ಬ ತನ್ನ ಸಮಕಾಲೀನತೆಯಲ್ಲಿ ತನಗೆ ಸರಿಕಂಡಂತೆ 
ಬದಲಾಯಿಸಿ ನಿರ್ವಹಿಸಿದಾಗ, ಅವನು ಕೃತಿಯಲ್ಲಿ ಮಾಡಿಕೊಂಡ ಬದಲಾವಣೆಗಳು, ಅವನ 
ಕಾಲದ ಜನರ ಬಹುಕಾಲದ ನಂಬಿಗೆಗಳಿಗೆ ಧಕ್ಕೆ ತರುವಂತೆಯೋ, ಅವರು ಪೂಜ್ಯರೆಂದು 
ಭಾವಿಸಿದ ವ್ಯಕ್ತಿಗಳಿಗೆ ಅಪಚಾರ ಮಾಡುವಂತೆಯೋ ಭಾಸವಾದಾಗ ಉಂಟಾಗುವ ಅಲ್ಲೋಲ 
ಕಲ್ಲೋಲಗಳು ಕವಿಯ ಅಭಿವ್ಯಕ್ತಿ ಸ್ವಾತಂತ್ರ್ಯವನ್ನು ನಿಕಷಕ್ಕೆ ಒಡ್ಡುತ್ತವೆ. 


ಜಿ.ಎಸ್‌.ಶಿವರುದ್ರಪ್ಪ 
(ಸಾಹಿತ್ಯ ಮತ್ತು ಅಭಿವ್ಯಕ್ತಿ ಸ್ವಾತಂತ್ರ್ಯ : ೧೯೯೮) 


Dé 

ವೇದಾರಾಣಿ ಸೊಲಬಕ್ಕನವರ 


ನೋವುಗಳೆಂದರೆ 


ನೋವುಗಳೆಂದರೆ ಹೀಗೇ ಅಲ್ಲವೆ? 

ಕಾಳು ಕಟ್ಟಿದ ಚೀಲದಂತಿರುವ 

ನಮ್ಮೊಳಗೆ, ಯಾವಾಗಲೊ ನುಸಿಯಂತೆ ಹೊಕ್ಕು 
ಮೆತ್ತಗೆ ಮೇಯ್ದು 

ಹಿಬ್ಬಾಗಿಸುತ್ತಲ್ಲವೆ ನಮ್ಮನ್ನು? 
ನೋವುಗಳ ಅಳೆಯುವುದೆಂದರೆ 

ಹೀಗೇ ಅಲ್ಲವೇ? 

ನೀಲಾಕಾಶದ ನಕ್ಷತ್ರಗಳ ಅಂತರ ಅಳೆದಂತೆ 
ಎಲ್ಲವೂ ಗೊಂದಲ. 

ಕೊನೆಗುಳಿವುದು ಎದ್ದುಕಾಣುವ 
ನೋವಿನ-ನೆನಪ ಚುಕ್ಕೆಗಳು. 


ನೋವುಗಳೆಂದರೆ ಹೀಗೇನೇ 

ಜಾರಿಸುವ ಕೆಸರಂತೆ 

ಮೆತ್ತಗೆ ಹೆಜ್ಜೆ ಇಟ್ಟರೂ 
ಒಮ್ಮೆಯಾದರೂ ಜಾರಿ ಬೀಳಲೇ ಬೇಕು 
ನೋವ-ನೀರಿನ ಮಡುವಿನೊಳಗೆ. 


ಕೊಡವಿಕೊಂಡು ಹೊರಬಂದು 
ನೋವಿನ ಹಸಿಯ ಆರಿಸಿಕೊಂಡರೆ 
ಮತ್ತೆ ಚಿಗುರಬಹುದಲ್ಲವೆ ನಾವು 
ಚೈತ್ರದ ಮರಗಳಂತೆ? 

ಇಲ್ಲದಿರೆ ಅಲ್ಲೇ ಕೊಳೆತು, ಕರಗಿ 
ಮಣ್ಣಾಗಬಹುದಲ್ಲವೇ? 

ಕುರುವ ಬಸವರಾಜ 


ES SSS 


೩೦ 


ತಾಯಿ ಥೆರೇಸವ್ವ 


ಏನು ಘನವಂತೆ ತಾಯಿ ಥೆರೇಸವ್ವ 
ಎಲ್ಲೋ ಹುಟ್ಟಿದೆ ಎಲ್ಲಿಗೊ ಬಂದೆ 
ಹೋಗೋ ಜೀವಗಳ ಎಳೆದಾಡಿ ಹಿಡಿದೆ 
ಏನು ಘನವಂತೆ...... 


ಬಡವರ ಒಡಲ ತಟ್ಟಿ ಮುಟ್ಟಿದೆ 
ಕೊಳಕಿನ ಜೀವಕೆ ಬೆಳಕ ಚಲ್ಲಿದೆ 
ಕೆನ್ನೆಯ ಹನಿಗಳ ಕಣ್ಣಲಿ ಒರಸಿದೆ 
ಏನು ಘನವಂತೆ..... 


ಮದ್ದು ಕಾಣರಿಗೆ ಮದ್ದು ನೀಡಿದೆ 
ಮುಪ್ಪಾದವರಿಗೆ ಹೆಪ್ಪಾದೆ 

ಎಲ್ಲ ಮರೆತವರ ಗಲ್ಲವ ಮುಟ್ಟಿ 
ಬಿಸಾಡಿದೋರ ಕೂಡಿಸಿ ಇಟ್ಟೆ 
ಏನು ಘನವಂತೆ.... 


ಕುಷ್ಟರ ಜೀವದ ಕಷ್ಟ ನೀಗಿದೆಯೆ 
ಹೆಣವಾದವರ ವ್ರಣವ ತೊಳದಿಯೆ 
ಎಸೆದ ಜೀವಗಳ ಉಸಿರು ಉರುಬಿಯೆ 
ತಾಯಿ ತಾಯಿಯರ ತಾಯಿ ಮಾತಾಯಿಯೆ 
ಏನು ಘನವಂತೆ..... 

"ಬಸವಣ್ಣನವರ ವಚನ: ಒಂದು. ವಿಶ್ಲೇಷಣೆ 


ವನಮಾಲಾ ಕಟೆ ಶೇಗೌಡರ 


ಜಂಬೂ ದ್ವೀಪ ನವಖಂಡ ಪೃಥ್ವಿಯೊಳು 

ಕೇಳಿರಯ್ಕಾ ಎರಡಾಳಿನ ಭಾಷೆಯ 

ಕೊಲುವೆನೆಂಬ ಭಾಷೆ ದೇವನದಾದರೆ 

ಗೆಲುವೆನೆಂಬ ಭಾಷೆ ಸದ್ಭಕ್ತನದು 

ಸತ್ಯವೆಂಬ ಕೂರಲಗನು ಹಿಡಿದು 

‘ ಸದ್ಭಕ್ತರು ಗೆದ್ದರು ಕಾಣಾ ಕೂಡಲಸಂಗಮದೇವ. 

ಬಸವಣ್ಣನವರ ಈ ವಚನದಲ್ಲಿ ನನ್ನ ಕುತೂಹಲ ಕೆರಳಿಸಿದ ಅಂಶಗಳೆಂದರೆ 'ಭಾಷೆ' ಎಂಬ 
' ಶಬ್ದ ಬಳಕೆಗೊಂಡ ಪರಿ ಹಾಗೂ ಅದರ ನೆರಳಿನಂತೆ ಹಿಂಬಾಲಿಸುವ 'ಸದ್ಭಕ್ತರು,', ಕೊನೆಗೆ 

' ಭಾಷೆಯನ್ನುವ ಸಾಂಸ್ಕೃತಿಕ ಪರಿಭಾಷೆಯಲ್ಲಿ 'ಸತ್ಯ' ವನ್ನು ನೆಚ್ಚಿಕೊಂಡು ಗೆಲವು ಸಾಧಿಸಿದ 

ಅವರ ಛಲ, ಈ ಹಿನ್ನೆಲೆಯಲ್ಲಿ ಈ ವಚನವನ್ನು ವಿಶ್ಲೇಷಿಸುವಾಗ ಈ ವಚನ ರಚಿತವಾದ 

ಕಾಲಘಟ್ಟವನ್ನು ಗಣನೆಗೆ ತೆಗೆದುಕೊಂಡರೆ ಮಾತ್ರ ಅದು ಕಟ್ಟಿಕೊಡುವ ಅರ್ಥ ವ್ಯಾಪ್ತಿ 

ಹೆಚ್ಚು ಸ್ಪಷ್ಟವಾಗುತ್ತದೆ. 

ಕನ್ನಡ ನಾಡಿನ ಸಾಹಿತ್ಕಿಕ-ಸಾಂಸ್ಕೃತಿಕ ಜಗತ್ತಿನಲ್ಲಿ ಹನ್ನೆರಡನೇ ಶತಮಾನವು ಹಲವಾರು 
ಕಾರಣಗಳಿಗಾಗಿ ಪ್ರಾಮುಖ್ಯತೆಯನ್ನು ಪಡಿದಿದೆ. ಯಜಮಾನ ಸಂಸ್ಕೃತಿಯ ಪುರೋಹಿತಶಾಹಿ 
ವ್ಯವಸ್ಥೆಯಡಿ ನರಳಿದ ನಮ್ಮ ಸಮಾಜದ ಶೋಷಿತ ಜನತೆಗೆ ಒಂದು ತಾತ್ವಿಕ ನೆಲೆಗಟ್ಟನ್ನು 
ಒದಗಿಸಿದ್ದು ಈ ಹನ್ನೆರಡನೇ ಶತಮಾನದ ವಚನ ಚಳುವಳಿ. ಈ ಚಳುವಳಿಯ ವಚನಕಾರರು 

.. ಲಿಂಗ-ಭೇದಗಳನ್ನು ಮರೆತು ಧಾರ್ಮಿಕ, ಸಾಮಾಜಿಕ ಹಾಗೂ ಸಾಹಿತ್ಯ-ಕ್ಷೇತ್ರಗಳಲ್ಲಿ ಕ್ರಾಂತಿಯ 

' ಅಲೆಗಳನ್ನು ಹುಟ್ಟು ಹಾಕಿದರು. ಪುರೋಹಿತಶಾಹಿ ವ್ಯವಸ್ಥೆ ನಿರ್ಮಿಸಿದ ಅಸಮಾನತ-ಮೌಢ್ಯ, 

-ಅರ್ಥವಿಲ್ಲದ ಸಂಪ್ರದಾಯಗಳನ್ನು ಧಿಕ್ಕರಿಸಿ, ಹೊಸ ದಿಗಂತದತ್ತ ಹೆಜ್ಜೆಹಾಕಿ, ಸಮಾನತೆಯ 
ಸಮಾಜ ನಿರ್ಮಾಣಕ್ಕಾಗಿ ಶ್ರಮಿಸಿದರು. ಪದ್ಮವೂ ಅಲ್ಲದ ಗದ್ಯವೂ ಅಲ್ಲದ 'ವಚನ' ಗಳಂತಹ 
ವಿಶಿಷ್ಟ ಬಗೆಯ ಸಾಹಿತ್ಯವನ್ನು. ಸೃಷ್ಟಿಸಿ ಕನ್ನಡ ಸಾಹಿತ್ಯ ಲೋಕಕ್ಕೆ. ಹೊಸ 
ಆಯಾಮವನ್ನು. ತಂದುಕೊಟ್ಟರು. ಬಸವಣ್ಣನವರ ಅಸಂಖ್ಯ ವಚನಗಳಲ್ಲಿ ಒಂದಾದ 

' ಈ ಮೇಲಿನ ವಚನ ಮುಖ್ಯವಾಗಿ ಎರಡು ಕಾರಣಗಳಿಗಾಗಿ ನನಗೆ ವಿಶಿಷ್ಟವೆನೆಸಿದೆ. 

ಮೊದಲನೆಯದಾಗಿ ಬಸವಣ್ಣ ಪ್ರಚುರಪಡಿಸಿದ 'ಭಾಷೆ' ಯ ಮಹತ್ವ; ಎರಡನೆಯದಾಗಿ 
ಅದು ತನ್ನ ಅರ್ಥವ್ಯಾಪ್ತಿಯನ್ನು ಮೀರಿ ಪಡೆದುಕೊಳ್ಳುವ ಸಾಂಸ್ಕೃತಿಕ ಆಯಾಮಗಳು. 
ರಾಜಾಶ್ರಯದಲ್ಲಿ ಬಂಧಿಸಲ್ಪಟ್ಟು ಪುರೋಹಿತಶಾಹಿ ದರ್ಪದ ಸಂಸ್ಕೃತ ಭಾಷೆಯ ಕಪಿ 
ಮುಷ್ಠಿಯಲ್ಲಿ ಸಿಕ್ಕು ನರಳುತ್ತಿದ್ದ ಕನ್ನಡ ಭಾಷೆ ದೇಶೀಯ ಸತ್ವದಿಂದ ತನ್ನ ಸಹಜ 
` ಚೆಲುವಿನೊಂದಿಗೆ ನಳನಳಿಸತೊಡಗಿದ್ದು ಹನ್ನೆರಡನೇ ಶತಮಾನದ ವಚನ ಕ್ರಾಂತಿಯ ಮೂಲಕ. 
ವಚನಕಾರರು ಸಾಹಿತ್ಯಲೋಕದಲ್ಲಿನ ಸಂಪ್ರದಾಯಗಳನ್ನು ಧಿಕ್ಕರಿಸಿ ಸಾಮಾನ್ಯ ಜನತೆಯ 
ಆಡುನುಡಿಗೆ ಮಹತ್ವ ಕೊಟ್ಟ ಪರಿಣಾಮ ಅವರು ರಚಿಸಿದ ವಚನಗಳು ಸಮಾಜದ ಕಟ್ಟ 
ಕಡೆಯ ವ್ಯಕ್ತಿಯ ಮನಸ್ಸು-ಹೃದಯಗಳನ್ನು ತಲುಪುವಂತಾಯ್ತು. ಜನಪದ ಭಾಷೆಯ 
ಸೊಗಡನ್ನು ಅತ್ಯಂತ ಸಹಜವಾಗಿ ತಮ್ಮ ವಚನಗಳಲ್ಲಿ ಮೈಗೂಡಿಸಿಕೊಂಡ ವಚನಕಾರರು 
ಆ ಮೂಲಕವೇ ತಮ್ಮ ಚಳುವಳಿಯ ತೀವ್ರತೆಯನ್ನು ಹೆಚ್ಚಿಸಿಕೊಂಡರು. 
'ಜಂಬೂದ್ವೀಪ ನವಖಂಡ ಪೃಥ್ವಿಯೊಳು...', ಎಂದು ಪ್ರಾರಂಭವಾಗುವ ಈ ವಚನದಲ್ಲಿ 
ಒಟ್ಟು ಆರು ಸಾಲುಗಳಿವೆ. ಮೊದಲೆರಡು ಸಾಲುಗಳು ಭಾಷೆಯ ಬಗೆಯನ್ನೂ ಮಧ್ಯದ 
ಎರಡು ಸಾಲುಗಳು ಭಾಷೆಯ ಸಂಘರ್ಷವನುರ್ಷೆ ಕೊನೆಯ ಎರಡು ಸಾಲುಗಳು ಆ ಸಂಘರ್ಷದ 
ಪರಿಣಾಮವನ್ನೂ ತಿಳಿಯಪಡಿಸುತ್ತವೆ. 

'ಜಂಬೂ ದ್ವೀಪ ನವಖಂಡ ಪೃಥ್ವಿಯೊಳು 

ಕೇಳಿರಯ್ಕಾ ಎರಡಾಳಿನ ಭಾಷೆಯ ' 
-ಇಲ್ಲಿ ಜಂಬೂ ದ್ವೀಪವೆಂದರೆ ಭಾರತ. ಭಾರತ ಉಪಖಂಡವನ್ನು ಪ್ರಾಚೀನರು ಜಂಬೂ 
ದ್ವೀಪವೆಂತಲೇ ಕರೆಯುತ್ತಿದ್ದರು. ನಂತರ ಭರತನಾಳಿದ್ದರಿಂದ ಭಾರತ, ಸಿಂಧೂ ನದಿಯಿರುವ 
ದೇಶವಾಗಿ ವಿದೇಶಿಯರ ಮೂಲಕ ಇಂಡಿಯಾ.... ಮುಂತಾಗಿ ಹೆಸರು ಪಡೆಯಿತು. ಈ 
ಜಂಬೂದ್ವೀಪದಲ್ಲಿ ಎರಡಾಳಿನ ಭಾಷೆಗಳು. ಇಲ್ಲಿ 'ಎರಡಾಳಿನ' ಪದವನ್ನು ಪರಸ್ಪರ ಎರಡು 
ಸಮುದಾಯ-ಸಂಸ್ಕೃತಿ ಎಂದು ಅರ್ಥೈಸಬಹುದು. 

'ಕೊಲುವೆನೆಂಬ ಭಾಷೆ ದೇವನದಾದರೆ 

ಗೆಲುವೆನೆಂಬ ಭಾಷೆ ಸದ್ಭಕ್ತನದು' 
ಎಂಬ ಮಧ್ಯದ ಎರಡು ಸಾಲುಗಳಲ್ಲಿ ಮೊದಲ' ಸಾಲುಗಳ ಮುಂದುವರಿಕೆಯಿದೆ. 
ಅಂದರೆ ಜಂಬೂದ್ವೀಪದಲ್ಲಿ ಇರುವ ಎರಡಾಳಿನ ಭಾಷೆಗಳಲ್ಲಿ ಒಂದು ಕೊಲುವೆನೆಂಬ 
ದೇವಭಾಷೆ: ಅಂದರೆ ಪುರೋಹಿತಶಾಹಿ ವ್ಯವಸ್ಥೆಯ ಮಾರ್ಗ ಸಂಸ್ಕೃತಿಯ 'ಸಂಸ್ಕೃತ' 
ಭಾಷೆ. ಇನ್ನೊಂದು ಗೆಲುವೆನೆಂಬ ಸದ್ಭಕ್ತರ ಭಾಷೆ. ಅಂದರೆ ಜನಸಾಮಾನ್ಯರ ಆಡು 
ಭಾಷೆಯಾದ ಕನ್ನಡ 'ಜನಪದ 'ಭಾಷೆ. ಇದಿಷ್ಟು ಭಾಷೆಯ ಬಗೆಯಾಯಿತು. ಇನ್ನು 
ಈ ದೇವ ಭಾಷೆ 'ಕೊಲುವ' ಭಾಷೆಯಾದ, ಜನಸಾಮಾನ್ಯರ ಜನಪದ ಭಾಷೆ 
'ಗೆಲುವ' ಭಾಷೆಯಾದ ಪರಿಯನ್ನು ನೋಡೊಣ. 

ಈ ದೇಶದ ಭಂ ಪ್ರಾದೇಶಿಕ ಭಾಷೆಗಳ ಮೇಲೂ ಒಂದು ಕಾಲದಲ್ಲಿ ಸಂಸ್ಕೃತ ಭಾಷೆ 
ಬೀರಿದ ಪ್ರಭಾವ ಅಪಾರ. (ಈಗ ಆ ಸಾ ್ಲಿನವನ್ನು ಇಂಗ್ಲಿಷ್‌ ಭಾಷೆ ಆಕ್ರಮಿಸಿಕೊಂಡಿದೆ ಆ 
ಮಾತು ಬೇರೆ!) ಸಂಸ್ಕೃತ ಭಾಷೆಯ ಪ್ರಭಾವಕ್ಕೆ ಒಳಗಾದ ಅಥವಾ ಈ ಭಾಷೆಯ ದಾಳಿಗೆ 
ತುತ್ತಾದ ಅನೇಕ ಭಾಷೆಗಳು ನಾಮಾವಶೇಷವಾದರೆ ಇನ್ನು ಕೆಲವು ಭಾಷೆಗಳು ತಮ್ಮನ್ನು 
ಸಂಪೂರ್ಣ ಅದಕ್ಕ [ರ್ಪಿಸಿಕೊಂಡು ಬರಡಾದವು. ವಚನ ಚಳುವಳಿಯ ಪೂರ್ವದಲ್ಲಂತೂ 
ಕನ್ನಡ ಭಾಷೆ ಪೂರ್ತಿ ಸಂಸ್ಕೃತಮಯ. ಅಂದರೆ ಸಂಸ್ಕೃತ ಭಾಷೆ ಪ್ರಾದೇಶಿಕ ಆಡು ಭಾಷೆಗಳಿಗೆ 
ಇನ್ನಿಲ್ಲದಂತೆ ಒತ್ತಡ ತಂದು ಆ ಭಾಷೆಗಳನ್ನು ಅಳಿಸಲು ಹವಣಿಸುತ್ತದೆ. (ಇದು ಹಿಂದೆ 
ನಡೆದ ಸಂಗತಿ ಮಾತ್ರವಲ್ಲ. ಈಗಲೂ ಸಹ ಸಂಘಪರಿವಾರದ ಮಹಾಶಯರು ರಾಷ್ಟ್ರೀಯತೆಯ 
ಹೆಸರಿನಲ್ಲಿ ಹಿಂದಿಯನ್ನೂ ಸನಾತನ ಸಂಸ್ಕೃತಿಯ ಹೆಸರಿನಲ್ಲಿ ಸಂಸ್ಕೃತವನ್ನೂ ಹೇರುತ್ತಿರುವುದು 
ಇದರ ಭೀಕರತೆಗೆ ಸಾಕ್ಷಿಯಾಗಿದೆ!) ಇದು ಭಾಷೆಯನ್ನು 'ಕೊಲ್ಲುವ' ಒಂದು ಮುಖ. ಇದರ 
ಇನ್ನುಳಿದ ಮುಖಗಳು ಆ ಭಾಷೆಯಲ್ಲಿ ರಚಿತವಾದ ಮಹಾನ್‌ ಗ್ರಂಥಗಳಲ್ಲಿ ಅಡಕವಾಗಿವೆ. 


ಸಂಸ್ಕೃತ ಭಾಷೆಯಲ್ಲಿ ರಚಿತವಾದ ಗ್ರಂಥಗಳು ಅನೇಕವಿದ್ದರೂ ಅವುಗಳಲ್ಲಿ ಮುಖ್ಯವಾಗಿ 
ಚಾಲ್ತಿಯಲ್ಲಿರುವ ಗ್ರಂಥಗಳು ಎರಡು:ರಾಮಾಯಣ-ಮಹಾಭಾರತ. ಇವು ಮುಖ್ಯವಾಗಿ 
ಪುರೋಹಿತಶಾಹಿ ಮೌಲ್ಯಗಳನ್ನು ಎತ್ತಿ ಹಿಡಿದಿದ್ದನ್ನು ಗ್ರಂಥಗಳ ಉದ್ದಕ್ಕೂ ಕಾಣುತ್ತೇವೆ. 
ರಾಮಾಯಣದ 'ಶಂಭೂಕ ವಧಾ ಪ್ರಸಂಗ, ಮಹಾಭಾರತದ 'ಏಕಲವ್ಯನ ಹೆಬ್ಬೆರಳಿನ 
ಪ್ರಸಂಗ" ಈ ಮಾತಿಗೆ ಜ್ವಲಂತ ನಿದರ್ಶನಗಳಾಗಿವೆ. (ಇವುಗಳು ಈ ಮಹಾನ್‌ ಗ್ರಂಥಗಳಲ್ಲಿ 
ಉಪಕಥೆಗಳ ಮಟ್ಟಕ್ಕಿದ್ದರೂ ಸಹ!) ಇವುಗಳಲ್ಲದೇ ಸೀತೆಯನ್ನು ಅಗ್ನಿಪ್ರವೇಶಕ್ಕಿಳಿಸಿದ್ದು, 
ಪಾಂಚಾಲಿಯನ್ನು ಪಂಚ ಪಾಂಡವರಿಗೆ ಹಂಚಿದ್ದೂ ಅಲ್ಲದೇ ಪಗಡೆಯಾಟದಲ್ಲಿ ಅವಳನ್ನು 
ಪಣಕ್ಕಿಟ್ಟು ಸೋತು ದುಶ್ಕಾಸನನಿಂದ ಅಪಮಾನಕ್ಕೆಳಿಸಿದ್ದು....ಎಲ್ಲವೂ ಈ ದೇವ ಭಾಷೆಯ 
ಕೊಡುಗೆಗಳು! ಹೀಗೆ ಸಮಾಜದ ಕೆಳವರ್ಗದ ಜನರ ಹಾಗೂ ಮಹಿಳೆಯರ ಸ್ವಾಭಿಮಾನ, 
ಆತ್ಮಗೌರವಗಳನ್ನು, ಅವರ ಸಹಜ ಬದುಕನ್ನು 'ಕೊಲ್ಲುವ' ಅಸಂಖ್ಯ ಮುಖಗಳು ಈ 
ದೇವಭಾಷೆಗಿವೆ. ಮನುಸ್ಮೃತಿಯಲ್ಲಂತೂ ಈ ಮುಖಗಳು ಇನ್ನಷ್ಟು ವಿಕಾರಗೊಂಡಿವೆ. 


ಇನ್ನು ಸದ್ಭಕ್ತರ ಗೆಲುವ ಭಾಷೆಗೆ ಬರೋಣ. ಈ ಸದ್ಭಕ್ತ ರ ಗೆಲುವ ಭಾಷೆಯಂದರೆ 
ಜನಸಾಮಾನ್ಯರ ಆಡುಭಾಷೆಯಾದ ಕನ್ನಡ ಜನಪದ ಭಾಷೆ. ಈ ಜನಪದ ಭಾಷೆ ಎಲ್ಲಾ 
ರೀತಿಯಿಂದಲೂ ಈ ದೇವಭಾಷೆಗೆ ತದ್ವಿರುದ್ದವಾದದ್ದು. ಇದು ದೇವಭಾಷೆಯ ಯಾವುದೇ 
ಪಾಂಡಿತ್ಯ ಪ್ರದರ್ಶನಗಳಿಲ್ಲದ, ಪುರುಷಕೇಂದ್ರಿತ ಅಹಂಕಾರದ ಲಯಗಳಿಲ್ಲದ ಒಂದು 
ಸಮುದಾಯದ ಮೌಖಿಕ ಭಾಷೆ. ಅನುಭವಗಳ ಪ್ರಾಮಾಣಿಕತೆಯಿಂದ ವಿಕಾಸವಾದ 
ಮನಸ್ಸು-ಹೃದಯಗಳು ಕಟ್ಟಿಕೊಟ್ಟ ಜನಮುಖಿ ಭಾಷೆ. ಈ ಭಾಷೆಯ ವಾರಸುದಾರರು 
ದಿಟ್ಟವಾಗಿ ಜೀವನವನ್ನು ಎದುರಿಸುವ ಧೀಮಂತರು: (ಜನಪದ ಭಾಷೆಯಲ್ಲಿ ಮಹಿಳೆಯರಿಗೆ 

ಅನ್ಕ ಭಾಷಿಕ-ಸಾಂಸ್ಕೃತಿಕ ಪ್ರ ಭಾವವೇ ಹೊರತು ಭಾಷೆಯ ಒಟ್ಟು ಆಶಯವಲ್ಲ) ಗಾಢವಾದ 


ಜೀವನ ಪ್ರೀತಿಯಿಂದ ಬದುಕಿನ ದಟ್ಟ ಅನುಭವಗಳ ಮೂಲಕ ಪ್ರಾಮಾಣಿಕವಾಗಿ ಕಂಡು : 


ಕೊಂಡ ಜೀವನ ಮೌಲ್ಯಗಳು ಜನಪದ ಭಾಷೆಯೊಳಗಿವೆ. ಇದನ್ನೇ ಬಸವಣ್ಣನವರು ಸದ್ಭಕ್ತರ 
ಗೆಲುವ ಭಾಷೆ ಎಂದದ್ದು. ಅಂದರೆ ಈ ವಚನದಲ್ಲಿ 'ಭಾಷೆ' ಎಂಬ ಶಬ್ದ ತನ್ನ 
ಅರ್ಥವ್ಯಾಪ್ತಿಯನ್ನೂ ಮೀರಿ ಸಾಂಸ್ಕೃತಿಕ ಆಯಾಮಗಳನ್ನು ಪಡೆದುಕೊಳ್ಳುವ ಆಶಯದಿಂದ 


ಬಳಕೆಯಾಗಿದೆ. ಈ ನಡುವಿನ ಎರಡು ಸಾಲುಗಳು ಭಾಷೆಯ ಮೂಲಕ ಸಾಂಸ್ಚೃತಿಕ - 


ಸಂಘರ್ಷವನ್ನು ತಿಳಿಯಪಡಿಸುವ ಆಶಯಗಳನ್ನು ಹೊತ್ತಿವೆ. ಇಲ್ಲಿ ಯಜಮಾನ ಸಂಸ್ಕೃತಿಯ 


ಮೌಲ್ಯಗಳನ್ನು ಹಾಗೂ ಜನಪದ ಸಂಸ್ಕೃತಿಯ ಮೌಲ್ಯಗಳನ್ನು ಮುಖಾಮುಖಿಯಾಗಿಸಿದ್ದಾರೆ ' 


ಬಸವಣ್ಣನವರು. 
'ಸತ್ಯವೆಂಬ ಕೂರಲಗನು ಹಿಡಿದು 
ಸದ್ಭಕ್ತರು ಗೆದ್ದರು ಕಾಣಾ ಕೂಡಲಸಂಗಮದೇವ' 

ಎಂಬ ಕೊನೆಯ ಸಾಲುಗಳಲ್ಲಿ ಭಾಷೆಯ, ಅಂದರೆ ಸಾಂಸ್ಕೃತಿಕ ಸಂಘರ್ಷದ ಪರಿಣಾಮಗಳು 
ಅದ್ಭುತವಾಗಿ ಅನಾವರಣಗೊಂಡಿವೆ. ಈ ದೇವಭಾಷೆ-ಜನಪದ ಭಾಷೆಗಳ ಸಂಘರ್ಷದಲ್ಲಿ 
ಅಂದರೆ ಯಜಮಾನ ಸಂಸ್ಕೃತಿ-ಜನಪದ ಸಂಸ್ಕೃತಿಯ ಮೌಲ್ಯಗಳ ನಡುವಿನ ಸಂಘರ್ಷದಲ್ಲಿ 
'ಸತ್ಯ'ವೆಂಬ 'ಕೂರಲಗು' ಇರುವುದು ಸದ್ಭಕ್ತರ ಕೈಯಲ್ಲಿ. ಈ ಸದ್ಭಕ್ತರೆಂದರೆ 'ಜನಸಾಮಾನ್ಕರು' 
ಅಂದರೆ ಜನಪದರು. ಈ ಭಾಷೆ ಎನ್ನುವುದು ತನ್ನ ಅರ್ಥವ್ಯಾಪ್ತಿಯನ್ನು ಮೀರಿ ಸಾಂಸ್ಟೃತಿಕ 
ಆಯಾಮವನ್ನು ಪಡೆದುಕೊಂಡಾಗ ಅಲ್ಲಿ ಮೌಲ್ಯಗಳ ಸಂಘರ್ಷ ಪ್ರಾರಂಭವಾಗುತ್ತದೆ. 
ಈ ಸಂಘರ್ಷದಲ್ಲಿ ಸದ್ಭಕ್ತರ ಕೈಯಲ್ಲಿ-ಅಂದರೆ ಜನಸಾಮಾನ್ಯರ ಕೈಯಲ್ಲಿ 'ಸತ್ಕ' ವೆಂಬ 
ಕೂರಲಗಿನ ಆಯುಧವಿದೆ. ಸದ್ಭಕ್ತರ 'ಗೆಲುವ' ಭಾಷೆಯಲ್ಲಿ ಜೀವನ ಮೌಲ್ಯಗಳಿವೆ. ಆ 
ಮೌಲ್ಯಗಳೇ ಅವರಿಗೆ ಕೂರಲಗಿನಂತೆ ಆಯುಧವಾಗಿವೆ. ಈ ಆಯುಧವನ್ನು ಬಳಸಿ ಅವರು 
ಸಂಘರ್ಷದಲ್ಲಿ ಗೆಲುವು ಸಾಧಿಸುತ್ತಾರೆ. ಈ ಬಗೆಯ ಸತ್ಯವೆಂಬ ಕೂರಲಗು ದೇವಭಾಷೆಗಿಲ್ಲ. 
ಅಂದರೆ ದೇವಭಾಷೆಯ ಪುರೋಹಿತಶಾಹಿ ಸಂಸ್ಕೃತಿಯ ವಾರಸುದಾರರಿಗೆ ಈ ರೀತಿಯ ಸತ್ಯವೆಂಬ 
ಕೂರಲಗನು ಬಳಸಿ ದಿಟ್ಟವಾಗಿ ಸಂಘರ್ಷವನ್ನು ಎದುರಿಸುವ ಸಾಧ್ಯತೆಗಳಿಲ್ಲ. ಏಕೆಂದರೆ. ಈ 
ಭಾಷಿಕ-ಸಾಂಸ್ಕೃತಿಕ ಪರಂಪರೆಯ ಸಾಮಾಜಿಕ ವ್ಯವಸ್ಥೆ ಮೌಲ್ಯಾಧಾರಿತವಲ್ಲ; ಅದು 
ವರ್ಗಾಧಾರಿತ-ವರ್ಣಾಶ್ರಮ ಪದ್ಧತಿಯ ಶ್ರೇಣೀಕೃತ ಸಾಮಾಜಿಕ ವ್ಯವಸ್ಥೆ. ಇಲ್ಲಿಯ 
ಸಮಾಜದಲ್ಲಿ ಮೇಲ್ವರ್ಗದ ವಿಪ್ರರಿಗೆ ಒಂದು ಬಗೆಯ ಮೌಲ್ಯಗಳೆಂದರೆ ಅವರ ಕೆಳಗಿನ 
ಕಶ್ರಿಯರಿಗೆ ಇನ್ನೊಂದು ಬಗೆಯ ಮೌಲ್ಯಗಳು. ಮೂರನೆಯ ಶ್ರೇಣಿಯ ವೈಶ್ಶರಿಗೆ ಹಾಗೂ 
ಕೊನೆಯ ಶ್ರೇಣಿಯ ಶೂದ್ರರಿಗೆ ಮತ್ತೆ ಇನ್ನೊಂದು ಬಗೆಯ ಮೌಲ್ಯಗಳು. ಹೀಗೆ 
ಅಸಮಾನತೆಯ ತಳಹದಿಯ ಮೇಲೆ ರಚಿತವಾದ ಈ ವ್ಯವಸ್ಥೆಯಲ್ಲಿ ಮೌಲ್ಯಗಳು 


ತ 


ಸಂಬಂಧಿಸಿದಂತೆ ಪುರೋಹಿತಶಾಹಿ ಮೌಲ್ಯಗಳು ಅಲ್ಲಲ್ಲಿ ನುಸುಳಿವೆಯಾದರೂ ಅದು ' 


| 

4 ಪರವಾಗಿಲ್ಲ. ಬದಲಿಗೆ ಅವುಗಳು ಶೆ ಶ್ರೇಣೀಕರಣಕ್ಕೆ ಒಳಪಟ್ಟು ವಿಕಾರಗೊಂಡಿವೆ. ಆದ 
ಕಾರಣ ದೇವ ಭಾಷೆಯ ವಾರಸುದಾರರಿಗೆ ತಾತ್ವಿಕ ತಳಹದಿಯ ಮೇಲಿನ ನೇರ ಹೋರಾಟ 
ಅಸಾಧ್ಯ. ಇದನ್ನು ಅವರ ಸಾಂಸ್ಕೃತಿಕ ಮಿತಿಯೆನ್ನಬಹುದು. 


ಹೀಗ ಆ ವಚನ ಮೇಲ್ನೋಟಕ್ಕೆ ಭಾಷೆಯ ಬಗ್ಗೆ ಮಾತನಾಡಿದಂತೆ ಕಂಡರೂ ತನ್ನ 
ಅಂತರ್ಯದಲ್ಲಿ ಆಳವಾದ ಅರ್ಥವ್ಯಾಪ್ತಿಯನ್ನು ಹೊಂದಿದೆ. ಅಂದಿನ ಸಾಮಾಜಿಕ-ಸಾಂಸ್ಕೃತಿಕ 
ಬದುಕಿನ ಒಳನೋಟಗಳನ್ನು ಸೂಕ್ಷ್ಮವಾಗಿ WE SE 


ದೆ 


| ಕೊರಲಗನು ಹಿಡಿದು ದೇವಭಾಷೆಯೊಂದಿಗೆ (ಕ ಹ ನಮ್ಮ ಭಾಷೆ ಪ್ರಸ್ತು ತಿ ಸ್ಥಿತಿಯಲ್ಲಿ 
ನ ವಸಾಹಾತುಶಾಹಿಗಳು ಬಿಟ್ಟುಹೋದ 'ದೆವ್ವಭಾಷೆ' ಯಾದ ಇಂಗ್ಲಿಷನಡಿ ಸಿಕ್ಕು ನರಳುತ್ತಿರುವುದು 


ಮಾತು ಮತ್ತು ವ್ಯವಸ್ಥೆ 

ಪ್ರತಿಭಟನೆ ಮನುಷ್ಯನ ಮೂಲ ಸ್ವಭಾವಗಳಲ್ಲಿ ಒಂದು. ಮನುಷ್ಯನ ಪ್ರಜ್ಞೆಗೆ ಅಥವಾ ಅವನ 
ಅಸ್ಮಿತೆಗೆ ಅವಮಾನವಾದಾಗ ಅವನು ಸಿಡಿದೇಳುವುದು ಸಹಜ. ಈ ಸಿಡಿದೇಳುವ ಕ್ರಿಯೆ ಒಂದೊಂದು 
ಸಲ ಅನೇಕಾನೇಕ ವರ್ಷಗಳ ಕಾಲಾವಧಿಯನ್ನು ತೆಗೆದುಕೊಂಡಿರುವುದು ಇತಿಹಾಸ ಗುರುತಿಸುವ 
' ಸತ್ಯ. ಅನ್ಯಾಯ ಅತ್ಯಾಚಾರಗಳು ಸಹನಾತೀತವಾದಾಗ ಅವುಗಳಿಗೆ ಧ್ವನಿ ಮೂಡುತ್ತವೆ. ಆಗ 
 ಮೂಕನಾಗಿದ್ದವನೂ 'ಮಾತನಾಡಲಾರಂಭಿಸುತ್ತಾನೆ; ಅವನ ಮಾತುಗಳು ವ್ಯವಸ್ಥೆಯನ್ನು 
| ಪ್ರಶ್ನಿಸಲಾರಂಭಿಸುತ್ತವೆ. 


ಸರಜೂ ಕಾಟ್ಕರ 


(ಮರಾಠಿ ದಲಿತ ಕಾವ್ಯ : ೧೯೯೯) 

೩೬ 


ಬಿ.ಟಿ. ಕುಮುದಾನಾಯಕ್‌ 


ಎರಡು ಕವನಗಳು 


೧ ಧಾರೆ 


ತುಂಬಿ ತುಳುಕಿ ಹರಿವ ಧಾರೆ 
ಕೊರೆತ ಮೊರೆತ ಕೇಳಿ 
ಕುಣಿದ ಪೆನ್ನು ಸುರಿದ ಇಂಕು 
ಶಬ್ದ ಪದದ ಹೆಜ್ಜೆ ಗುರುತು 
ಕವನವೆಂದು ತಿಳಿಯಲೆ ? 


ಉಕ್ಕಿ ಬಂದ ನೋವು - ನಲಿವು 
ಉರಿದ ಬಿಸಿಲು - ಕವಿದ ಮೋಡ 
ಧಾರೆಯಾಗಿ ಸುರಿವ ಮಳೆಯ 
ಗುಡುಗು ಸಿಡಿಲು ಆರ್ಭಟಕ್ಕೆ ' 
ರಭಸದಲಿ ಸುರಿವ ನೆನಪು 
ಕವನವೆಂದು ಬರೆಯಲೆ ? 


ಸುಂದರತ್ವ - ಭೀಕರತ್ವ ಸುಳ್ಳುಪಳ್ಳು 
ಸೃಷ್ಟಿ ನಿಯಮ, ಅರಿತೆನೆಂದು ಬರೆದ ಸ 
ಬರಹ ಬದುಕಿನಲ್ಲಿ ಇಣುಕಿದಾಗ ಭಾವು 
ಕತೆಯ ಕಿಟಿಕಿಯಲಿ ಟಗರಿನಂತೆ 

ಕಂಡ ಪರಿ ಕವನವೆಂದು ಹೇಳಲೆ ? 

ತ ೨ ಮೆಲ್ಲಗೆ ಹೇಳು ಮನವೆ 


ಶ್‌ ! ಮೆಲ್ಲಗೆ ಹೇಳು ಮನವೆ 
ಕೇಳಿಸಿಕೊಂಡಾಗ ಕಿವಿಗಳು ನಕ್ಕು 
ಹಂಗಿಸುವವು ಮತ್ತೇರಿದ ಧ್ವನಿಗಳು 
ಮಧ್ಯದಲಿ ಕಾಣದ ವಾಯುಗೆ ಸ್ಪರ್ಧಿಸಿ 
ಹೊಂಚಹಾಕುವ ಸಂಚುಕೋರರ ವ್ಯೂಹ 
ದಲಿ ಸಿಕ್ಕಿ ನಲುಗುವಂತೆ ಮೆಲ್ಲಗೆ 
ಸಂತಸದ ಚಿಲುವೆ ಅದುವಿಟ್ಟು 

ಹೇಳು ಮನವೆ. 


ಬದುಕೆಂದರೆ ಹೋರಾಟ, ಸವಾಲು 
ಶೋಧನೆ ನಂಬಿಕೆಯ ನೆಲೆ ಎಂದೆಯಾ? 
ಓಹ್‌ ! ಅರ್ಥವಾಯಿತು, ಮದುವೆಯ 
ಮಧುರ ಕಲ್ಪನೆಯ ಕನಸುಗಾರ್ತಿ 
ಭಾವನೆಗಳ ಬೆನ್ನೇರಿ ನಿಲುಕುವಷ್ಟು 
ಹಾರುತ್ತಿರುವೆ. ರೆಕ್ಕೆ ಕತ್ತರಿಸುವ 
ರಕ್ಕಸರಿಹರು. ರಕ್ಷಿಸಿಕೊಳ್ಳುವ ಧೈರ್ಯ 
ಬೆಳೆಸಿಕೊ ಮನವೆ. 

ಶ್‌ ! ಮಧ್ಯದಲಿ ಬಂಡಾಯದ ಧ್ವನಿ 
ಬೇಡವೆಂದೆಯಾ? ಆಯಿತು ಮುಂದು 
ವರಿಸು, ಸರಳ - ಸುಂದರ ಸೌಮ್ಯ ಭಾವದ 
ಸ್ನೇಹ ಜೀವಿ ನನ್ನವ, ಇದು ಅತಿರೇಕವಲ್ಲ 
ಚಕ್ರವರ್ತಿಯ ಖುಷಿಗಿಂತಾ ಮೂರಡಿ 
ಮೇಲೆಂದು ಘೋಷಿಸಬಲ್ಲೆಯಾ? 
ಅರೆರೇ.... ಒಂದು ನಿಮಿಷ, ಸುತ್ತದಿರುವ 
ಆರಡಿಯ ಮೆತ್ತನೆಯ ಮಂಚದಲಿ ಎಷ್ಟು 
ಸುಕನ್ಮೆಯರು ಸೂಳೆಯಾಗಿದ್ದಾರೆ? 
ಅಪಮಾನ ತಾಳಲಾರದೆ ಸತ್ತವರೆಷ್ಟು? 
ಗುಟ್ಟಾಗಿ ಕೇಳು, ಛೆ ! ಖನ್ನಳಾದೆಯಾ? 
ಫೋನ್‌ ಇಟ್ಟುಬಿಡಬೇಡ ಮಾತಾಡು. 

ಮಂಡಲಗಿರಿ ಪ್ರಸನ್ನ 

೧ ವೃತ್ತಿ 


'ರಾಜಕಾರಣಿಗಳಿಗೆ 
ನಿವೃತ್ತಿ ಏಕಿಲ್ಲ ? ' 
ಕೇಳಿದ ಗೆಳೆಯನಿಗೆ 
ಹೇಳಿದೆ- 
ಅವರ ವೃತ್ತಿ 
ಆರಂಭವಾಗುವುದೇ! 


ಇಳಿವಯಸ್ಸಿಗೆ ' 


ಸಾಹಿತ್ಯದಲ್ಲಿ ಪ್ರಸಾದ ಗುಣ 

ಚಿ 
ಪ್ರಸಾದವೆಂದರೇನು? ಮನಸ್ಸು ಮೆಚ್ಚಿ ಎದೆ ಮುಗುಳನ್ನು ಅರಳಿಸಬಲ್ಲ ಶೈಲಿಯ ಗುಣ ಯಾವುದು? 
"ಅವಿದ್ದಂಗನಾ ಬಾಲಪ್ರ ತೀತ" ವಾಗುವ ಶಕ್ತಿ ಯಾವುದು? ಮಿದುಳಿಗೆ ಆಯಾಸವಿಲ್ಲದೇ, ಊಹೆಗೆ 
ಕ್ಷೇಶವಿಲ್ಲದೇ, ಓದುಗನ ವಿಶೇಷಜ್ಞತೆಯ ಪರೀಕ್ಷೆ ಹೂಡದೆ ಲೇಖಕನ ಅಭಿಪ್ರಾಯವನ್ನು ಲೇಖಕನ 
ಆಶಯವನ್ನು ಹೊರಗೆಡಹುಬಲ್ಲ ಗುಣವೇ ಪ್ರಸಾದ. ಇದು ಬರೇ ಮಾತಿನ ಸರಳತೆಯಲ್ಲ. 
ಬೋಳು ಬೋಳಾದ ಕೇಳಲು ನುಣ್ಣಗಾದ ಶಬ್ದ ಸರಣಿಯಲ್ಲ. 'ಶಬ್ದ' ಮತ್ತು 'ಅರ್ಥ'ಗಳ ಹೊಂದಿಕೆ 
ಒಳಹೊರಗೆ ಕೂಡಿಯೇ ಎರಕವಾಗಿರಬೇಕು. ಅದರಿಂದ ಸ್ವಾರಸ್ಕದ ಅರ್ತ ಹೊರಡಬೇಕು. 


ಗೌರೀಶ ಕಾಯ್ಕಿಣಿ 


(ಸಮಗ್ರ ಸಾಹಿತ್ಯ: ಸಂಪುಟ ೮ ೧೯೯೯) 

ಪ್ರ ಬಂಧ 


ಪಾಠ ಕಲಿಸುತ್ತೇನೆ 


ಟಿ.ಆರ್‌. ರಾಧಾಕೃಷ್ಣ 


'ಪಾಠ' ಎಂಬ ಶಬ್ದ ನಮ್ಮ ಕಿವಿಗೆ ಬೀಳುತ್ತಿದ್ದಂತೆಯೇ ನಮಗೆ ಅನ್ನಿಸುವುದು ಯಾರಾದರೂ 
' ಮನೆಪಾಠ ಮಾಡುವ ಮೇಷ್ಟು ಒಂದಷ್ಟು ಹುಡುಗರನ್ನು ಮನೆಯ ತುಂಬಾ ತುಂಬಿಕೊಂಡು, 
 ಪಾಠಶಮಾಡುತ್ತಾ ಅಥವಾ ನೋಟ್ಸ್‌ ಬರೆಸುತ್ತಾ ಕೂತಿರಬಹುದು; ಅಥವಾ ಮೇಡಂ ಆಗಿದ್ದರೆ 

ತನ್ನ ಮನೆಕೆಲಸ ಮಾಡುತ್ತಲೇ ಮಕ್ಕಳಿಗೂ 'ಮನೆಕೆಲಸ' ಕೊಟ್ಟಿರಬಹುದು, ತಪ್ಪಿದರೆ ತನ್ನ 

ಖಾಸಗಿ ಕೆಲಸ ಮಾಡಿಕೊಳ್ಳುತ್ತಲೇ ಕೆಲವು ಪ್ರಶ್ನೆಗಳನ್ನು ಮಕ್ಕಳಿಗೆ ಕೇಳುತ್ತಿರಬಹುದು. 
; ಇವೆರಡೂ ಅಲ್ಲ ಅಂದರೆ ಪೂರ್ವ ಪ್ರಾಥಮಿಕದಿಂದ ಹಿಡಿದು ಎಲ್ಲಾ ರೀತಿಯ ಶಾಲಾ 
' ಕಾಲೇಜುಗಳಲ್ಲಿ 'ಪಾಠ' ಗಳನ್ನು ಅಧ್ಯಾಪಕ ವರ್ಗದವರು ಮಾಡುತ್ತಿರಬಹುದು. ಸ್ಥೂಲವಾಗಿ 
. . ಇಷ್ಟನ್ನೆ ಗಮನಿಸಿದರೂ 'ಪಾಠ' ಮಾಡುವುದು ಹುಡುಗಾಟದ ಮಾತಲ್ಲ. ಶಿಕ್ಷಣ ಇಲಾಖೆಯಲ್ಲಿ 
' ಕೆಲಸಮಾಡುತ್ತಿದ್ದ ಒಬ್ಬ ಗರ್ವಿಷ್ಠ ಮುಸ್ಲಿಂ ಗುಮಾಸ್ತರು ಒಮ್ಮೆ ನನ್ನ ಜೊತೆ ಮಾತಾಡುತ್ತಾ- 
" "ನಿಮ್ಮ ಮೇಷ್ಟು ಕೆಲಸ ನಾನು ಮಾಡ್ತೀನಿ... ನೀವು ನಮ್ಮ ಕೆಲಸ ಮಾಡಿ” ಎಂದು ಚಾಲೆಂಜ್‌ 
' ಮಾಡುವ ತರಹ ಒಂದು ಫೈಲ್‌ ನನ್ನ ಮುಂದೆ ತಳ್ಳಿದರು.! ನಮ್ಮ ಶಾಲೆಯ 'ಬಿಲ್‌' ಒಂದು 
' ಪಾಸಾಗಿ ಮುಂದಕ್ಕೆ ಸಾಹೇಬರ ರುಜುಗೆ ಹೋಗಬೇಕಾಗಿದ್ದುದರಿಂದ ನಾನು ಆ ಚಾಲೆಂಜ್‌ನ್ನು 
 ಸ್ಟೀಕರಿಸದೆ"ಹೌದು ಸಾರ್‌...ಹೌದು ಸಾರ್‌..." ಎಂದು ಎರಡು ಸಾರಿ ಹೇಳಿ ಹಲ್ಲು ಕಿರಿದು 
' ಸರ್ರೆಂಡರ್‌ ಆದೆ! ಬಿಲ್‌ ಮುಂದಕ್ಕೆ ಹೋಯಿತು! ಎಂ.ಎ., ಎಂ.ಎಸ್‌.ಸಿ. ಮಾಡಿ ಮಾಧ್ಯಮಿಕ 
' ಶಾಲೆಯ ಮಕ್ಕಳನ್ನು ಹದ್ದುಬಸ್ತಿನಲ್ಲಿಟ್ಟುಕೊಂಡು ಪಾಠ ಮಾಡಲಾಗದೆ ಸೋತು ಶಾಲೆಯ 
ಕಡೆ ಮುಖ ತೋರಿಸದ ಅನೇಕರನ್ನು ನಾನು ಪ್ರತೃಕ್ಸವಾಗಿ ಕಂಡಿದ್ದೇನೆ.! ನಿಜವಾಗಿಯೂ 
| ಯಾವ ಪಾಠ ಮಾಡುವುದಾದರೂ ಕಷ್ಟವೆ. ಅದು ಕನ್ನಡ, ಇಂಗ್ಲಿಷ್‌, ಗಣಿತ, ವಿಜ್ಞಾನ, 
ಸಮಾಜ” ಯಾವುದಾದರೂ ಸರಿ. ಅದಕ್ಕೆ ತನ್ನದೇ ಆದ ವಿದ್ಯಾರ್ಹತೆ ಇರಬೇಕು; 
ತರಬೇತಿಯಿರಬೇಕು. ತಾನು ಕಲಿಸುವ ಪಾಠದ ಬಗ್ಗೆ ವ್ಯಾಪಕ ಜ್ಞಾನವಿರಬೇಕು; ಪಾಠ ಮಾಡುವ 
ಆಸಕ್ತಿಯಿರಬೇಕು; ಇಷ್ಟೆಲ್ಲಾ 'ಬೇಕು' ಗಳ ಜೊತೆಗೆ ಇನ್ನೆಷ್ಟೋ 'ಬೇಕು' ಗಳು ಸೇರಿ, ತನ್ನನ್ನು 
ತಾನೇ ಸಮರ್ಪಿಸಿಕೊಂಡ ಸಮರ್ಪಕ ಅಧ್ಯಾಪಕನ ಕೈಯಲ್ಲಿ ಆ ಪಾಠ ಸಿಕ್ಕಬೇಕು. ಆಗ 
ಮಾತ್ರ ಮಾಡುವ ಪಾಠ ವಿದ್ಯಾರ್ಥಿಗಳ ಅಂತರಂಗಕ್ಕೆ ಮುಟ್ಟುತ್ತದೆ. 

ತನ್ನನ್ನು ತಾನು ಸಮರ್ಪಿಸಿಕೊಂಡ ಸಮರ್ಪಕ ಅಧ್ಯಾಪಕ 'ಪಾಠ' ಕಲಿಸುವುದನ್ನು ಒಂದು 
ಕಲೆ ' ಯಾಗಿ ಪರಿವರ್ತಿಸಿ ಅದರಲ್ಲಿ ಆನಂದವನ್ನು ಚಿಮ್ಮಿಸಿ, ಅರಿವನ್ನು ಹಿಗ್ಗಿಸುವಂತೆ 
ಮಾಡಬಲ್ಲ. ಪಾಠವನ್ನು ಹೇಗೆ ಮಾಡಬೇಕು, ಹೇಗೆ ಈ ವಿಷಯ ತಲುಪಿಸಬೇಕು, ಹೇಗೆ 
ತಾನು ತಿಳಿಸುವ ಅರಿವಿನ ಕ್ಷೇತ್ರಕ್ಕೆ ನುಗ್ಗ ಬೇಕು ಎಂಬುದು ಇಂಥ ಅಧ್ಯಾಪಕರಿಗೆ ತಿಳಿದಿರುತ್ತದೆ. 

ಕೆಲವರು ಶ್ರಮದಿಂದ ತಮ್ಮ ಬೋಧನೆಯ ಗುರಿಮುಟ್ಟಿದರೆ, ಕೆಲವರು ಆ ವಿಷಯದ ಮೇಲೆ 
ಸಾಧಿಸಿರುವ ಪ್ರಭುತ್ವವನ್ನು ಕೆಲವು ಲಘು ಆಂಗಿಕ ಅಭಿನಯಗಳನ್ನು ಬಳಸುತ್ತಲೇ, ಹೇಳುವ 
ವಿಷಯವನ್ನು ಮನದಟ್ಟು ಮಾಡುತ್ತಾರೆ. ಇವರ ಅಥವಾ ಇಂಥವರ ಪಾಠ ಕಲಿಸುವ ಶೈಲಿ 
ವಿದ್ಯಾರ್ಥಿಗಳಲ್ಲಿ ಮನೆ ಮಾತಾಗಿರುತ್ತದೆ. ನನ್ನ ಮಿತ್ರರೊಬ್ಬರು ನ್ಯಾಶನಲ್‌ ಕಾಲೇಜಿನ 
ಗಣಿತ ಅಧ್ಯಾಪಕರ ಬಗ್ಗೆ ಸೊಗಸಾಗಿ ಬಣ್ಣಿಸುತ್ತಿದ್ದರು. ಆ ಅಧ್ಯಾಪಕರು 'ನೀಟ್‌' ಆಗಿ 
ಗಣಿತದ ಸಮಸ್ಯೆಗಳನ್ನು ಹಂತ ಹಂತವಾಗಿ ಬೋರ್ಡಿನ ಮೇಲೆ ಬರೆದು, ಆ ಸಮಸ್ಯೆ ಬಿಡಿಸಿದಾಗ 
ಬರುವ ಉತ್ತರವನ್ನು ಬರೆದು ಅಚ್ಚುಕಟ್ಟಾಗಿ ವಿವರಿಸಿ ಕುಳಿತು ಬಿಡುತ್ತಿದ್ದರು. ಯಾರಾದರೂ 
ಈ ಉತ್ತರ ಹೇಗೆ ಬಂತು ಎಂದು ತರಗತಿಯಲ್ಲಿ ಕೇಳಿದರೆಂದು ಇಟ್ಟುಕೊಳ್ಳೋಣ. ಅವರು 
ತುಟಿ ತೆರೆಯುತ್ತಲೆ ಇರಲಿಲ್ಲ! ಬದಲಾಗಿ ತುದಿಯಲ್ಲಿ ಚೂಪಾಗಿರುವ ಒಂದು ಬೆತ್ತವನ್ನು 
ಬೋರ್ಡಿನ ಮೇಲೆ ಹರಿದಾಡಿಸುತ್ತಾ ಆ ಸಮಸ್ಯೆಯ ಹಂತ ಹಂತದ ಮೇಲೆ ಚಲಿಸುತ್ತಾ, 

ಆಗ ಅದಕ್ಕೆ ನೆರವಾಗುವಂತೆ ಬೋರ್ಡಿನ ಫಕ್ಕಕ್ಕೆ ಮಾಡಿಕೊಂಡಿದ್ದ 'ರಫ್‌ ವರ್ಕ್‌' ಮೇಲೆಲ್ಲಾ 
ಆ ಬೆತ್ತವನ್ನು ಓಡಾಡಿಸುತ್ತಾ, ಕೊನೆಯಲ್ಲಿ ಬಂದ 'ಉತ್ತರ' ದ ಬಳಿಗೆ ಆ ಬೆತ್ತ ಬಂದು 

ನಿಲ್ಲುವ ಹೊತ್ತಿಗೆ, ಹಾಗೆ ಕೇಳಿದ ಹುಡುಗನ ಮನಸ್ಸು ಆ ಬೆತ್ತವನ್ನು ಹಿಂಬಾಲಿಸುತ್ತಾ 
ಹಿಂಬಾಲಿಸುತ್ತಾ ತಟ್ಟನೆ ಆ ಲೆಕ್ಕದ ಸಿಕ್ಕು ಬಿಚ್ಚಿ ಉತ್ತರ ಗೊತ್ತಾಗಿ ಮುಖ ಅರಳಿಸಿ ಬಿಡುತ್ತಿದ್ದ! 

ಹೀಗೆ ಆ ಅಧ್ಯಾಪಕರು ಮಾತು-ಮೌನ-ಬೆತ್ತವನ್ನು ಸಮರ್ಪಕವಾಗಿ ಬಳಸಿಕೊಂಡು 

ಬೋಧಿಸುತ್ತಿದ್ದ ಬಗೆ. ಹುಡುಗರ ಮೇಲೆ ಸಮರಸಾರಿ ಅವರನ್ನು ಗೆದ್ದು ಕಮ್ಮಾಂಡರ್‌- 

ಇನ್‌-ಚೀಫ್‌ ಎಂದು ಜರ್ಬಿನಿಂದ ಮೆರೆಯಬೇಕಾದರೆ ಈ ಬೆತ್ತವೇ ನನ್ನ ಪರಮಾಸ್ತ್ರ 

ಎಂದುಕೊಂಡ ಎಷ್ಟೋ ಅಗಣಿತ ಅಧ್ಯಾಪಕರು ಈ ಮೇಲೆ ತಿಳಿಸಿದ ಅಧ್ಯಾಪಕರಿಂದ 'ಬೆತ್ತ'ದ 

' ಅಹಿಂಸಾಮಾರ್ಗ'ವನ್ನು ಬೋಧನಮಾರ್ಗ ಮಾಡಿಕೊಂಡರೆ ಎಷ್ಟೋ ಮಕ್ಕಳ ಕಣ್ಣೀರು, 

ತಾಯಿತಂದೆಗಳ ನಿಟ್ಟುಸಿರು ತಪ್ಪಿಸಿದ ಪುಣ್ಯ ಬರುತ್ತದೆ! ಶಾಲೆ ಜೈಲು ಎಂಬ ಅಭಿಧಾನ ತಪ್ಪಿ 

ಅರಿವಿನಮೃತ ಉಣ್ಣಿಸುವ ತಾಣ ಎಂಬ ಕೀರ್ತಿ ಬರುತ್ತದೆ! 

'ಪಾಠ ' ಎಂಬುದನ್ನು ವಾಕ್ಯದಲ್ಲಿ ಬಳಸಬೇಕೆಂದ ಕೂಡಲೇ ಕೆಲವು ಕ್ರಿಯಾಪದಗಳ ಅಗತ್ಯ 

ಉಂಟಾಗುತ್ತದೆ. ಪಾಠ ಹೇಳಿಕೊಡುತ್ತೇನೆ. ಪಾಠ ಕಲಿಸುತ್ತೇನೆ....ಪಾಠ ಕಲಿಯುತ್ತೇನೆ. ಇತ್ಯಾದಿ. 

ಮೇಲಿನ ಮೂರು ವಾಕ್ಯಗಳಲ್ಲಿ ಮೊದಲಿನ ಎರಡು ವಾಕ್ಕಗಳು ಪಾಠ ಹೇಳಿಕೊಡುವವರು 
ಪಾಠ ಕಲಿಸುವವರು ಯಾರು ಎಂಬ ಪ್ರಶ್ನೆಯನ್ನು ಎತ್ತುತ್ತವೆ. ಇದಕ್ಕೆ ನಮ್ಮ ಪರಂಪರಾಗತ 

ಉತ್ತರ ಗೊತ್ತೇ ಇದೆ. ಪಾಠ ಕಲಿಸುವವನು 'ಗುರು' ಈ 'ಗುರು' ಎಂಬ ಶಬ್ದವೇ ದೊಡ್ಡದು, 

ದೊಡ್ಡವನು ಎಂಬ ಅರ್ಥವನ್ನು ತಿಳಿಸುತ್ತದೆ. 'ಗುರು' ಎಂದರೆ ಕತ್ತಲಿನಿಂದ ದಾಟಿಸುವವನು 
ಎಂಬ ಅರ್ಥವೂ ಇದೆ. ಒಟ್ಟಾರೆ ಗುರು ಎನ್ನಿ ಸಿಕೊಳ್ಳುವವನು ದೊಡ್ಡವನಾಗಿರುವುದರಿಂದಲೇ 
ತನಗಿಂತ ಕಿರಿಯರಿಗೆ ಪಾಠ ಕಲಿಸುವ, ತಿಳಿವು ಹೆಚ್ಚಿಸುವ ದೊಡ್ಡ ಜವಾಬ್ದಾರಿ ಹೊತ್ತಿರುತ್ತಾನೆ 
ಎಂದಾಯಿತು. ಶ್ರೀರಾಮ ಕೃಷ್ಣ ಪರಮಹಂಸರು ಗುರುಗಳ ಬಗ್ಗೆ ತಿಳಿಸುವಾಗ ವೈದ್ಯರ 
ಉದಾಹರಣೆ ಕೊಡುತ್ತಾರೆ. ಒಬ್ಬ ವೈದ್ಯ ರೋಗಿಗಳು ತನ್ನ ಬಳಿ ಬಂದರೆ ಮಾತ್ರ ಔಷಧಿ 
ಕೊಡುತ್ತಾನೆ, ಇನ್ನೊಬ್ಬ ವೈದ್ಯನಿರುತ್ತಾನೆ. ಅವನು ರೋಗಿಯು ಹೊಂದಿರುವ ರೋಗದ 
ಅಪಾಯವನ್ನು ಅರಿತು ಅವನ ಬಳಿಗೇ ಹೋಗಿ ಬಲವಂತವಾಗಿ ಔಷಧ ಕೊಟ್ಟು ಅವನ 
' ರೋಗನಿವಾರಿಸುತ್ತಾನೆ. ಅಂಥ ಎರಡನೇ ಗುಂಪಿನ ವೈದ್ಯರನ್ನು ಅವರು ಭವರೋಗ ನಿವಾರಿಸುವ 
ಶ್ರೇಷ್ಠ ಗುರುವಿಗೆ ಹೋಲಿಸುತ್ತಾರೆ. ಇಂಥ ಸದ್ಗುರುಗಳು ಕೆಲವು ಸಾರಿ ಒರಟರೂ, 
ಹಟಮಾರಿಗಳೂ ಆಗಿರುತ್ತಾರೆ. ಇಂಥ ಒರಟ, ಹಟಮಾರಿಯಾದ ಗುರುವಿನ ಪಾತ್ರವನ್ನು 
ತ.ರಾ.ಸು. 'ಹಂಸಗೀತೆ ' ಕಾದಂಬರಿಯಲ್ಲಿ ವೆಂಕಟಸುಬ್ಬಯ್ಯನಿಗೆ ದೊರೆತು ಸಂಗೀತಪಾಠ 
ಧಾರೆಯೆರೆದಿದ್ದನ್ನು ಸೊಗಸಾಗಿ ಚಿತ್ರಿ ಸಿದ್ದಾರೆ. ಇಂಥ ಗುರುಗಳು ಹಟಮಾರಿಗಳೂ, 
ಒರಟರಾದರೂ-ಇವರ ಮೂಲ ಉದ್ದೇಶ ತಾವು ಹಿತವೆಂದುಕೊಂಡಿದ್ದನ್ನು ಇನ್ನೊಬ್ಬರಿಗೆ 
ವಿಲಕ್ಷಣವಾಗಿ ಕಲಿಸುತ್ತಾರೆ. ಇದು ಇವರು ಪಾಠ ಕಲಿಸುವ ವಿಧಾನ. ಬೇರೆಯವರು ಸೋಲುವ 
' ಕಡೆ ಇವರು ಗೆದ್ದು ಸೈ ಎನ್ನಿಸಿಕೊಳ್ಳುತ್ತಾರೆ. ಪಂಚತಂತ್ರದಲ್ಲಿ ಬರುವ ವಿಷ್ಣುಶರ್ಮನೆಂಬ 
' ಬ್ರಾಹ್ಮಣ ಕೂಡಾ ಅನೇಕರು ರಾಜನ ನಾಲ್ಕು ಮಕ್ಕಳಿಗೆ ಪಾಠ ಮಾಡಲು ಸೋತಾಗ ತಾನು 

' "ಪಾಠ ಕಲಿಸುತ್ತೇನೆ ' ಎಂದು ಸವಾಲು ಸ್ವೀಕರಿಸಿ ಮುಂದೆ ಬಂದವನು. ಅವನು ಮಾಡಿದ್ದಾದರೂ 
ಏನು? 'ಓಂ' ಕಾರ ತಿದ್ದಿಸಿ, ವೇದ ಶಾಸ್ತ್ರ, ವ್ಯಾಕರಣ, ಅಲಂಕಾರ, ಕಾವ್ಯಗಳನ್ನು ಕ್ರಮವಾಗಿ 
ಕೊರೆದನೆ? ರಾಜನ ಮಕ್ಕಳು ಹಾಗೆ ಮಾಡಿದ್ದರೆ ತಾವು ಓಡಿ ಹೋಗುವುದಿರಲಿ, ಈ 
ವಿಷ್ಣುಶರ್ಮನನ್ನೇ ಓಡಿಸಿ ಬಿಡುತ್ತಿದ್ದರು! ಬಿತ್ತಿದರೂ ಬೆಳೆಯಲಾರದಂಥ ಬರಡು ನೆಲವಾಗಿದ್ದ 
ರಾಜನ ಮಕ್ಕಳಿಗೆ ಬರೀ ಪ್ರಾಣಿ ಪ್ರಪಂಚವನ್ನು ಪ್ರತ್ಮಕ್ಸೀಕರಿಸುತ್ತಲೇ, ಮಾನವ ಲೋಕಕ್ಕೆ 
ಬೇಕಾದ ಮೌಲ್ಯ, ತಂತ್ರ ಎಲ್ಲಾ ಕಲಿಸಿದನು. ಅವನಿಗಿದ್ದ ದಕ್ಷತೆ, ಜಾಣತನ, ಸವಾಲು 
ಸ್ವೀಕರಿಸುವ ಧೈರ್ಯ, ಸಂಯಮ, ದಿಟ್ಟತನವೆಲ್ಲವೂ ಮೇಳೈಸಿ ಅವನ 'ಗುರುತನ''ಹಿರಿತನ ' 
ವಾಗಿ ಬೆಳೆದು, ಆ ರಾಜನ ಮೊಂಡು ಮಕ್ಕಳು ಮತ್ತೆ ಮನುಷ್ಯರಾಗುವಂತೆ, ರಾಜಕುಮಾರ 
ರಾಗುವಂತೆ, ಸಂದರ್ಭ ಬಂದರೆ ರಾಜರಾಗಲು ಅರ್ಹವಾಗುವಂತೆ ಮಾಡಿತು. ಹೀಗಾಗಿ 
'ನಾನು ಪಾಠ ಕಲಿಸಿಯೇ ಕಲಿಸುತ್ತೇನೆ' ಎಂಬ ಗುರು ಪದವಿ ಸಾರ್ಥಕವಾಯಿತು. 


ಹಾಗಾದರೆ ಈ ಗುರು ಎಂದರೆ ಯಾರಾಗಿರಬೇಕು? 'ಪಾಠ ಕಲಿಸುತ್ತೇನೆ' ಎಂದು ಯಾರು 
ಹೇಳಬೇಕು? ಗುರು ಎಂದರೆ ದೊಡ್ಡವನು ಎಂಬ ಭಾವ ಇರುವುದರಿಂದಲೇ ಈಗ ಯಾರು 
ಬೇಕಾದರೂ ಗುರುಗಳಾಗಿ, 'ಪಾಠ ಕಲಿಸುತ್ತೇನೆ' ಎಂದು ಯಾರು ಬೇಕಾದರೂ ಹೇಳುವ ಪದ 
ಪುಂಜಗಳಾಗಿ ಬಿಟ್ಟಿವೆ. ಅಂದರೆ 'ಗುರು' ಮತ್ತು 'ಪಾಠ ಕಲಿಸುವುದು' ಶಿಕ್ಷಣ ಕ್ಷೇತ್ರದ 

ಸೀಮೆಯನ್ನು ದಾಟಿ ಯಾರು ಬೇಕೋ ಅವರೇ ಗುರುವಾಗಿ, ಪಾಠ ಕಲಿಸುವುದೇ ಒಂದ 
ದಂಧೆಯಾಗಿ ಅದು ಮಾಡುತ್ತಿರುವ ದಾಳಿ, ವಿಧ್ವಂಸಕ ಕೃತ್ಯಗಳನ್ನು ಸೂಕ್ಷ್ಮವಾಗಿ ಒಮೆ 
ಗಮನಿಸೋಣ. 1 will teach him/her ೩1೮5500 ' ಎಂತಲೋ 'ನಾನು ಅವನಿ। 
ಸರಿಯಾಗಿ ಒಂದು ಪಾಠ ಕಲಿಸುತ್ತೇನೆ' ಎಂದು ಹೇಳಿದರೆ ಅದರ ಅರ್ಥ ಸ್ಪಷ್ಟವಾಗಿಯೆ 
ಇದೆ. ನಾನು ತಿಳಿದು ಕೊಂಡಿರುವ ಪ್ರಪಂಚವೇ ಸರಿ. ಅದನ್ನು ನನ್ನ ಮೂಗಿನ ನೇರಕ 
ಸರಿಯಾಗಿ ಇನ್ನೊಬ್ಬರಿಗೆ ಮನವರಿಕೆ ಮಾಡಿಕೊಡುತ್ತೇನೆ ಎಂಬ ಧೋರಣೆ, ಹಟಮಾರಿತನವಿದೆ 
'ನಾನು' ಸರಿ, ನಾನು ಅಂದುಕೊಂಡಿದ್ದು ಸರಿ ಎಂಬುದು ಎದ್ದು ಕಾಣುತ್ತದೆ. ಕೌಟುಂಬಿ! 
ಸಂಬಂಧಗಳಲ್ಲಿಅಥವಾ ವ್ಯಕ್ತಿ ಸಂಬಂಧಗಳಲ್ಲಿ ನಾವು ಯಾರಾದರೂ 'ಅವರಿಗೆ ಸರಿಯಾದ 
ಪಾಠ ಕಲಿಸುತ್ತೇವೆ ' ಎಂದು ಹೇಳಿದರೆ ಅರ್ಥವೇನು? ಇದರ ಹಿಂದಿರುವ ಪಾಠ ಸೇಡು 
ರೊಚ್ಚು, ಪ್ರತಿಷ್ಠೆ. ಪಾಠ ಕಲಿಸುವ ಗುರು ಪಾಠ ಪರಿಣಾಮಕಾರಿಯಾಗಿ ಅರ್ಥವಾಗಲೆಂದ 
ಬೋರ್ಡು, ಸೀಮೆಸುಣ್ಣ, ಬಣ್ಣದ ಚಿತ್ರಗಳು, ಒಳ್ಳೆಯ ಮಾತುಗಳನ್ನು ತನ್ನ 
ಪಾಠೋಪಕರಣಗಳನ್ನಾಗಿ (aching ೩105) ಬಳಸಿದರೆ, ಇಲ್ಲಿ ಬರುವ 'ಗುರು' ತನ್ನ 
'ಗುರುತನ' ದ ಶಕ್ತಿ ಪ್ರದರ್ಶನಕ್ಕಾಗಿ ಬಳಸುವ ಪಾಠದ ಉಪಕರಣಗಳು: ಗಂಟಿಕ್ಕಿದ ಕೆಟ್ಟ 
ಮುಸುಡಿ, ಮುಷ್ಟಿ ಬಿಗಿದ ತೋಳುಗಳು-ಸಾಧ್ಯವಾದರೆ ದೊಣ್ಣೆ, ಇನ್ನೂ ಸಾಧ್ಯವಾದರೆ ಚಾಕು, 
ಚೂರಿ, ಕುಡುಗೋಲು ಇತ್ಯಾದಿ!- ಮತ್ತು ಇದಕ್ಕೆ ಉಪಯುಕ್ತವಾದ ಪರಿಣಾಮಕಾರಿಯಾದ 
ಅಪಾಪೋಲಿ ಮಾತುಗಳು! ಇಂಥವನ್ನು ಬಳಸಿ ದಿನವೂ ನಮಗೆ ಪಾಠ ಕಲಿಸಲು 
ಹವಣಿಸುತ್ತಿರುವ, ನಮ್ಮನ್ನು ಸದಾ ಹಣಿಯುತ್ತಿರುವ ಎಷ್ಟು ರೀತಿಯ 'ಗುರು' ಗಳನ್ನು 
ನಾವು ನಮ್ಮ ಮನೆಯಲ್ಲಿ, ಆಫೀಸು, ಕಛೇರಿ ಶಾಲಾ-ಕಾಲೇಜುಗಳಲ್ಲಿ ಹಳ್ಳಿಗಳಲ್ಲಿ 
ನೋಡುತ್ತಿಲ್ಲ! ಇವರು ಕಲಿಸುವ ಮತ್ತು ನಾವು ಕಲಿಯಲೇ ಬೇಕಾದ ಪ್ರಪ್ರಥಮ ಪಾಠವೆಂದರೆ 
ಇವರನ್ನು 'ಗುರು' ಎಂದು ಒಪ್ಪಿಕೊಳ್ಳುವುದು ಇಂದು ಮುಂದು ಎಂದು! ನಾವೆಲ್ಲಾ ಕಲಿತು 
ಆಗಾಗ್ಗೆ ಹೇಳಬೇಕಾದ ಸ್ತುತಿಮಂತ್ರ 'ಗುರುಮಹಾರಾಜ್‌ ಕಿ ಜೈ' ಎಂಬುದು! ಹಾಗೆ ನಮ್ಮನ್ನು 
ನಾವು ಕನಿಷ್ಠರು, ಇವರು ಜೇಷ್ಮರು, ಪರಮಶ್ರೇಷ್ಮರು ಎಂದು ಒಪ್ಪಿಕೊಳ್ಳದಿದ್ದರೆ, ವ್ಯಕ್ತಿಯಾದರೆ 
ಇಂಥ ಗುರು ಅನೇಕರಲ್ಲಿ ಹೊಟ್ಟೆಯೊಳಗೆ ಕಿಚ್ಚನ್ನಿಟ್ಟು ನಿಧಾನವಾಗಿ ಸುಟ್ಟು ಹಾಕುತ್ತಾನೆ. 
ಇಂಥ ಗುರು ಸಣ್ಣ ಪುಟ್ಟ ಊರಿನಲ್ಲಿ ಸೃಷ್ಟಿಯಾಗಿ ಪಾಠ ಕಲಿಸಬೇಕೆಂದು ಹಟತೊಟ್ಟರೆ, ಆ 
ಊರು ಲಂಕಾದಹನವಾಗುತ್ತದೆ. ಈ ಲಂಕಾದಹನದ ಭೂರಿ ಬೆಳಕನ್ನು ಮುಂದಿನ ಭವಿಷ್ಯದ 
ಬದುಕಿನ ಮಾರ್ಗದರ್ಶಕ ಬೆಳಕು ಎಂಬುದನ್ನು ಕಲಿಯದಿದ್ದರೆ, ಆಗಾಗ್ಗೆ ಇಂಥ ಲಂಕಾದಹನದ 
ಭೂರಿ ಬೆಳಕು ಲಭ್ಯವಾಗುವಂತೆ ಮಾಡುವುದು ಈ ಗ್ರಾಮ ಗುರುಗಳ ಆದ್ಯ ಕರ್ತವ್ಯ! 
ಒಂದೊಂದು ಸಾರಿ ಇಂಥ ಗ್ರಾಮಗಳಲ್ಲಿ ಒಂದು ಮೇಲು ಜಾತಿಯೇ ಗುರುವಾಗಿ ಬಿಡುತ್ತದೆ. 
ಆಗ ಕೆಳಜಾತಿಯವರು ಅಲ್ಲೆ ಇರುವುದಾದರೆ ಪಾಠ ಕಲಿಯಲೇ ಬೇಕಾಗುತ್ತದೆ.! ಪಾಠ 
ಕಲಿಯುವುದಿಲ್ಲ ಎಂದು ಮೊಂಡು ಮಾಡಿದರೆ ಅವರು ಆ ಊರಿನಲ್ಲಿರುವಂತಿಲ್ಲ., ಉನ್ನತ 

ವಿದ್ಯಾಭ್ಯಾಸ ಮೂಡಲು ಬೇರೆ ಪಾಠ ಕಲಿಯಲು ಮತ್ತೊಂದು ಊರಿಗೆ ಗುಳೆ ಹೋಗ 
' ಬೇಕಾಗುತ್ತದೆ! 
ಈ 'ಗುರು' ವಾಗುವುದು, 'ಪಾಠ ಕಲಿಸುವುದು' ತನ್ಮೂಲಕ ಈ ಗುರು ನಾನು ಪೂಜ್ಮಪಾದನೆಂದು 
ಸಾರಿ ಶರಣ ಸಂಕುಲವನ್ನು ಹೆಚ್ಚಿಸುವುದು ಮನೆ, ಕುಟುಂಬ, ಹಳ್ಳಿ ಎಂದು ಭಾವಿಸುವುದು 
ತಪ್ಪು. ಇದು ಸಿನಿಮಾ, ರಾಜಕೀಯ ರಂಗದಲ್ಲಿ ಅದ್ಭುತವಾಗಿ ವ್ಯಾಪಿಸಿಬಿಟ್ಟಿದೆ. ಸಿನಿಮಾ 
ಅಥವಾ ರಾಜಕೀಯ ರಂಗದಲ್ಲಿ ಓಬ್ಬ ನಟ ಅಥವಾ ನೇತಾರ ನಿಧಾನವಾಗಿ ಮೇಲೇರಿ 
ಸ್ಥಾನಭದ್ರ ಮಾಡಿಕೊಂಡ ಎಂದರೆ, ತನ್ನ ಹಿಂದೆ ಒಂದಷ್ಟು ಜನ ಪರಾಕು ಪಂಪು 
ಒತ್ತುವವರನ್ನು ಇಟ್ಟುಕೊಂಡ ಎಂದರೆ ಮುಗಿಯಿತು. ಅವನು ಬರಿ ಗುರುವಲ್ಲ! ಗುರುಬ್ರಹ್ಮ 
ಗುರುವಿಷ್ಣು ಗುರುರ್ದೇವೋ ಮಹೇಶ್ವರಃ ! ಬ್ರಹ್ಮ, ವಿಷ್ಣು ಮಹೇಶ್ವರ ಎಂಬ ಹೆಸರುಗಳು 
ಹಳಸಲಾಗಿರುವುದರಿಂದ ಪರಾಕು ಪಂಪು ಒತ್ತುವ ಮಂದೆ ಇಂಥ ನಟ ಅಥವಾ ನಾಯಕನನ್ನು 
ಮೇಡಂ, ಅಣ್ಣಾವರು, ಬುದ್ಧಿಯವರು ಎಂದು ಬೇರೆ ಬೇರೆ ಹೆಸರುಗಳನ್ನು ಚಲಾವಣೆಗೆ 
ತಂದುಬಿಡುತ್ತಾರೆ. ಈ ಮಂದೆ ತೋರಿದ ದಾರಿಯಲ್ಲೆ ಸಾಗಬೇಕು ಇತರರು ಮುಂದೆ ಮುಂದೆ! 
ಹೀಗೆ ನೀವು ಸಂಬೋಧನೆ ಮರೆತು ಅಗೌರವಯುತವಾಗಿ ಇಂಥ ಗುರುವಿನ ಬಳಿ ಮುಗ್ದವಾಗಿ 
ವರ್ತಿಸಿದರೂ ನಿಮ್ಮ ಕೆನ್ನೆ ಉಳಿಯುವ ಸಂಭವ ಕಡಿಮೆ! ಮೊದಲೇ ಮೂಳೆ ಡಾಕ್ಟರನ್ನು 
ಮಾತಾಡಿಸಿ ಬಂದಿರಬೇಕು! ಇಂಥ ರಾಜಕೀಯ ಗುರುಗಳು, ಸಿನಿಮಾ ಗುರುಗಳು 
ಕುಮಾರವ್ಕಾಸನು ಕೃಷ್ಣನನ್ನು ಬಣ್ಣಿಸುವಾಗ ಅವನ ಸರ್ವ ಶಕ್ತತೆಯನ್ನು ತಿಳಿಸಲು 
'ಒಲಿದವರನುಜ್ಜೀಈವಿಸುವ, ಮುನಿದರೆ ಹಣೆಯ ಬರಹವ ತೊಡೆವ' ಎಂದು ಹೇಳುವ 
ಹಾಗೆಯೇ ಈ ಮಹಾಶಯರು ಲೀಲಾವಿಹಾರಿ ಶಕ್ತಿಗಳಾಗಿ ಬಿಡುತ್ತಾರೆ ಇಂಥ ಗುರುಗಳನ್ನು 
ಪದಚ್ಕುತರನ್ನಾಗಿ ಮಾಡುವುದು ಅಷ್ಟೊಂದು ಸುಲಭದ ಮಾತಲ್ಲ. ಈ ಗುರುಗಳು 
ಎಂಥೆಂಥವರಿಗೆ ಏನೇನು ಪಾಠ ಕಲಿಸಿದ್ದಾರೆ ಎಂಬುದನ್ನು ತಿಳಿಯಲು, ಕಲಿತವರ ಬಳಿಯೇ 
ಹೋಗಬೇಕು. ಆದರೆ ಆ ಕಲಿತವರು ಇರಬೇಕಲ್ಲ ಈ ಭೂಗ್ರಹದ ಮೇಲೆ! 


ಆದ್ದರಿಂದಲೇ ಈ 'ಗುರು' ಸ್ಥಾನದಿಂದ 'ಈ ಪಾಠ ಕಲಿಸುವ' ಕೆಲಸದಿಂದ ಈ ಮಹಾರಾಯರು 
ಕೆಳಗಿಳಿದು ಬರುವ ತನಕ ನಮ್ಮ ಮೋಕ್ಸ ಸಾಧ್ಯವಿಲ್ಲ. ಈ ಪಾಠ ಕಲಿಸುತ್ತೇನೆ ಎಂಬ 
ಮಹದಾಶೆಯಿಂದ ಮಹಾವ್ಯಕ್ತಿಗಳಾಗ ಬಯಸುವವರು, ಜಗದ್ಗುರುಗಳಾಗ ಬಯಸುವವರು 
ಮೊದಲು ಸಾಮಾನ್ಯರಲ್ಲಿ ಸಾಮಾನ್ಯನಾಗಿ ನಾನು ಹುಟ್ಟಿರುವುದು, ಕಲಿಸುವುದಕ್ಕಲ್ಲ 
ಕಲಿಯುವುದಕ್ಕೆ ಎಂಬ ಅರಿವು, ವಿನಯ ಮೂಡಬೇಕು. ನಮ್ಮ ಇಂದಿನ ಅನಂತಕೋಟಿ 
ಅಪಾಯಗಳಿಗೆ ದುಃಖಗಳಿಗೆ ಇಂಥ ಗುರುಗಳು, ಇಂಥ ಪಾಠ ಕಲಿಸುವವರು ಪೈಪೋಟಿ 
ಮಾಡುವಷ್ಟು ಜನ ನಮ್ಮ ರಾಜಕೀಯ, ಸಾಮಾಜಿಕ ಕ್ಷೇತ್ರಗಳಲ್ಲಿದ್ದರೂ ನನಗೆ ಅಪರೂಪವಾಗಿ 
ಗಾಂಧೀಜಿ ಅಪವಾದವಾಗಿ ಕಾಣಿಸುತ್ತಾ ರೆ. ಏಕೆಂದರೆ ಅವರು ಯಾರಿಗೂ ಪಾಠಕಲಿಸುತ್ತೇನೆ 
ಎಂದು ಪಂಥ ಕಟ್ಟಿದವರಲ್ಲ. ಬದಲಾಗಿ ಸದಾ ನಾನು ಏನು ಕಲಿಯಬೇಕು ಎಂದು 

ಕಲಿಯುತ್ತಲೇ ಬೆಳೆದವರು. ಚಿಕ್ಕ ವಯಸ್ಸಿನಿಂದ ಅವರಿಗೆ ಕಲಿಯುವುದೇ ಗೀಳು. ಹರಿಶ್ಚಂದ್ರ 
ನಾಟಕವಾಗಿರಬಹುದು ಶ್ರವಣನ ಪಿತೃಭಕ್ತಿಯಾಗಿರಬಹುದು. ಬೆಳೆಯುತ್ತಾ ಬಂದಂತೆ 
ಥೋರೋ, ಟಾಲ್ಸ್‌ಟಾಯ್‌ರಿಂದ ಕಲಿತರು. ರಸ್ಕಿನ್‌ನ ಅನ್‌ಟುದಿಲಾಸ್ಟ್‌ನಿಂದ ಕಲಿತರು. 
ಭಗವದ್ಗೀತೆಯಿಂದ ಕಲಿತರು. ಕಲಿತು, ಸಾಧ್ಯವಾದಷ್ಟು ಅದನ್ನು ರಕ್ತಗತ ಮಾಡಿಕೊಂಡರು. 
ಯಾರೋ ತಮಿಳುನಾಡಿನ ಹೆಂಗಸು ಉಡಲು ಒಂದೇ ಸೀರೆ ಇರುವುದು ಎಂಬುದರಿಂದಲೂ 
ಗಾಂಧಿ ಕಲಿತರು. ವಿದೇಶದಲ್ಲಿ ಓದಿ ಬಂದ ಗಾಂಧಿ ಸೂಟ್‌ವಾಲಾ ಆಗಿ ಮೆರೆಯದೆ ಬದುಕನ್ನೇ 
ಪ್ರಯೋಗಗಳಿಗೆ ಒಡ್ಡಿ ಏನೇನು ಕಲಿಯಬಹುದು ಎಂದು ಲೆಕ್ಕ ಹಾಕಿದರು. ಹೀಗೆ ಕಲಿತಿದ್ದರ 
ಪರಿಣಾಮವಾಗಿ ಅವರಿಗೆ ಯಾರಿಗೂ ಪಾಠ ಕಲಿಸಬೇಕು ಅನ್ನಿಸಲಿಲ್ಲ. ಹಾಗೆ ನೋಡಿದರೆ 
ವಸಾಹತುಶಾಹಿ ಬ್ರಿಟಿಷರಿಗೂ ಪಾಠ ಕಲಿಸಬೇಕು ಎಂಬ ಧೋರಣೆ ತಾಳಲಿಲ್ಲ. ಅಹಿಂಸೆ, 
ಸತ್ಕಾಗ್ರಹ ಎಂಬ ಜೀವನ ಶೈಲಿಯ ಮೂಲಕ ಬ್ರಿಟಿಷರ ಮನಃಪರಿವರ್ತನೆ, ಮತ್ತು ಅರಿವು 
ಉಂಟು ಮಾಡುವುದು ಅವರ ಅತ್ಯಂತ ಮುಖ್ಯ ಕಾಳಜಿಯಾಗಿತ್ತು. ಬ್ರಿಟಿಷರಿಗೆ ಅರಿವು 
ಬರುವುದೆಂದರೆ ಭಾರತೀಯರ ನೈಸರ್ಗಿಕ ಸ್ವಾತಂತ್ಮವನ್ನು ಗೌರವಿಸುವುದು. ಗಾಂಧಿ ಹೀಗೆ 
ಕಲಿತು ನಡೆಯುವುದರ ಮೂಲಕವೇ ಮಹಾತ್ಮವನ್ನಿಸಿಕೊಂಡರು. ಅವರಿಗೆ ಭಾರತದ 
ಗುರುವಾಗಬೇಕು, ಜಗತ್ತಿನ ಗುರುವಾಗಬೇಕು ಎಂಬ ಆಶಯ ಇದ್ದಂತೆ ಕಾಣುವುದಿಲ್ಲ. 
ಬದಲಾಗಿ ಮಣ್ಣಿನ ಸತ್ತ್ವ ಹೀರಿಕೊಂಡವು ಎತ್ತರ ಬೆಳೆಯುವಂತೆ, ಎಲ್ಲಾ ಧರ್ಮ, ವ್ಯಕ್ತಿಗಳು, 
ಬದುಕಿನಿಂದ ಎಲ್ಲವನ್ನೂ ಹೀರಿಕೊಂಡು ಎತ್ತರದ ಮನುಷ್ಯ್ಕರಾದರು. 


ಹೀಗೆ ಯಾರು ಕಲಿಯುವುದಕ್ಕೇ. ಪ್ರಥಮ ಪ್ರಾಶಸ್ತ್ಯ ಕೊಡುತ್ತಾರೋ ಅವರು ನೋಡು 
ನೋಡುತ್ತಲೆ ಎತ್ತರ ಬೆಳೆದು ಬಿಡುತ್ತಾರೆ. ಕಲಿಯಲೆಂದೇ ಹುಟ್ಟಿದ್ದೇನೆ ಎಂದು ಭಾವಿಸಿದ 
ಅಂಬೇಡ್ಕರ್‌ ಬೆಳೆದ ಎತ್ತರ, ಅರವಿಂದರ ಎತ್ತರ ಯಾವ ಗುರುವಿಗೆ ಕಡಿಮೆ? ನೆಹರೂ 
ಕೂಡಾ ಕಲಿಯುವುದರಲ್ಲಿ ಮಜ್ಜರಾಗಿದ್ದರು. ಆದರೆ ಅವರು ಕೊಂಚ ಸರಿಯಾಗಿ 
ಕಲಿಯದಿದ್ದುದರಿಂದ ಗ್ರಾಮೀಣ ಭಾರತ ಕುಸಿದು, ನಗರ ಭಾರತದ ಕಾಂಕ್ರೀಟ್‌ಕಾಡು ಬೆಳೆದಿದೆ 
ಎಂದು ತಜ್ಞರು ಅಂದಾಜು ಮಾಡುವುದು ಸರಿಯಿರಬಹುದು! ಏನೇ ಆಗಲಿ ನಮ್ಮ ರಾಜಕೀಯ 
ಕ್ಷೇತ್ರದಲ್ಲಿ ಗುರು ಪಾತ್ರದಲ್ಲಿ ಇರುವವರು ಇನ್ನಾದರೂ ಇತರರಿಗೆ ಪಾಠ ಕಲಿಸುವುದನ್ನು 
ಬಿಟ್ಟು, ತಾವು ಸರಿಯಾಗಿ ಬುಡಮಟ್ಟದಿಂದ ಕಲಿಯುವ, ಕಲಿತಿದ್ದನ್ನು ಅರಗಿಸಿಕೊಳ್ಳುವ 
ಪರಿಪಾಠ ಬೆಳೆಯಬೇಕು. ನಾನಾ ತಂತ್ರ ಬಳಸಿ ಸಮಯ ಕಾದು ಪಾಠ ಕಲಿಸಿ ನಲಿಯುತ್ತೇನೆ 
ಎಂಬ ರಾಜಕಾರಣದ ಗುರುಗಳು, ತನ್ನ ನಾಡು, ತನ್ನ ದೇಶದ ಪಾಡು ಏನಾಗಿದೆ ಎಂಬುದನ್ನು 
ಯೋಚಿಸುವುದಿಲ್ಲ. ಈ ಪಾಠ ಕಲಿಸುವ ಸೇಡಿಗಾಗಿ ನಾಡು, ದೇಶದ ಎಲ್ಲಾ ಸಂಪತ್ತು ನನಗೆ 
ಇರಲಿ ಎಂದು ವಿಚಿತ್ರ ಶಕ್ತಿ ಸಂಪಾದಿಸಲು ಹವಣಿಸುತ್ತಾರೆ ಎಂಬುದಕ್ಕೆ ಕಣ್ಣಿಗೆ ಕಾಣುವ 
ಸಾವಿರಾರು ಉದಾಹರಣೆಗಳಿವೆ. 

ಈ ಗುರುಭಾವ ವ್ಯಕ್ತಿಗಳಲ್ಲಿ ದೇಶದ ನಾಯಕರಲ್ಲಿ ಇದ್ದರೆ ಯಾವ ಅರಾಜಕತೆ, ಅಶಾಂತಿ, 

ಹಿಂಸೆ, ಅತ್ಯಾಚಾರಗಳಿಗೆ ಎಡೆಯಾಗುತ್ತದೆಯೋ ಹಾಗೆ ಇದು ಅಂತರರಾಷ್ಟ್ರೀಯ 
ವಲಯದಲ್ಲಿರುವ ಎಲ್ಲಾ ಬೃಹತ್‌ ದೇಶಗಳಿಗೂ, ಶಕ್ತಿ ಶಾಲಿ ದೇಶಗಳಿಗೂ ಅನ್ವಯಿಸುತ್ತದೆ. 
ಜರ್ಮನ್‌ ರಕ್ತವೇ ಶ್ರೇಷ್ಠ ಎಂದು ಜಗತ್ತಿಗೆ ಕಲಿಸಲು ಹವಣಿಸಿದ ಹಿಟ್ಲರ್‌ ಏನು ಮಾಡಿದರೂ 
ಜಗದ ಗುರುವಾಗಲಿಲ್ಲ ಈಗ ಎರಡನೇ ಮಹಾಯುದ್ದ ಮುಗಿದ ಬಳಿಕ ಈ ಜಗದ್ಗುರು 
ಪಟ್ಟಕ್ಕಾಗಿ ಅಮೆರಿಕಾ, ರಷ್ಕಾ ಪೈಪೋಟಿ ನಡೆಸಿಕೊಂಡು ಬಂದಿರುವುದು ಈ ಪಾಠ 
ಕಲಿಸಬೇಕೆಂಬ ಗುರುಭಾವ ಹೇಗೆ ತನ್ನ ಪ್ರಭಾವವನ್ನು ಬೀರಿದೆ ಎಂಬುದನ್ನು ಹೇಳುವುದೇ 
ಬೇಡ. ಅಮೆರಿಕಾವಂತೂ ತಾನು ಗುರುವಾಗಿ ಪಾಠ ಕಲಿಸಲು ತುದಿಗಾಲ ಮೇಲೆಯೇ ನಿಂತಿದೆ! 
ಭಾರತ ಅಣುಶಕ್ತಿ ಸ್ಫೋಟಿಸಿದರೆ ಅಮೆರಿಕಾ ಆರ್ಥಿಕ ದಿಗ್ಬಂಧನಗಳನ್ನು ಹೇರಿ, ಭಾರತಕ್ಕೆ 
ಪಾಠ ಕಲಿಸಲು ಚಿಂತಿಸುತ್ತದೆ! ತಾನು ಗುರುವಾಗಿ ಗಳಿಸಿರುವ ಶಕ್ತಿಯಿಂದ ಯಾವ ರಾಷ್ಟ್ರಕ್ಕೆ 
ಬೇಕಾದರೂ ಪಾಠ ಕಲಿಸಲು ಅಮೆರಿಕಾ ಮುಂದಾಗಿಬಿಡುತ್ತದೆ. ಇದನ್ನೇ ನಾವು 
ವಿರೋಧಿಸಬೇಕಾಗಿರುವುದು. ಈ ಗುರುಭಾವ ಮತ್ತು ಪಾಠ ಕಲಿಸುವ ಬುದ್ದಿಯನ್ನು ದೇಶಗಳು, 
ನಾಯಕರು, ವ್ಯಕ್ತಿಗಳು ಮೊದಲು ಬಿಡಬೇಕು. 


ನಾವು ಯಾವಾಗ ಈ ಗುರು ಪದವಿಯ ಸೊಕ್ಕಿನಿಂದ ಕೆಳಗಿಳಿದು, ಪಾಠ ಕಲಿಸಬೇಕೆಂಬ 
ಅಹಂಕಾರದಿಂದ ಹೊರಗೆ ಬಂದು, ನಾವು ಈ ಜಗತ್ತಿಗೆ ಬಂದಿರುವುದೇ ಎಷ್ಟೊಂದು ಪಾಠ 
ಕಲಿಯಲು ಎಂದುಕೊಳ್ಳುತ್ತೇವೆಯೋ, ಪಾಠ ಕಲಿಯುವವನಿಗೆ ಇರಬೇಕಾದ ಕುತೂಹಲ, 
ಬೆರಗು, ವಿನಯಗಳನ್ನು ರೂಢಿಸಿಕೊಳ್ಳುತ್ತೇವೆಯೋ ಆಗ ಈ ಲೋಕವೇ ಒಂದು ಪಾಠ 
ಶಾಲೆಯಾಗುತ್ತದೆ. ನಾವು ಕಲಿಯಬೇಕಾದ ಮೊದಲ ಪಾಠ 'ಎನಗಿಂತ ಕಿರಿಯರಿಲ್ಲ' ಎಂಬುದು. 
ಹೀಗೆ ಅಂದು ಕೊಂಡಾಗ ನಾವು ತಲೆಯ ಮೇಲೆ ಹೊತ್ತುಕೊಂಡು ಇನ್ನೊಬ್ಬರಿಗೆ ಕಲಿಸಬೇಕೆಂಬ 
ಧರ್ಮವನ್ನು ಕೆಳಗಿಳಿಸಿ, ನಾವು ಸಾಮಾನ್ಕರಾದರೆ, ಆ ಸಾಮಾನ್ಯ ರೂ ಗುರುಗಳಾಗಿ 
ಕಾಣಿಸುತ್ತಾರೆ. ಹೀಗೆ ತಲೆಯ ಮೇಲೆ ಹೊತ್ತುಕೊಂಡು ಬಂದಿದ್ದ ಕ್ರೆ ಸ್ತ ಧರ್ಮವನ್ನು ಕೆಳಗಿಳಸಿ 
ಜಾನಪದರ ಮಧ್ಯೆ ಬೆರೆಯಲು ವೆರಿಯರ್‌ ಎಲ್ಬಿನ್‌ರಿಗೆ ಸಾಧ್ಯವಾದದ್ದು ಈ ಗುರುಭಾವವನ್ನು 
ತಮ್ಮ ಅಂತರಾಳದಿಂದ ಬೇರು ಸಹಿತ ಕಿತ್ತು ಹಾಕಿದ್ದರಿಂದ! ಇಲ್ಲದಿದ್ದರೆ ಗಿಡ ಮರ ನದಿ 
ಬೆಟ್ಟಗಳ ಮಧ್ಯೆ ತಾದಾತ್ಮ ಹೊಂದಿದ್ದ ಜನಗಳು ಆಕಾಶ ನೋಡುತ್ತ ಪರಲೋಕದಲ್ಲಿರುವ 
ತಂದೆಯನ್ನು ಧ್ಯಾನಿಸುತ್ತಾ, ಯಾವುದು ಪಾಪ ಎಂದು ಹೊಸದಾಗಿ ಅರ್ಥಮಾಡಿಕೊಂಡು 
ಕ್ಸಮೆ ಕೇಳುತ್ತಾ ಕಾಲ ಕಳೆಯಬೇಕಾಗುತ್ತಿತ್ತು. ಈ ಗುರು ಭಾವದಿಂದ ಮುಕ್ತರಾಗಿದ್ದರಿಂದ 
ನಿಸರ್ಗದ ಈ ಜಾನಪದರೂ ಮುಕ್ತರಾದರು! ಈ ಪಾಠ ಕಲಿಸುವ ಬುದ್ದಿ ನಾಯಕರಲ್ಲಿ 
ತೊಲಗಿದರೆ ತತಕ್ಷಣವೇ ಅಭಿವೃದ್ಧಿ ಕಾರ್ಯಗಳು ಎಲ್ಲೆಡೆಯೂ ತಲೆ ಎತ್ತಿ ಫಲಕೊಡ 
ತೊಡಗುತ್ತವೆ. ಈ ವರೆಗೆ ಕತ್ತು ಎತ್ತದವರು ಕತ್ತು ಎತ್ತಿ ಸುತ್ತಣ ಜಗತ್ತನ್ನು ನೋಡ 


ತೊಡಗುತ್ತಾರೆ. 
ಎಲ್ಲಾ ದೇಶಗಳು ಗುರುವಾಗಿ ಪಾಠ ಕಲಿಸುವ ಹೆಬ್ಬಯಕೆಯನ್ನು ಅತ್ತಕಡೆ ದಬ್ಬಿ ಏನಾದರೂ 


೪೫ 

ಕಲಿಯಬೇಕು ಎಂದು ಅಪೇಕ್ಷಿಸಿದ ತಕ್ಷಣ ಪ್ರತಿಯೊಂದು ದೇಶವೂ ಒಂದು ಸುಂದರ ಶೈಕ್ಷಣಿಕ 
ಕೇಂದ್ರವಾಗುತ್ತದೆ. ಒಂದೊಂದು ಜನಾಂಗವೂ ಒಂದೊಂದು ಸುಸಂಸ್ಕೃತ ಜನಾಂಗವಾಗಿ 
ಕಾಣುತ್ತದೆ. ಇಂಥ ಶಿಕ್ಷಣ ಕೇಂದ್ರವಾದ, ಸಾಂಸ್ಕೃತಿಕ ಕೇಂದ್ರವಾದ ಪ್ರತಿಯೊಂದು ದೇಶವೂ 
ತನ್ನದೇ ಆದ ಪ್ರಾಮುಖ್ಯತೆ ಹೊಂದಿರುತ್ತದೆ. ಆಯಾ ದೇಶದ ಇಂಥ ಪ್ರಾಮುಖ್ಯತೆ 
ಪಡೆದಿರುವ ಕೃಷಿ, ಹೈನುಗಾರಿಕೆ, ಕೈಗಾರಿಕೆ, ತಂತ್ರ ಜ್ಞಾನ, ವಿಜ್ಞಾನ, ಅಧ್ಯಾತ್ಮ, ಸಾಹಿತ್ಯ, 
ಸಂಗೀತ, ಸಂಸ್ಕೃತಿ-ಇಂಥ ಏನನ್ನಾದರೂ ಕಲಿಯಲು, ವಿನಿಮಯಿಸಿಕೊಳ್ಳಲು ಈ ಜಗತ್ತಿನ 
ಎಲ್ಲಾ ದೇಶಗಳ ಮಧ್ಯೆ ವಿಪುಲ ಅವಕಾಶವಿರುವುದರಿಂದ ಯಾರು ಯಾವ ದೇಶಕ್ಕೆ ಬೇಕಾದರೂ 
ಭಯಮುಕ್ತರಾಗಿ ಪ್ರೀತಿಯಿಂದ ಶೈಕ್ಸಣಿಕ ಪ್ರವಾಸ ಮಾಡಬಹುದು! ಹೀಗೆ ಶೈಕ್ಸಣಿಕ ಪ್ರವಾಸ 
ಮಾಡುವವರನ್ನು ತಮ್ಮ ದೇಶಕ್ಕೂ ಬರಲು ಆಹ್ವಾನಿಸಬಹುದು! ಹೀಗೆ ಸಮಾನತೆ, ಗೌರವ, 
ಪ್ರೀತಿ, ಅರಿವು ಎಲ್ಲೆಡೆಯೂ ಬರಲು ಇರುವ ಏಕೈಕ ದಾರಿಯೆಂದರೆ ನಮ್ಮ ಎದೆಯಲ್ಲಿ 
ನಾನಾ ರೂಪವಾಗಿ ಕೂತು ಅಟ್ಟಹಾಸದಿಂದ ಮೆರೆಯುತ್ತಿರುವ ಗುರುವನ್ನು ಸ್ಥಾನಚ್ಕುತನನ್ನಾಗಿ 
ಮಾಡಿ, ನಿರ್ನಾಮ ಮಾಡಬೇಕು. ಇನ್ನೊಬ್ಬರಿಗೆ ಪಾಠ ಕಲಿಸುವ ಚಟ ಹತ್ತದಂತೆ ಬುದ್ದಿ 
ಜಾಗರೂಕವಾಗಿರುವಂತೆ ಎಚ್ಚರವಹಿಸಬೇಕು. 

ಇಲ್ಲದಿದ್ದರೆ ಎಲ್ಲೋ ಗುಂಡಿನ ಆರ್ಭಟದ ಪಾಠ ಕೇಳಿಸುತ್ತದೆ. ಎಲ್ಲೋರಕ್ತ ಪಾತದ ಧಾರೆ 
ಧಾರೆ ಕಾಣಿಸುತ್ತದೆ. ಯಾರೋ ಶೋಕರಾಗ ಹಾಡುತ್ತಿರುತ್ತಾರೆ. 


ಹೋರಾಟ, ದ್ವಂದ್ವ, ಬದಲಾವಣೆ 

6 
ಯಾವುದನ್ನು ಎಷ್ಟು ಪ್ರಮಾಣದಲ್ಲಿ ಹೇಗೆ, ಎಲ್ಲಿ ಬಳಸಬೇಕು ಅನ್ನುವ ಮಾನಸಿಕ ತುಮುಲ 
ಯಾವಾಗಲೂ ಇದ್ದೇ ಇರುತ್ತದೆ. ಆ ತರದ ಹೋರಾಟ, ದ್ವಂದ್ವ, ಬದಲಾವಣೆಗಳು ಎಲ್ಲ ಕಾಲಕ್ಕೂ ; 
ನಡೆಯುತ್ತವೆ. ಒಮ್ಮೆ ತೀವ್ರವಾಗಿ, ಮತ್ತೊಮ್ಮೆ ಸೌಮ್ಯವಾಗಿ, ಮಗುದೊಮ್ಮೆ ನಮಗೆ 
ಗೊತ್ತಿಲ್ಲದಂತೆ ಬದಲಾವಣೆಗಳು ಆಗುತ್ತಿರುತ್ತವೆ. ಇವತ್ತಿನ ಸಂದರ್ಭದಲ್ಲಿ ನಮ್ಮ ಸ್ಥಿತಿ 
ತೀವ್ರವಾಗಿರುವುದರಿಂದ ಬೇಗ ಬೇಗ ನಮ್ಮ ಗಮನ ಸೆಳೆಯುತ್ತವೆ. ಈ ರೀತಿಯ ಒತ್ತಡಗಳು 
ನಮ್ಮ ಕಣ್ಮುಂದೆ, ಮನಸ್ಸಿಗೆ ಕಾಣುತ್ತಿರುತ್ತವೆ. ಏನು ಆಗಬಾರದಿತ್ತು? ಏನೋ ಆಗ್ತಾ ಇದೆ 
ಅನ್ನುವ ಭಯ. ಆದರೆ ಅದು ಬದಲಾವಣೆಯಾಗುತ್ತಲೇ ಇರುತ್ತದೆ. 


ಆರ್‌. ಎಂ. ಹಡಪದ 
(ಶತಮಾನದಂಚಿನಲಿ : ೧೯೯೯) 

॥ 
; 


e's ಪರಿಚಯ 
eee Da 


ಇಸ್ಲಾಂ ಧರ್ಮದ ಅರ್ಥವ್ಯವಸ್ಥೆ 


ರಂಜಾನ್‌ ದರ್ಗಾ 


ನೀವು ಬ್ಯಾಂಕಿನಲ್ಲಿ ಹಣವನ್ನು ಠೇವಣಿ ಇಟ್ಟರೆ, ಅದು ಐದು ವರ್ಷಗಳಲ್ಲಿ ಡಬಲ್‌ ಆಗುವುದು. 
ಇದೇ ಲೆಕ್ಕದ ಪ್ರಕಾರ ಒಂದು ಕಲ್ಪನೆ ಮಾಡೋಣ. ಇಂದು ಒಂದು ಹೋಟೆಲ್‌ ಊಟದ 
ಬೆಲೆ ೨೫ ರೂಪಾಯಿಯಾದರೆ ಐದು ವರ್ಷಗಳ ನಂತರ ೫೦ ರೂಪಾಯಿ ಆಗುವುದು. ಹತ್ತು 
ವರ್ಷಗಳ ನಂತರ ನೂರು ರೂಪಾಯಿ ಆಗುವುದು. ಹೀಗೆ ಲೆಕ್ಕ ಮಾಡುತ್ತ ಹೋದರೆ ನೂರು 
ವರ್ಷಗಳ ನಂತರ ಒಂದು ಹೋಟೆಲ್‌ ಊಟದ ಬೆಲೆ ೨,೬೨, ೧೪,೪೦೦ ರೂಪಾಯಿ 


ಆಗುವುದು! 


ಇದಕ್ಕೆ ಏನಾದರೂ ಅರ್ಥವಿದೆಯೆ? ಆದರೆ ಎಲ್ಲ ದೇಶಗಳ ಅರ್ಥಶಾಸ್ತ್ರ ಇಂಥ ಮೂರ್ಯ 
ಲೆಕ್ಕದ ಮೇಲೆಯೇನಿಂತಿದೆ. ಅರ್ಥಶಾಸ್ತ್ರಕ್ಕೆ ಬಡ್ಡಿಯೇ ಬುನಾದಿಯಾದರೆ ತೃತೀಯ ಜಗತ್ತಿನ 
ರಾಷ್ಟ್ರಗಳೆಲ್ಲ ಐ.ಎಂ.ಎಫ್‌ ಮತ್ತು ವಿಶ್ವ ಬ್ಯಾಂಕಿನ ಗುಲಾಮಗಿರಿಯಲ್ಲಿ ಬದುಕಬೇಕಾಗುವುದು. 
ಈ ರೀತಿ ಎಲ್ಲವನ್ನೂ ಬಡ್ಡಿ ಹಡೆಯುವ ಹಣದ ಮೂಲಕವೇ ನೋಡುತ್ತ ಹೋದರೆ 
ಲೋಕದ ಸರ್ವನಾಶ ಬೇಗನೆ ಆಗುವುದರಲ್ಲಿ ಸಂಶಯವಿಲ್ಲ. ಏಕೆಂದರೆ ಶ್ರೀಮಂತ ದೇಶಗಳು 
ಇಂಥ ಲೆಕ್ಕಾಚಾರದ ಮೇಲೆಯೇ. ಬಡದೇಶಗಳಿಗೆ ಬಿಲಿಯನಗಟ್ಟಲೆ ಡಾಲರುಗಳ ಸಾಲ 
ಕೊಟ್ಟು ಅವುಗಳ ಸಂಪನ್ಮೂಲಗಳ ಸುಲಿಗೆ ಮಾಡುತ್ತವೆ. ಇಂದು ಜಗತ್ತಿನ ಬಹು ಪಾಲು 
ಬಡ ರಾಷ್ಟ್ರಗಳು ದಿವಾಳಿಯ ಅಂಚಿನಲ್ಲಿವೆ. 

ಕುಡಿತ, ಜೂಜಾಟ, ಮಾದಕ ದ್ರವ್ಯಗಳ ಚಟ, ವಿಕೃತ ಕಾಮ, ಹಿಂಸೆ, ಕೊಲೆ, ಸುಲಿಗೆ, 
ದರೋಡೆ ಮುಂತಾದ ಅನಿಷ್ಟಗಳಿಂದ ತುಂಬಿದ ಸಮಾಜದಲ್ಲಿ ಜನ ಟಿ.ವಿ., ಸಿನಿಮಾಗಳು 
ಸೃಷ್ಟಿಸುವ ಭ್ರಮಾಲೋಕದಲ್ಲಿ ಬದುಕುತ್ತಿದ್ದಾರೆ. ಅರಣ್ಯ ನಾಶ, ನೆಲ-ಜಲ-ವಾಯು 
ಮಾಲಿನ್ಯದಿಂದಾಗಿ ಇಡೀ ಜಗತ್ತು ಕಸದ ತೊಟ್ಟಿಯಂತಾಗುತ್ತಿ ದೆ. ಎಲ್ಲದಕ್ಕೂ ಹಣವೇ 
ಮುಖ್ಯವಾಗಿ ಮಾನವ ಸಂಬಂಧಗಳು ಯಾಂತ್ರಿ ಕವಾಗುತ್ತಿವೆ. ಮನುಷ್ಯ ತಲ್ಲಣಗೊಂಡಿದ್ದಾನೆ. 
ತಾನೇನು ಮಾಡುತ್ತಿದ್ದೇನೆ ಎಂಬುದರ ಅರಿವೇ ಅವನಿಗೆ ಇಲ್ಲದಂತಾಗಿದೆ. ಅನೇಕ ಅಸಹಾಯಕ 
ಯುವತಿಯರಿಗೆ ಮ್ಶೆ ಮಾರಿ ಬದುಕುವುದೊಂದೇ ಮಾರ್ಗ ಉಳಿದಿದೆ. ಮಾನಭಂಗ, 
ಗುಂಪುಘರ್ಷಣೆ, ಕೋಮು ಗಲಭೆ, ಜನಾಂಗ ಹತ್ಯೆ ಯುದ್ಧ, ಬಾಂಬ್‌ ಸಿಡಿತ-ಇವೆಲ್ಲ 

ಲೋಕದ ದಿನಚರಿಯಲ್ಲಿ ಸೇರಿಬಿಟ್ಟಿವೆ. 


ಪ್ರದೇಶಗಳು ಮತ್ತು ದೇಶಗಳು ಸ್ಥ ಸ್ವಯಂ ಪರಿಪೂರ್ಣ ಉತ್ಪಾದನಾ ವ್ಯವಸ್ಥೆ ಹೊಂದಿ, 
ಬಡ್ಡಿ ಇಲ್ಲದ ಅರ್ಥಶಾಸ್ತ್ರ ದ ಹಿನ್ನೆಲೆಯಲ್ಲಿ ಆರ್ಥಿಕ ವ್ಯವಸ್ಥೆ ಅಸ್ತಿ ತ್ವದಲ್ಲಿ ಬಂದಾಗ ಮಾತ್ರ 
ನೆಮ್ಮದಿಯ ಬದುಕನ್ನು ಕಾಣಲು ಸಾಧ್ಯ. ಇದನ್ನು ಸಾಧಿಸುವುದಕ್ಕಾಗಿ ಅರ್ಥಶಾಸ್ತ್ರದ 
ವ್ಯಾಖ್ಯಾನವನ್ನೇ ಬದಲಿಸಬೇಕಾಗಿದೆ. ಅರ್ಥಶಾಸ್ತ್ರವೆಂಬುದು ನೈತಿಕ ತಳಹದಿಯ ಮೇಲೆ 
ಸರಳ ಸುಂದರವಾದ ಸಮರ್ಥ ಸಮಾಜ ನಿರ್ಮಾಣ ಮಾಡುವ ಗುರಿಯನ್ನು ಹೊಂದಿರಬೇಕು. 
ನಿಯಮಿತವಾದ ಸಂಪನ್ಮೂಲಗಳಿಂದ ಇಡೀ ಜನ ಸಮುದಾಯದ ಜೀವನಾವಶ್ಯಕವಾದ 
ಬೇಡಿಕೆಗಳನ್ನು ಮಾತ್ರ ಈಡೇರಿಸಲು ದಾರಿ ತೋರಿಸುವಂಥದ್ದೇ ಳಸೂಶಾಸ್ಯ ಎಂಬುದು 
ಅರ್ಥಶಾಸ್ತ್ರದ ವ್ಯಾಖ್ಯ್ಕಾ ನವಾಗಬೇಕು. 


ಇದನ್ನು ಸಾಧಿಸಿದರೆ ಪ್ರತಿಯೊಬ್ಬ ಮಾನವ ಹೊ ಚ ಮಿನ ಹಾಗೆ, ಗಾಂಧೀಜಿಯ ಹಾಗೆ; 
ಮುಹಮ್ಮದ್‌ ಪೈಗಂಬರರ (ಸ) (ಕ್ರಿ.ಶ ೫೭೦-೬೩೨) ಹಾಗೆ ಬದುಕುವುದನ್ನು ಕಲಿಯಬೇಕು. 
"ಅನ್ನದೊಳಗೊಂದಗುಳ, ಸೀರೆಯೊಳಗೊಂದೆಳೆಯ, ಹೊನ್ನಿನೊಳಗೊಂದೊರೆಯ ಇಂದಿಂಗೆ 
ದಾಳಿಂಗೆ ಎಂದಡೆ, ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ ಕೂಡಲಸಂಗಮದೇವಾ" ಎಂದು 
ಬಸವಣ್ಣನವರ ಹಾಗೆ ಹೇಳುವ ಧೈರ್ಯ ಬರಬೇಕು. ಬಡ್ಡಿಯ ನಿಷೇಧವಾಗಬೇಕು. ಅದರ 
ಅಸ್ತಿತ್ವ ಅತ್ಯಂತ ಅವೈಚಾರಿಕವಾಗಿರುವುದರಿಂದ ಅದನ್ನು ನಾಶಗೊಳಿಸುವವರೆಗೆ ಜಗತ್ತಿನಲ್ಲಿ 
ಕ್ರೌರ್ಯವನ್ನು ಹೊಡೆದೋಡಿಸಲು ಸಾಧ್ಯವೇ ಇಲ್ಲ. 


ಬಡ್ಡಿಯು ನಾಶವಾಗಬೇಕಾದರೆ ನಮ್ಮ ಹಳ್ಳಿಗಳು ಮತ್ತು ದೇಶ ಸ್ತ್ರಿಯಂ ಪರಿಪೂರ್ಣತೆಯ 
ದಾರಿಯಲ್ಲಿ ಸಾಗಬೇಕು. ಅತ್ಯವಶ್ಯಕ ವಸ್ತುಗಳನ್ನು ಅತ್ಯವಶ್ಶಕ ಪ್ರಮಾಣದಲ್ಲಿ ಮಾತ್ರ 
ಬಳಸುವಂಥ ಪ್ರಜ್ಞೆ ಬೆಳೆಯಬೇಕು. ಉಳ್ಳವರು ಇಲ್ಲದವರಿಗಾಗಿ ಜಕಾತ್‌ (ಶ್ರೀಮಂತರ 
ಧನದಲ್ಲಿ ಬಡವರ ಪಾಲು) ಕೊಡಬೇಕು. ಪ್ರತಿಯೊಬ್ಬನಿಗೆ ಸಂತ, ಸೂಫಿ ಸಂತ, ಶರಣ 
ಮತ್ತು ದಾಸರ ಹಾಗೆ ಅಪರಿಗ್ರಹ ಭಾವ ಮೂಡಬೇಕು. ಪರೋಪಕಾರವೇ ಮನುಷ್ಯನ 
ಜೀವನದ ಅತಿದೊಡ್ಡ ಗುರಿಯಾಗಬೇಕು. ಒಂದು ಸಮಾಜದ ಆರ್ಥಿಕ ಸಬಲತೆಗೆ ಸರ್ಕಾರದ 
ಹೊಣೆಗಾರಿಕೆ ಇದೆ. ಅದೇ ರೀತಿ ಪ್ರತಿಯೊಬ್ಬರಿಗೂ ತಮ್ಮ ಪಾಲಿನ ಸಾಮಾಜಿಕ ಹೊಣೆ 
ಇರುತ್ತದೆ ಎಂಬುದನ್ನು ಮರೆಯಬಾರದು. ಹಿಂದೆ ಹಳ್ಳಿಗಳಲ್ಲಿ ಮತ್ತು ಅನೇಕ ಪಟ್ಟಣಗಳಲ್ಲಿ 
ಪರಿಚಿತರು ಊಟದ ಸಮಯದಲ್ಲಿ ಭೇಟಿಯಾದಾಗ ಒಬ್ಬ 'ಊಟ ಆಯಿತೆ' ಎಂದು ಕೇಳಿದರೆ, 
ಇನ್ನೊಬ್ಬ 'ಆಯಿತು, ನಿಮ್ಮದಾಯಿತಾ' ಎಂದು ವಿಚಾರಿಸುತ್ತಿದ್ದ. ಒಬ್ಬನ ಹಸಿವು 
ಹಿಂಗಿಸುವುದು ಇನ್ನೊಬ್ಬನ ಸಾಮಾಜಿಕ ಜವಾಬ್ದಾರಿಯಾಗಿತ್ತು. 

ಬದುಕಿನಲ್ಲಿ ಅರ್ಥಶಾಸ್ತ್ರದ ಅರ್ಥವೇ ಬೇರೆಯಾಗುತ್ತದೆ. ಬ್ಯಾಂಕಿನಲ್ಲಿ, ಷೇರು 
ಮಾರುಕಟ್ಟೆಯಲ್ಲಿ, ಮಾರುಕಟ್ಟೆಯಲ್ಲಿ, ಹಾಗೂ ಬೇಡಿಕೆ ಮತ್ತು ಪೂರೈಕೆಯ ಹಿನ್ನೆಲೆಯಲ್ಲಿ 


೪೮ ಸಂಕ್ರಮಣ ೩೨೬ /ಅಕ್ಟೋಬರ ೧೯೯೯ 


AM 


ET 


' ಅದು ವ್ಯವಹರಿಸುವ ರೀತಿಯನ್ನು ನೋಡಿದರೆ 'ಬದುಕಿಗೆ ಏನು ಬೆಲೆ ಇದೆ'? ಎಂಬ ಪ್ರಶ್ನೆ 


ಮೂಡುತ್ತದೆ. ಅರ್ಥಹೀನ ಸಮಾಜವೊಂದು ಉದಯವಾಗುವುದರ ಮುನ್ಸೂಚನೆ ಇದು! 


ನಾವು ಎಲ್ಲ ಧರ್ಮದವರು, ಎಲ್ಲ ಜಾತಿಗಳವರು, ಎಲ್ಲ ವರ್ಗದವರು, ಆಸ್ತಿಕರು ಮತ್ತು 
ನಾಸ್ತಿಕರು, ಜ್ಞಾನಿಗಳು ಮತ್ತು ಅಜ್ಞಾನಿಗಳು ಒಳ್ಳೆಯವರು ಮತ್ತು ಕೆಟ್ಟವರು ಸೇರಿ ಅರ್ಥಹೀನ 
ಸಮಾಜವೊಂದನ್ನು ಸೃಷ್ಟಿಸುತ್ತಿದ್ದೇವೆ ಎನ್ನುವುದಕ್ಕೆ ವರ್ತಮಾನವೇ ಸಾಕ್ಸಿ! ಸದಾ ಲೆಕ್ಕಾಚಾರದ 
ಬದುಕು ಕ್ರೌರ್ಯವನ್ನೇ ಸೃಷ್ಟಿಸುತ್ತದೆ. ಧರ್ಮಗಳು ಸೃಷ್ಟಿಸಿದ ಸಾಮಾಜಿಕ ಜವಾಬ್ದಾರಿಯಿಂದ 
ವಿಮುಖಗೊಳಿಸುತ್ತದೆ. ಇತಿಹಾಸದುದ್ದಕ್ಕೂ ನೋಡಿದಾಗ ಯಾವುದೇ ಧರ್ಮದ ಜನರು 
ತಮ್ಮ ತಮ್ಮ ಧರ್ಮಗಳು ಆದೇಶಿಸಿದ ಸಾಮಾಜಿಕ ಜವಾಬ್ದಾರಿಯನ್ನು ಸಂಪೂರ್ಣವಾಗಿ 
ಪಾಲಿಸಿಲ್ಲ. ಒಂದು ವೇಳೆ ಪಾಲಿಸಿದ್ದರೆ ಇಂಥ ಪರಿಸ್ಥಿತಿ ಬರುತ್ತಿರಲಿಲ್ಲ. 


“ನಿಮಗೆ ಅತ್ಯಧಿಕ ಪ್ರಿಯವಾದುದನ್ನು ದೇವ ಮಾರ್ಗದಲ್ಲಿ ವ್ಯಯಿಸುವ ತನಕ ನೀವು 


ಸಂಕ್ರಮಣ ೩೨೬/ಅಕ್ಟೋಬರ ೧೯೯೯ 


ಪುಣ್ಯಗಳಿಸಲಾರಿರಿ" ಎಂದು ಕುರಾನಿನ ೩ ನೇ ಅದ್ಯಾಯ (ಸೂರಾ) ದ ಸೂಕ್ತ ೯೨ ನೇ ಸೂಕ್ತ 
(ಆಯತ್‌) ತಿಳಿಸುತ್ತದೆ. ದೇವ ಮಾರ್ಗದಲ್ಲಿ ವೃಯಸುವುದೆಂದರೆ: ಸಮಾಜಿಕ 
ಜವಾಬ್ದಾರಿಯನ್ನು ನಿಭಾಯಿಸುವುದು! ಒಬ್ಬನೇ ದೇವ ಅಲ್ಲಾಹ್‌ ಮತ್ತು ಕೊನೆಯ ಪ್ರವಾದಿ 
ಮುಹಮ್ಮದ್‌ (ಸ), ಪ್ರಾರ್ಥನೆ (ನಮಾಜ್‌), ಜಕಾತ್‌, ಉಪವಾಸ ವ್ರತ (ರೋಜಾ) ಹಾಗೂ 
ಮೆಕ್ಕಾಗೆ ಹಜ್‌ ಯಾತ್ರೆ-ಇವು ಇಸ್ಲಾಂ ಧರ್ಮದ ಐದು ಮುಖ್ಯ ಆಧಾರ ಸ್ತಂಭಗಳು. 


ಪ್ರತಿಯೊಬ್ಬ ಮುಸ್ಲಿಂ ಪ್ರತಿವರ್ಷ ತನ್ನ ಸಂಪತ್ತಿನ ಲಕ್ಷಣಗಳಿಗನುಸಾರವಾಗಿ ಶೇಕಡಾ ೨.೫ 
ರಿಂದ ಶೇಕಡಾ ೨೦ ರಷ್ಟು ಭಾಗವನ್ನು ಜಕಾತ್‌ ರೂಪದಲ್ಲಿ ಬಡವರಿಗೆ "ನನ್ನ ಸಂಪತ್ತಿನಲ್ಲಿ 


' ನಿಮ್ಮ ಪಾಲು ಇದು" ಎಂಬ ಭಾವದೊಂದಿಗೆ ಕೊಡಬೇಕು. ಇದಷ್ಟೇ ಅಲ್ಲದೆ ಕಷ್ಟದಲ್ಲಿ 
' ಇರುವವರಿಗೆ, ಬೇರೆಯವರು ಅರಿಯದಂತೆ ದಾನ ಮಾಡಬೇಕು. ಸ್ವಂತಕ್ಕೆ ಸರಳ ಜೀವನ 


ನಡೆಸಬೇಕು ಒಂದು ಅನ್ನದ ಅಗುಳನ್ನೂ ಹಾಳು ಮಾಡಬಾರದು. ಇನ್ನೂ ಸ್ವಲ್ಪ 
ಹಸಿವಿರುವಾಗಲೇ ಮುಹಮ್ಮದ್‌ ಪೈಗಂಬರರ (ಸ) ಹಾಗೆ ಊಟ ಮುಗಿಸಬೇಕು. ವ್ಯಾಪಾರ 
ವ್ಯವಹಾರಗಳಲ್ಲಿ ತೊಡಗುವುದು ಧರ್ಮಸಮ್ಮತವಾದರೂ ಬಡ್ಡಿ ತಿನ್ನಬಾರದು. ಬೇಟೆ 
ಆಡಬಾರದು, ಬೇಕಾಬಿಟ್ಟಿಯಾಗಿ ಒಂದು ಮರವನ್ನು ಕಡಿಯಬಾರದು, ತಂಬಾಕು, ಮದ್ಕ, 
ಮಾದಕ ವಸುಗಳು, ದುಡಿಮೆ ಇಲ್ಲದೆ ಹಣಗಳಿಸಲು ಪ್ರೇರೇಪಿಸುವ ಜೂಜಾಟ, ಮಾನವ 
ಘನತೆಯನ್ನು ಕುಬ್ಬವಾಗಿಸುವಂಥ ಐಷಾರಾಮಿ ವಸ್ತುಗಳು ಮುಂತಾದವುಗಳನ್ನು: 
ಉತ್ಪಾದಿಸಬಾರದು-ಹೀಗೆ ಈ ಕಟ್ಟಳೆಗಳನ್ನೆಲ್ಲ ಚಾಚೂ ತಪ್ಪದೆ ಪಾಲಿಸಿದರೆ ಒಂದು 


_ ಸಮಾಜದಲ್ಲಿ ಬಡತನವಿರಲು ಸಾಧ್ಯವೆ? 


"ಹಜರತ್‌ ಮುಹಮ್ಮದ್‌ ಪೈಗಂಬರ್‌ (ಸ) ನಮ್ಮನ್ನು ತೆಳು ಹಾಗೂ ದಪ್ಪ ರೇಷ್ಮೆ ಬಟ್ಟೆ 
ಧರಿಸುವುದನ್ನು ಮತ್ತು ಚಿನ್ನ ಬೆಳ್ಳಿಯ ಪಾತ್ರೆಗಳಲ್ಲಿ ಊಟ ಮಾಡುವುದನ್ನು ತಡೆದಿರುವರು. 


೪೯ 


ಇವೆಲ್ಲ ಅವಿಶ್ವಾಸಿಗಳಿಗೆ ಈ ಲೋಕದಲ್ಲೂ ನಿಮಗೆ ಪರಲೋಕದಲ್ಲೂ ಸಿಗುವುದು 
ಎಂದಿರುವರು" ಎಂದು ಅವರ ಅನುಯಾಯಿ ಹಜರತ್‌ ಹುದೈಷಾ ಅವರು ಹೇಳಿದ್ದನ್ನು 
ದಾಖಲು ಮಾಡಲಾಗಿದೆ. ಮನುಷ್ಯನ ಆಶೆಬುರುಕತನದಿಂದಾಗಿ ಇಡೀ ಜಗತ್ತು ನರಳುತ್ತಿದೆ. 
ಮನುಷ್ಯ ಜಗತ್ತನ್ನು ಸುಲಿಯುತ್ತ, ಅದನ್ನು ವಿನಾಶದ ಅಂಚಿಗೆ ತಂದು ನಿಲ್ಲಿಸಿದ್ದಾನೆ. 

"ಮದ್ಯದ ಹಾಗೂ ಜೂಜಿನ ಮೂಲಕ ನಿಮ್ಮೊಳಗೆ 

ಶತ್ರುತ್ವವನ್ನೂ ದ್ವೇಷವನ್ನೂ ಉರಿಸಲಿಕ್ಕೂ 

ಅಲ್ಲಾಹನ ಸ್ಮರಣೆಯಿಂದಲೂ ನಮಾಜಿನಿಂದಲೂ 

ನಿಮ್ಮನ್ನು ತಡೆಯಲಿಕ್ಕೂ ಸೈತಾನನು 

ಉದ್ದೇಶಿಸುತ್ತಾನೆ. ಆದ್ದರಿಂದ (ಇವುಗಳಿಂದ) 

ತಡೆದು ನಿಲ್ಲುವಿರಾ" ಎಂದು ಕುರಾನ್‌ ಪ್ರಶ್ನಿಸುತ್ತದೆ. ' 
ಕುಡಿತ ಮತ್ತು ಜೂಜಾಟದಂಥ ಚಟಗಳು ದೇಶದ ಕೋಟ್ಕಂತರ ಕುಟುಂಬಗಳನ್ನು 
ನಾಶಮಾಡುತ್ತಿವೆ. ಎಂದೂ ಕುಡಿಯದ ಜಾತಿ, ಬುಡಕಟ್ಟಿನವರೂ ಕುಡಿಯಲು 
' ಪ್ರಾರಂಭಿಸಿದ್ದಾರೆ. ದೇಶದ ಲಕ್ಷಾಂತರ ಮನೆಗಳನ್ನು ಹೆಣ್ಣುಮಕ್ಕಳು ಕೂಲಿ ನಾಲಿ ಮಾಡಿ 
ಮನೆ ನಡೆಸುತ್ತಿದ್ದಾರೆ. ಮಕ್ಕಳನ್ನಲ್ಲದೆ ಕುಡುಕ ಗಂಡಂದಿರನ್ನೂ ಸಾಕುತ್ತಿದ್ದಾರೆ. ಕುಡಿತ- 
ಮಟಕಾಗಳಿಂದಾಗಿ ಕೋಟಿ ಕೋಟಿ ಜನ ತಮ್ಮ ನೆಮ್ಮದಿಯನ್ನು ಕಳೆದುಕೊಳ್ಳುವುದಲ್ಲದೆ 
ಮನೆಯೊಳಗಿನ ನೆಮ್ಮದಿಯನ್ನೂ ಕಳೆದಿದ್ದಾರೆ. ಎಲ್ಲದಕ್ಕೂ ಹೆಂಡಂದಿರು ಹಿಂಸೆ 
ಅನುಭವಿಸುವಂಥ ಪರಿಸ್ತಿತಿ ಉಂಟಾಗಿದೆ. "ಕೂಲಿಕಾರನ ಬೆವರು ಒಣಗುವುದರೊಳಗೆ ಆತನ 
ಕೂಲಿ ಹಣ ಕಳಿಸಿ" ಎಂದು ಪೈಗಂಬರರು (ಸ) ತಿಳಿಸಿದ್ದಾರೆ. ಇಂಥ ಕೂಲಿಗಳಲ್ಲಿ ಇಂದು 
ಎಷ್ಟು ಜನರು ತಾವು ಕಷ್ಟಪಟ್ಟು ದುಡಿದ ಹಣವನ್ನು ಸದುಪಯೋಗ ಪಡಿಸಿಕೊಳ್ಳುತ್ತಿದ್ದಾರೆ? 
ಕೇವಲ ೪೦ ವರ್ಷಗಳ ಹಿಂದೆ ಒಬ್ಬ ಕುಡುಕ ತೂರಾಡುತ್ತ ನಡೆಯುವುದನ್ನು ನೋಡಲು 
ನೂರಾರು ಜನ ಸೇರುತ್ತಿದ್ದರು. ಇಂದು ಕುಡಿತಕ್ಕೆ ಮೊರೆ ಹೋಗದೆ ಸರಿಯಾಗಿ ನಡೆಯುವವನನ್ನು 
ಗುಂಪುಗೂಡಿ ನೋಡುವ ಪರಿಸ್ಥಿತಿ ಉಂಟಾಗುತ್ತಿದೆ. ಮದ್ಯದ ದೊರೆಗಳು, ಮಟಕಾ ದೊರೆಗಳು 
ಮುಂತಾದವರು ರಾಜಕೀಯ ವ್ಯವಸ್ಥೆಯ ಮೇಲೆ ಹತೋಟಿ ಸಾಧಿಸುವ ಹಾಗೆ ಬೆಳೆದಿದ್ದಾರೆ! 
ದುಶ್ಚಟಗಳು ಮನುಷ್ಯನನ್ನು ಆಳುವಾಗ, ಉಳ್ಳವರು ಬಡವರ ಬಗ್ಗೆ ಚಿಂತಿಸದೆ ಇರುವಾಗ, 
ಸರ್ಕಾರಗಳು ಬರೀ ತಮ್ಮ ಅಸ್ತಿತ್ವಕ್ಕೇ ಹೆಣಗುವಾಗ ಅರ್ಥಶಾಸ್ತ್ರಕ್ಕೆ ಮಾನವೀಯ ಮುಖವನ್ನು 
ತರುವುದೆಲ್ಲಿಂದ? 
ಬಲಿಷ್ಕರ ನೈತಿಕಪ್ರಜ್ಞೆ ಅಧೋಗತಿಗೆ ಇಳಿದಿದೆ. ಅವರ ಮನಸ್ಸಿನಲ್ಲೇ ಮಾಲಿನ್ಯ ತುಂಬಿದೆ. 
ಅವರು ತಮ್ಮ ಕಾರ್ಪಾನೆಗಳ ವಿಷಯುಕ್ತ ಕೊಳೆಯನ್ನು ನದಿಗಳಿಗೆ ಬಿಟ್ಟು ಜನರ ನೀರು 
ಕುಡಿಯುವ ಹಕ್ಕನ್ನು ಕಸಿದುಕೊಳ್ಳುತ್ತಿದ್ದಾರೆ. ವಾಯುಮಾಲಿನ್ಯ ಮಾಡುತ್ತ ಉಸುರಾಡುವ 
ಹಕ್ಕನ್ನು ಕಸಿದು ಕೊಳ್ಳುತ್ತಿದ್ದಾರೆ. ಬೆಳೆವ ಭೂಮಿಯಲ್ಲಿ ಪ್ರಳಯದ ಕಸ ಬಿತ್ತುತ್ತಿದ್ದಾರೆ.ಸ್ವಾರ್ಥ 

ಸಾಧನೆಗಾಗಿ ಜೀವವೈವಿಧ್ಯದಿಂದ ಕೂಡಿದ, ಲೋಕ ಸಂರಕ್ಷಕವಾದ ನಿತ್ಯ ಹರಿದ್ವರ್ಣದ 
ಬೃಹತ್‌ ಅರಣ್ಯಗಳನ್ನು ನಾಶಮಾಡುತ್ತಿದ್ದಾರೆ. ಕೊನೆಗೆ ಈ ಎಲ್ಲ ಅನಿಷ್ಟಗಳಿಗೆ ತಾವೂ 
: ಬಲಿಯಾಗುತ್ತಾರೆ! 
ಇಡೀ ಜಗತ್ತಿನ ಎಲ್ಲ ಒಳ್ಳೆಯದರ ಮತ್ತು ಒಟ್ಟಾರೆ ಪಂಚಮಹಾಭೂತಗಳ ಸಂರಕ್ಷಣೆಗಾಗಿ 
ದೇವರು, ಮಾನವನನ್ನು ಧರ್ಮದರ್ಶಿಯನ್ನಾಗಿ ನೇಮಿಸಿದ್ದಾನೆ ಎಂದು ಇಸ್ಲಾಂ ಧರ್ಮ 
ಹೇಳುತ್ತದೆ. ಆದರೆ ಮಾನವ ಮಾಡುತ್ತಿರುವುದೇನು? 
.. “ಬಂದು ಕಾಲ ಬರುವುದು, ಆ ಕಾಲದ ಜನರಲ್ಲಿ ಇಸ್ಲಾಮಿನ ಹೆಸರು ಹೊರತಾಗಿ ಬೇರೇನೂ 
ಬಾಕಿ ಉಳಿಯಲಾರದು; ಮತ್ತು ಕುರಾನಿನ ಲಿಪಿಗಳಲ್ಲದೆ ಮತ್ತೇನೂ ಬಾಕಿ ಉಳಿಯಲಾರದು, 
ಅವರ ಮಸ್ಲೀದ್‌ ಜನರಿಂದ ತುಂಬಿರುವುದು. ಆದರೆ ಅದು ಸತ್ಯಮಾರ್ಗದರ್ಶನದಿಂದ 
'' ಶೂನ್ಯವಾಗಿರುವುದು. ಅವರ ಧರ್ಮಪಂಡಿತರು ಗಗನದ ಕೆಳಗೆ ಅತ್ಯಂತ ನೀಚರಾಗಿರುವರು. 
ಎಲ್ಲಾ ವಿವಿಧ ಷಡ್ಕಂತ್ರಗಳು ಅವರಿಂದಲೇ ಆರಂಭಗೊಳ್ಳುವವು ಮತ್ತು ಅವರ ಕಡೆಗೆ 
' ಮರುಳುವವು." ಎಂದು ಪೈಗಂಬರರು ತಿಳಿಸಿರುವುದಾಗಿ ಹಜರತ್‌ ಅಲಿ ಅವರು ಕೇಳಿದ್ದನ್ನು 
ದಾಖಲಿಸಲಾಗಿದೆ. ' 
ಈ ಪರಿಸ್ಥಿತಿ ಜಗತ್ತಿನ ಎಲ್ಲ ಧರ್ಮಗಳಲ್ಲೂ ಕಾಣಿಸಿಕೊಂಡಿದೆ. ಧರ್ಮ ಬೆಳಕಿನ ಬಾಗದಲ್ಲಿ 
ಮತಾಂಧತೆ ಹೆಡೆಯೆತ್ತಿದೆ.ಇದರಿಂದ ಪಾರಾಗುವುದು ಹೇಗೆ? 
ಕ್ರಿಸ್ತಶಕ ೮೧೨ ರಲ್ಲಿ ಅಬೂ ಅಲಿ ಸಕೀಕ್‌ ಎಂಬ ಸೂಫಿ ಸಂತ ಇಬ್ರಾ ಹಿಂ ಅಧಮನೊಡನೆ 
ನಡೆಸಿದ ಸಂವಾದವಿದು: 
ಅಬೂ ಅಲಿ” ನಿನ್ನ ಉಪಜೀವನ ಹೇಗೆ ನಡೆಯುತ್ತಿದೆ? 
ಇಬ್ರಾಹಿಂ : ನನ್ನ ಕೈಲಾದುದನ್ನುಮಾಡುತ್ತೇನೆ. ದೊರೆತದ್ದಕ್ಕೆ ದೇವರನ್ನು 
ವಂದಿಸುತ್ತೇನೆ. ಏನೂ ದೊರೆಯದಿದ್ದರೆ ಮುಂದೆ 
ಒಳ್ಳೆಯದಾಗಬಹುದೆಂದು ತಾಳ್ಮೆಯಿಂದ ನಂಬಿಕೊಂಡಿರುತ್ತೇನೆ. 


ಅಬೂ ಅಲಿ : ಇದನ್ನು ನಮ್ಮೂರಿನ ನಾಯಿಗಳೂ ಮಾಡುತ್ತವೆ. 

ಇಬ್ರಾಹಿಂ : ಹಾಗಾದರೆ ನೀನೇನು ಮಾಡುತ್ತೀಯೆ? 

ಅಬೂ ಅಲಿ : ಏನಾದರೂ ಸಿಕ್ಕಿದರೆ ಬಡಬಗ್ಗರಿಗೆ ಸಹಾಯ ಮಾಡುತ್ತೇನೆ. 

; ಏನೂ ಸಿಕ್ಕದಿದ್ದರೆ ದೇವರಿಗೆ ವಂದಿಸುತ್ತೇನೆ. 

' ನಮ್ಮ ಒಳ್ಳೆಯತನವೆಲ್ಲ ಇಬ್ರಾಹಿಂ ಪ್ರಜ್ಞೆಗೆ ನಿಲ್ಲುತ್ತದೆ. ಆದರೆ ನಾವು 
ಮುಂದುವರಿಯಬೆಕಾಗುದುದು ಅಬೂ ಅಲಿ ಪ್ರಜ್ಞೆಗೆ, ಸಾಮಾಜಿಕ ಪ್ರಜ್ಞೆಗೆ. ಸರ್ಕಾರ ಮತ್ತು 

' ಉಳ್ಳವರು ಸೇರಿ ಬಡವರ ಮೂಲಭೂತ ಅವಶ್ಯಕತೆಗಳನ್ನು ಪೂರೈಸಲೇಬೇಕು : ಇದು ಬಡವರ 

ಹಕ್ಕಾಗಿದೆ ಎಂದು ಕುರಾನ್‌ ಸೂಚ್ಯವಾಗಿ ತಿಳಿಸಿದೆ. 

"ಅಲ್ಲಾಹನ ಮಾರ್ಗದಲ್ಲಿ ತಮ್ಮ ಧನವನ್ನು ಯಾರು ವೆಚ್ಚ ಮಾಡುತ್ತಾರೋ 

ಆಮೇಲೆ ತಾವು ವೆಚ್ಚ ಮಾಡಿದ್ದನ್ನು ಹೇಳಿ ನಡೆಯುವುದಿಲ್ಲವೊ, ಹಾಗೂ 

(ತಾವು ಯಾರಿಗೆ ಧನ ಕೊಟ್ಟಿದ್ದಾರೊ ಅವರ) ಮನಃಕ್ಲೇಶವನ್ನುಂಟು 

ಮಾಡುವುದಿಲ್ಲವೋ, ಅಂಥವರಿಗೆ ಅವರ ಪ್ರಭುವಿನ ಬಳಿ ಪ್ರತಿಫಲವಿದ್ದೇ ಇದೆ. 

ಅವರಿಗೆ ಏನೇನೂ ಭಯವಿಲ್ಲ. ಅವರು ದುಃಖಿಸಲಿಕ್ಕೂ ಇಲ್ಲ" (೨:೨೬೨) 
ಎಂದು ಕುರಾನ್‌ ಹೇಳುತ್ತದೆ. ಬಡವರ ಅಸಹಾಯಕತೆ ಸಾಮಾಜಿಕ ಸ್ವಾಸ್ಥ್ಯಕ್ಕೆ ಬಹು ದೊಡ್ಡ 
ಸವಾಲಾಗಿದೆ. ಈ ಅಸಹಾಯಕತೆ, ಸಮಾಜವನ್ನು ಯಾವ ಹಂತಕ್ಕೆ ಒಯ್ಯುತ್ತದೆ ಎಂಬುದನ್ನು 
ಹೇಳಲಿಕ್ಕಾಗುವುದಿಲ್ಲ. ಅಂತೆಯೆ ಈ ಅಸಹಾಯಕತೆಯನ್ನು ತಾತ್ಪೂರ್ತಿಕವಾಗಿ 
ಹೋಗಲಾಡಿಸುವ ದಾನವನ್ನೇ ಎಲ್ಲೆಡೆ ಧರ್ಮವೆಂದು ಕರೆಯಲಾಗುತ್ತದೆ. ಧರ್ಮ ಮಾಡಿರಿ 
ಎಂಬುದು ಕಷ್ಟದಲ್ಲಿ ಇದ್ದವರಿಗೆ ಸಹಾಯ ಮಾಡಿರಿ ಎಂಬುದನ್ನೇ ಧ್ವನಿಸುತ್ತದೆ. 

"ಸೊತ್ತನ್ನು ಪಾಲು ಮಾಡುವ ಸಂದರ್ಭದಲ್ಲಿ 

(ಹಕ್ಕದಾರರಲ್ಲದ) ಸಂಬಂಧಿಕರೂ, ಅನಾಥರೂ 

ನಿರ್ಗತಿಕರೂ ಹಾಜರಾದರೆ ಅವರಿಗೂ ಕೊಡಿರಿ. 

ಅವರೊಡನೆ ಸೌಮ್ಯದ ಮಾತುಗಳನ್ನಾಡಿರಿ" (೪-೮) 
ಎಂಬುದು ಕುರಾನಿನ ಕಳಕಳಿಯಾಗಿದೆ. ಇದನ್ನು ಪಾಲಿಸುವ ಸಮಾಜದಲ್ಲಿ ಅಸಹಾಯಕತೆ, 
ಹಾಹಾಕಾರ ಇರುವುದಿಲ್ಲ. ಕಳ್ಳತನ, ಸುಲಿಗೆಗಳು ಇರುವುದಿಲ್ಲ. ಬರಿ ಇಸ್ಲಾಮೀ ಸರ್ಕಾರ 
ಎಂದರೆ ಆಗದು, ಇಸ್ಲಾಮೀ ಸಮಾಜವೂ ಇರಬೇಕಾಗುತ್ತದೆ. ಎರಡನೇ ಖಲೀಫ್‌ ಹಜರತ್‌ 
ಉಮರ್‌ (ಕ್ರಿಸ್ತ ಶಕ ೬೩೪ ರಿಂದ ೬೪೪ರ ವರೆಗೆ ಖಲೀಫಾ ಆಗಿದ್ದರು) ಅವರು, 
ಅರಬಸ್ತಾನದಲ್ಲಿ ಬಡತನ ಹೆಚ್ಚಾದಾಗ ಕಳ್ಳರ ಕೈ ಕತ್ತರಿಸುವುದನ್ನು ನಿಲ್ಲಿಸಲು ತಿಳಿಸಿದರು. 
ಅರಬರಲ್ಲಿ ಬಡತನ ಹೆಚ್ಚಾಯಿತು ಎಂದರೆ ಅರಬರಲ್ಲಿನ ಶ್ರೀಮಂತರು ಇಸ್ಲಾಂ ಧರ್ಮದ 
ಸಾಮಾಜಿಕ ಜವಾಬ್ದಾರಿಯನ್ನು ನಿಭಾಯಿಸಿಲ್ಲ ಎಂದೇ ಅರ್ಥ. "ಕಳ್ಳತನ ಮಾಡಿದ ಸ್ತ್ರೀ 
ಪುರುಷರ ಕೈಗಳನ್ನು ಕಡಿಯಿರಿ" (೫-೩೮) ಎಂದು ಕುರಾನ್‌ ತಿಳಿಸಿದೆ. ಇಸ್ಲಾಂ ರಾಜ್ಯದಲ್ಲಿ 
ಕುರಾನ್‌ ಪ್ರಕಾರ ಇಸ್ಲಾಮೀ ಸಮಾಜ ಅಸ್ತಿತ್ವದಲ್ಲಿದ್ದು ಶ್ರೀಮಂತ ಮುಸ್ಲಿಮರು ಬಡ 
ಮುಸ್ಲಿಮರಿಗಾಗಿ ತಮಗೆ ನಿಗದಿ ಪಡಿಸಿದ ಎಲ್ಲ ಧಾರ್ಮಿಕ ಕರ್ತವ್ಯಗಳನ್ನು ಪೂರೈಸಿದ 
ನಂತರವೂ ಬಡವರಿಗೆ ಗೌರವಯುತವಾಗಿ ಬದುಕುವ ವಾತಾವರಣ ಕಲ್ಪಿಸಿದನಂತರವೂ 
ಯಾರಾದರೂ ಕಳ್ಳತನ ಮಾಡಿದರೆ ಅವರ ಕೈಗಳನ್ನು ಕಡಿಯಲು ಕುರಾನ್‌ ತಿಳಿಸಿದೆ. ಕಳ್ಳತನ 
ಮಾಡುವ ಅವಶ್ಯಕತೆ ಇಲ್ಲದ ನಿಜವಾದ ಇಸ್ಲಾಮೀ ಸಮಾಜದಲ್ಲಿ ಕಳ್ಳತನ ಮಾಡುವವರ 
ಕೈ ಕಡಿಯಲು ಕುರಾನ್‌ ಆದೇಶಿಸಿದೆ ಎಂಬುದನ್ನು ಹಜರತ್‌ ಉಮರ್‌ ಅವರು ಅರ್ಥೈಸಿದ್ದು 
ಅವರ ಸಾಮಾಜಿಕ, ಆರ್ಥಿಕ ಮತ್ತು ನಿಜವಾದ ಧಾರ್ಮಿಕ ಪ್ರಜ್ಞೆಯ ಸಂಕೇತವಾಗಿದೆ. 

"ಅಲ್ಲಾಹನು ಬಡ್ಡಿಯನ್ನು ನಾಶಗೊಳಿಸುತ್ತಾನೆ 


೫೨ ಸಂಕ್ರಮಣ ೩೨೬ /ಅಕ್ಟೋಬರ ೧೯೯೯ 


ಮತ್ತು ದಾನ ಧರ್ಮಗಳನ್ನು ಪೋಷಿಸುತ್ತಾನೆ" (೨-೨೭೬) 


ಇಸ್ಲಾಂನಲ್ಲಿ ದಾನಧರ್ಮಗಳು ಸಾಮಾಜಿಕತೆ ಜವಾಬ್ದಾರಿಯ ಪ್ರತೀಕವಾಗಿ ಬರುವವು. ಅವು 


ಶ್ರೀಮಂತರು ಮತ್ತು ಬಡವರ ಮಧ್ಯದ ಧಾರ್ಮಿಕ ಸೇತುವೆಗಳಾಗಿವೆ ಎಂಬುದು ಮೇಲೆ 
ತಿಳಿಸಿದ ಕುರಾನಿನ ವಾಕ್ಕದ ತಿರುಳಾಗಿದೆ. ಇಸ್ಲಾಂನಲ್ಲಿ ದಾನಧರ್ಮಗಳು ಬಡವರ ಆತ್ಮ 
ಗೌರವಕ್ಕೆ ಚ್ಯುತಿ ಬರದ ರೀತಿಯಲ್ಲಿವೆ. ಬಡ್ಡಿಯು ಬಡತನವನ್ನು ಹೆಚ್ಚಿಸುವ 
ದುಷ್ಟಶಕ್ತಿಯಾಗಿದೆ. ಈ ಬಡ್ಡಿಗೆ ವಿರುದ್ಧವಾದುದು ಜಕಾತ್‌. ಈ ಜಕಾತ್‌ ಅಂತೂ ದಾನವೇ 
ಅಲ್ಲ. ಅದು ಉಳ್ಳವರ ಸಾಮಾಜಿಕ ಕರ್ತವ್ಯ, ಧಾರ್ಮಿಕ ಜವಾಬ್ದಾರಿ. ಶ್ರೀಮಂತರ ಸಂಪತ್ತಿನಲ್ಲಿ 
ಬಡವರಿಗೆ ಅಲ್ಲಾಹನು ತೋರಿಸಿಕೊಟ್ಟ ಪಾಲು! 
ಇಸ್ಲಾಮೀ ಸರ್ಕಾರವಿದ್ದ ಕಡೆ ಸರ್ಕಾರವೇ ಜಕಾತ್‌ ಕೂಡಿಸಿ ಸಾಮಾಜಿಕ ಸೇವಾ 
ಕಾರ್ಯಕ್ರಮಗಳನ್ನು ಹಮ್ಮಿಕೊಳ್ಳುತ್ತದೆ. ಉಳಿದೆಡೆ ಮುಸ್ಲಿಂ ಸಾಮಾಜಿಕ ಸಂಸ್ಥೆಗಳು ಈ 
ಕಾರ್ಯವನ್ನು ನಿರ್ವಹಿಸುವವು. ಅನೇಕ ಶ್ರೀಮಂತರು ನೇರವಾಗಿ ಬಡವರ ಮನೆಗೇ ಹೋಗಿ 
ಸಹಾಯ ಮಾಡುವರು. "ಜಕಾತ್‌ ಅನ್ನು ಬಹಿರಂಗವಾಗಿ ನೀಡಿರಿ. ಇದರಿಂದ ಇತರರಲ್ಲಿಯೂ 
: ಈ ಕಡ್ಡಾಯ ವಿಧಿಯನ್ನು ಪೂರೈಸುವ ಭಾವನೆ ಉದಿಸೀತು. ಇತರ ದಾನ ಧರ್ಮಗಳನ್ನು 
ಮಾತ್ರ ರಹಸ್ಯವಾಗಿ ನೀಡಿರಿ" ಎಂದು ಪೈಗಂಬರರು ತಿಳಿಸಿದ್ದಾರೆ. 

"ದಾನ ಧರ್ಮಗಳನ್ನು ನೀವು. ಬಹಿರಂಗವಾಗಿಯೇ 

ಮಾಡುವುದಿದ್ದರೂ ಅದು ಉತ್ತಮವೇ. ಆದರೆ 

ನೀವದನ್ನು ರಹಸ್ಕವಾಗಿ ಬಡವರಿಗೆ ಕೊಟ್ಟರೆ, 

ಆದುವೆ ನಿಮಗೆ ಇನ್ನಷ್ಟು ಉತ್ತಮ. ಅದು 

ನಿಮ್ಮ ಅದೆಷ್ಟೋ ಪಾಪಗಳನ್ನು ಪರಿಹರಿಸುವುದು" (೨-೨೭೧) 
ಎಂದು ಕುರಾನ್‌ ತಿಳಿಸಿದೆ. 

| ತಾವೇನನ್ನು ವೆಚ್ಚಮಾಡಬೇಕೆಂದು ಜನರು ನಿಮ್ಮನ್ನು 

ಕೇಳುತ್ತಾರೆ. ಹೇಳಿರಿ: ನೀವು ವೆಚ್ಚ ಮಾಡುವ 

ಧನವೇನಿದ್ದರೂ ಅದನ್ನು ಮಾತಾಪಿತರಿಗೂ ಆಪ್ತ ಬಂಧುಗಳಿಗೂ 

ಅನಾಥರಿಗೂ ನಿರ್ಗತಿಕರಿಗೂ ಪ್ರಯಾಣಿಕರಿಗೂ ವೆಚ್ಚ ಮಾಡಿರಿ” 
ಎಂದು ಕುರಾನ್‌ ಆದೇಶಿಸಿದೆ. ಮಾನವ ತಾನು ಗಳಿಸಿದ್ದನ್ನು ಕುಟುಂಬ ಮತ್ತು ಸಮಾಜಕ್ಕೆ 
ವೆಚ್ಚ ಮಾಡಬೇಕು ಎಂಬುದು ಇಲ್ಲಿ ಸ್ಪಷ್ಟವಾಗಿದೆ. ಮಾತಾಪಿತರಿಂದ ನಿರ್ಗತಿಕರವರೆಗೆ 
ಎಲ್ಲರನ್ನೂ ಪ್ರೀತಿ, ಗೌರವ ಮತ್ತು ಸಹಾನುಭೂತಿಯಿಂದ ಕಾಣುವ ಉದಾತ್ತ ಮಾನವನನ್ನು 
ನಿರ್ಮಾಣ ಮಾಡುವುದೇ ಕುರಾನಿನ ಇಚ್ಛೆಯಾಗಿದೆ. ಈ ಉದಾತ್ತ ಮಾನವನಿಗೆ ಇಡೀ ಸಮಾಜದ 
ಬಗೆ ಕಾಳಜಿ ಇರುವಾಗ, ಆತ ಸುಲಿಗೆಯ ಬದುಕನ್ನು ಸಹಜವಾಗಿಯೇ ತಿರಸ್ಕರಿಸುವನು. 
ತನ್ನ, ಕೃತ್ಯದಿಂದ ಭೂಮಿ, ನೀರು ಮತ್ತು ಗಾಳಿ ಎಂಬ ಕಾಳಜಿ ಆತನಿಗೆ ಸಹಜವಾಗಿ ಇರುತ್ತದೆ. 

ಪರಿಸರ ನಾಶವನ್ನು ಆತ ಎಂದಿಗೂ ಒಪ್ಪಲಾರ. ಮನುಷ್ಯ ಸಂಬಂಧಗಳನ್ನು ಕೆಡಿಸುವವರನ್ನು 
ಬೆಂಬಲಿಸಲಾರ. ನಿರಾಡಂಬರ ಬದುಕಿನಲ್ಲಿ ತೃಪ್ತಿ ಪಡುತ್ತ ದೇವರ ಧ್ಯಾನದಲ್ಲಿ ಸುಖಪಡುತ್ತಾನೆ. 
ಇಂಥ ಮನುಷ್ಯರು ಲೋಕದಲ್ಲಿ ನಿರುಪದ್ರವಿಗಳಾಗಿ ಬದುಕಿ ಸದ್ದುಗದ್ದಲವಿಲ್ಲದೆ ಇಹಲೋಕ 
ಯಾತ್ರೆ ಮುಗಿಸುತ್ತಾರೆ."ನಿಮ್ಮ ಧನವನ್ನು ನೀವು ಅನ್ಕಾಯವಾಗಿ ತಿನ್ನಬಾರದು" ಎಂಬ 
ಕುರಾನ್‌ ವಾಕ್ಕದ ಪ್ರಕಾರ ಅವರು ತಮ್ಮ ಸಂಪತ್ತಿನ ಒಂದು ಭಾಗವನ್ನು ಸಮಾಜದ ಒಳಿತಿಗಾಗಿ 
ಬಳಸುತ್ತಾರೆ. ಕುಟುಂಬ ಪ್ರಿಯರಾಗಿರುತ್ತಾರೆ. ಕುಟುಂಬದವರೊಡನೆ, ಬಂಧು ಬಳಗದೊಡನೆ 
ಮತ್ತು ಮಿತ್ರರೊಡನೆ ಪ್ರೀತಿಯಿಂದ ಬದುಕಲಾರದವ ಇಡೀ ಸಮಾಜದ ಬಗ್ಗೆ ಕಾಳಜಿ 
ಹೊಂದಲು ಸಾಧ್ಯವಿಲ್ಲ. ಆದರೆ ಇಂಥ ಜನರ ಸಂಖ್ಯೆ ಇಳಿಮುಖವಾಗುತ್ತಿರುವಂತೆಯೆ 
ಸಾಮಾಜಿಕ ಅನಿಷ್ಟಗಳು ಹೆಚ್ಚಾಗ ತೊಡಗುತ್ತವೆ. ಫ್ಯಾಸಿಸ್ಟ್‌ ಮನೋಭಾವದ ಜನ ತಮ್ಮ 
ತಮ್ಮ ಧರ್ಮಗಳ ವಕ್ತಾರರಂತೆ ವರ್ತಿಸತೊಡಗುತ್ತಾರೆ. 

"ಪೂರ್ವ ಪಶ್ಚಿಮ ಕಡೆಗೆ ನಿಮ್ಮ ಮುಖವನ್ನು ತಿರುಗಿಸುವಲ್ಲಿ ಧರ್ಮಶೀಲತೆ ಇಲ್ಲ. ಆದರೆ 
ಅಲ್ಲಾಹನಲ್ಲಿ, ಅಂತಿಮ ದಿವಸದಲ್ಲಿ, ದೇವದೂತರಲ್ಲಿ, ಪ್ರವಾದಿಗಳಲ್ಲಿ ವಿಶ್ವಾಸವಿಡುವವರು 
ತಮ್ಮ ಧನವನ್ನು ಆತನ ಸಂಪ್ರೀತಿಗಾಗಿ ಬಂಧುಗಳಿಗೆ, ಅನಾಥರಿಗೆ, ದರಿದ್ರರಿಗೆ, ಸಂಚಾರಿಗಳಿಗೆ, 
ಸಹಾಯಾರ್ಥಿಗಳಿಗೆ ಮತ್ತು ದಾಸ್ಯ ವಿಮೋಚನೆಗೆ (ಗುಲಾಮರನ್ನು ಸ್ವತಂತ್ರ ಗೊಳಿಸವುದಕ್ಕೆ) 
ಕೊಡುವವರು, ನಮಾಜನ್ನು ಸ್ಥಿರಗೊಳಿಸುವವರು, ತಾವು ವಾಗ್ದಾನವಿತ್ತಿದ್ದರೆ ಅದನ್ನು 
ಪೂರ್ಣಗೊಳಿಸುವವರು, ಕಷ್ಟ ಕಾರ್ಪಣ್ಯದಲ್ಲಿ ಹಾಗೂ ಸಮರದಲ್ಲಿ ಸಹನೆ ಕಳೆದು 
ಕೊಳ್ಳದವರೇ ಪುಣ್ಮಶೀಲರು. ಇಂಥವರೇ ಸತ್ಕಸಂಧರು ಮತ್ತು ಇವರೇ ದೈವ ಭಕ್ತರು 
ಆಗಿರುತ್ತಾರೆ" (೨-೧೭೭) ಎಂದು ಕುರಾನ್‌ ಸ್ಪಷ್ಟಪಡಿಸಿದೆ. ಕುರಾನಿನ ಆಶಯ ಸ್ವಯಂ 
ಪರಿಪೂರ್ಣವಾದ ಸಮಾಜವನ್ನು ಸೃಷ್ಟಿಸುವುದೇ ಆಗಿದೆ. ಆ ಸಮಾಜಕ್ಕೆ ಸುಭದ್ರವಾದ ಆರ್ಥಿಕ 
ಅಡಿಪಾಯ ಹಾಕುವುದರ ಬಗ್ಗೆ ಮಾರ್ಗದರ್ಶನ ನೀಡಿದೆ. ಈ ಗುರಿಯ ಸಾಧನೆಗಾಗಿ ಕುರಾನ್‌ 
ಮತ್ತು ಹದಿಸ್‌ (ಪೈಗಂಬರರ ಹೇಳಿಕೆಗಳು ಮತ್ತು ನಡವಳಿಕೆಗಳ ಸಂಗ್ರಹ) ಪದೆ ಪದೆ 
ಮುಸ್ಲಿಂ ಜನಸಮುದಾಯವನ್ನು ಎಚ್ಚರಿಸಿವೆ. "ನೀವು ಪರಸ್ಪರ ಅಸೂಯೆಯಿಂದ 
ನೋಡಬೇಡಿರಿ. ಎರಡು ಪಕ್ಷದವರು ಒಂದು ವ್ಯಾಪಾರದ ಚರ್ಚೆಯಲ್ಲಿ ಇರುವಾಗ ನೀವು 
ಮಧ್ಯೆ ಪ್ರವೇಶಿಸಿ, ನೀವು ಎಷ್ಟಕ್ಕೆ ಕೊಳ್ಳುತ್ತೀರೆಂಬುದನ್ನು ಹೇಳಬೇಡಿರಿ. ನೀವು ಪರಸ್ಪರ 
ಸಹೋದರರಾಗಿ, ಅಲ್ಲಾಹನ ನಿಜವಾದ ಸೇವಕರಾಗಿ" ಎಂದು ಪೈಗಂಬರರು (ಸ) ಮಾರ್ಗದರ್ಶನ 
ನೀಡುವರು. ಜನರು ಇಂಥ ಮನಸ್ಥಿತಿಯಿಂದ ದೂರವಾದ ಕಾರಣ ಇಂದು ಈರುಳ್ಳಿಯಂಥ 
ತರಕಾರಿಗಳ ಬೆಲೆಗಳು ಗಗನಕ್ಕೇರಿ ಹಿಂದಿನ ಎಲ್ಲ ದಾಖಲೆಗಳನ್ನೂ ಮುರಿದಿವೆ. 
"ನಮಾಜನ್ನು ಸ್ಥಿರಗೊಳಿಸಿರಿ ಜಕಾತ್‌ ಕೊಡಿರಿ" ಎಂದು ಕುರಾನ್‌ ಒಂದೇ ವಾಕ್ಕದಲ್ಲಿ ಎರಡು 
ವಿಚಾರಗಳನ್ನು ಹೇಳಿದೆ. ಈ ಎರಡೂ ವಿಚಾರಗಳು ಇಸ್ಲಾಂ ಧರ್ಮದ ಎರಡು ಮುಖಗಳು. 
ನಮಾಜ್‌ ಮನುಷ್ಯನ ಆಂತರಿಕ ಜಗತ್ತಿಗೆ ಸಂಬಂಧಿಸಿದೆ. ಜಕಾತ್‌ ಬಾಹ್ಕ ಜಗತ್ತಿಗೆ 

ಸಂಬಂಧಿಸಿದೆ. ಮನುಷ್ಯ ತನ್ನ ಒಳಜಗತ್ತನ್ನು ಸರಿಯಾಗಿ: ಇಟ್ಟುಕೊಂಡರೆ ಮಾತ್ರ 
| ಹೊರಜಗತ್ತನ್ನು ಸರಿಯಾಗಿ ಇಟ್ಟುಕೊಳ್ಳ ಸಲು ಸಾಧ್ಯ. ಆದ್ದರಿಂದ ಇಸ್ಲಾಂನಲ್ಲಿ ಅರ್ಥಶಾಸ ಶ್ರೃವು 
ಧರ್ಮದ ಒಂದು ಭಾಗವಾಗಿ ಹೋಗಿದೆ. ಮಾನಸಿಕ ಸ ಸ್ವಾಸ್ಥ್ಯಕ್ಕಾಗಿ ನಮಾಜ್‌ ಇದ್ದರೆ 
ಸಾಮಾಜಿಕ ಸ್ವಾಸ್ಥ್ಯಕ್ಕಾಗಿ ಜಕಾತ್‌ ಇದೆ. 

"ಭೂಮಿಯಲ್ಲಿ ಸಂಚರಿಸಿ ಜೀವನೋಪಾಯ ಗಳಿಸಲು 

ಸಾಧ್ಯವಾಗದ ರೀತಿಯಲ್ಲಿ, ಅಲ್ಲಾಹನ ಮಾರ್ಗದಲ್ಲಿ 

ಬಾಧಿತರಾದ ದರಿದ್ರರಿಗಾಗಿ ವೆಚ್ಚ ಮಾಡಿರಿ. ಅವರ 

ಸ್ವಾಭಿಮಾನದ ಕಾರಣವಾಗಿ ಅಜ್ಞಾನಿ ಅವರನ್ನು ಧನಿಕರೆಂದು 

' ಗ್ರಹಿಸುತ್ತಾನೆ. ಆದರೆ ಅವರ ಮುಖಲಕ್ಸಣದಿಂದ ನೀವು 

ಅವರನ್ನು ಗುರುತಿಸಬಲ್ಲಿರಿ. ಅವರು ಜನರನ್ನು ಬೆನ್ನುಹತ್ತಿ 

ಬೇಡುವವರಲ್ಲ. ನೀವೆಷ್ಟು ದಾನ ಮಾಡಿದರೂ ಅದನ್ನು ಕುರಿತು 

ಅಲ್ಲಾಹನು ಚೆನ್ನಾಗಿ ಅರಿಯುವವನೇ ಆಗಿರುತ್ತಾನೆ" (೨-೨೭೩) 
ಹೀಗೆ ಕುರಾನ್‌ ಸಾಮಾಜಿಕ ಅಸಮಾನತೆಯನ್ನು ಹೋಗಲಾಡಿಸಲು ಪದೆ ಪದೆ ಒತ್ತಿ ಹೇಳಿದೆ. 

"ನಲ್ಲೆಯ ಒಂದು ಸವಿನುಡಿ ಹಾಗೂ ಕ್ಷಮೆಯು 

ಮನ ನೋಯಿಸುವ ದಾನ ಧರ್ಮಕ್ಕಿಂತ ಉತ್ತಮ 

ಅಲ್ಲಾಹನು ನಿರಪೇಕ್ಷಕನೂ ಸಹನಶೀಲನೂ ಆಗಿರುತ್ತಾನೆ" (೨-೨೬೩) 
ಮನ ನೋಯಿಸದ ಮತ್ತು ವಿನಯಪೂರ್ವಕವಾದ ದಾನ ಧರ್ಮವನ್ನು ಕುರಾನ್‌ ಬಯಸುತ್ತದೆ. 
ಐಹಿಕ ಅಭ್ಕುದಯದಿಂದ ಮಾತ್ರ ಸುಖಿ ಸಮಾಜದ ನಿರ್ಮಾಣವಾಗುವುದಿಲ್ಲ. ಅದಕ್ಕಾಗಿ 
ಮಾನಸಿಕ ಅಭ್ಯುದಯವೂ ಆಗಬೇಕಾಗುತ್ತದೆ. ಈ ಮಾನಸಿಕ ಅಭ್ಯುದಯವು ಮನುಷ್ಯನನ್ನು 


.. "ಸಾತ್ವಿಕ ಬದುಕಿನ ಕಡೆಗೆ ಒಯ್ಯುತ್ತದೆ. 


- ೬. ವ್ಯಾಪಾರವನ್ನು ಅಲ್ಲಾಹನು ಧರ್ಮಬದ್ದಗೊಳಿದ್ದಾನಲ್ಲದೆ 
ಬಡ್ಡಿಯನ್ನು ನಿಷೇಧಗೊಳಿಸಿದ್ದಾನೆ" (೨-೨೭೫) 

ಎಂಬುದು ಕುರಾನಿನ ಆದೇಶ. ಬಡ್ಡಿ ಇಲ್ಲದ ಅರ್ಥವ್ಯವಸ್ಥೆ ಮಾತ್ರ ಜಗತ್ತನ್ನು ಬದುಕಿಸ 
ಬಲ್ಲುದು. ಬಡ್ಡಿ ಇರುವವರೆಗೆ ನೂರಾರು ಅಮರ್ತ್ಶಸೇನರು ಬಂದರೂ ಜನರ ಆರ್ಥಿಕ 
ಜೀವನದಲ್ಲಿ ಭಾರೀ ಬದಲಾವಣೆಗಳಾಗುವುದಿಲ್ಲ. ಬರೀ ಬಡ್ಡಿಯನ್ನು ನಿಷೇಧಿಸಿದರೂ 
ಉಪಯೋಗವಿಲ್ಲ. ಅದರ ಜೊತೆ ಸಾತ್ವಿಕ ಜೀವನವೂ ಬೇಕಾಗುತ್ತದೆ. ಆ ಸಾತ್ವಿಕ ಜೀವನದಲ್ಲಿ 
ಪ್ರಕೃತಿ, ಶರೀರ ಮತ್ತು ಮನಸ್ಸನ್ನು ಕೆಡಿಸುವ ವಸ್ತುಗಳಿಗೆ ಹಾಗೂ ಕೃತ್ಛಗಳಿಗೆ ಬಹಿಷ್ಕಾರವಿದೆ. 
ಹೀಗೆ ವ್ಯಕ್ತಿ, ಸಮುದಾಯ ಮತ್ತು ರಾಜ್ಯಶಕ್ತಿಗಳು ಸೇರಿ ಸುಸಂಸ್ಕೃತ ಮತ್ತು ಸುಜ್ಞಾನದ 
ಸಮಾಜವನ್ನು ರೂಪಿಸಬೇಕಾಗುತ್ತದೆ. ಸೋವಿಯತ್‌ ಗಣರಾಜ್ಯ, ಸುಲಿಗೆ ಇಲ್ಲದ ಸಮಾಜದ 
' ಉದಾತ್ತ ಧ್ಯೇಯದಿಂದ ಕೂಡಿದ ಮಾರ್ಕ್ಸ್‌ವಾದದ ಆಧಾರದ ಮೇಲೆ ರೂಪುಗೊಂಡಿತು. 

ಆದರೆ ಅಲ್ಲಿನ ಜನ ಅಕ್ಟೋಬರ್‌ ಕ್ರಾಂತಿಯ ಹಿಂದಿನ ದಿನಗಳನ್ನು ಮರೆತರು, 
ಉಪಭೋಗವಾದದಲ್ಲಿ ಮಾರ್ಕ್ಸ್‌ವಾದವನ್ನು ಮರೆತರು. ಈ ಉಪಭೋಗವಾದ (coಗ- 
sumerism) ಸಮತಾವಾದ (communism) ವನ್ನು ಸೋಲಿಸಿತು. ರಭಾರ ದೊರೆಗಳ 
ಕಾಲದಲ್ಲಿ ರಷ್ಕಾದಲ್ಲಿ ಕಡುಬಡವರು, ನಿರಾಶ್ರಿತರು ತುಂಬಿದ್ದರು. ಕ್ರಾಂತಿಯ ನಂತರ ಸಂಯುಕ್ತ 
ಸೋವಿಯತ್‌ ಸಮಾಜವಾದಿ ಗಣರಾಜ್ಯ (1588೧) ವು ಮಹಾನ್‌ ನಾಯಕ ಲೆನಿನ್‌ ಅವರ 
ನೇತೃತ್ವದಲ್ಲಿ ಅಸ್ತಿತ್ವಕ್ಕೆ ಬಂದಿತು. ಭಾರೀ ಸಾಮಾಜಿಕ ಬದಲಾವಣೆಯಾಗಿ ಬಡವರು ಮತ್ತು 
ಶ್ರೀಮಂತರು ಸೇರಿ ವರ್ಗರಹಿತ ಸಮಾಜ ನಿರ್ಮಾಣವಾಯಿತು. ಈ ಹೊಸ ಸಮಾಜದಲ್ಲಿ 
ಜನರ ಮಧ್ಯದ ಆರ್ಥಿಕ ಸಾಮರ್ಥ್ಯದ ಅಂತರ ಅತ್ಯಂತ ಕಡಿಮೆ ಇತ್ತು. ಬಡ್ಡಿಯ ವ್ಯವಹಾರ 
ಸಂಪೂರ್ಣವಾಗಿ ನಿಂತು ಹೋಗಿತ್ತು. ಬೆಲೆ ಏರಿಕೆಯ ತಾಪತ್ರಯವಿರಲಿಲ್ಲ. ಐಷಾರಾಮಿ 
ವಸ್ತುಗಳ ಮೇಲೆ ಕಡಿವಾಣ ಹೇರಲಾಗಿತ್ತು. ಕಾರ್ಮಿಕರು ಮೊದಲು ಮಾಡಿ ಪ್ರತಿಯೊಬ್ಬರಿಗೂ 
ಕೊಳ್ಳುವ ಶಕ್ತಿ ಬಂದಿತ್ತು. ಆದರೆ ಬಂಡವಾಳಷಾಹಿ ಜಗತ್ತು ಉತ್ಪಾದಿಸುವ ಮೋಹಕ 
ವಸ್ತುಗಳನ್ನು ಸೋವಿಯತ್‌ ದೇಶ ಹೊಸ ಹೊಸ ವಿನ್ಕಾಸದಲ್ಲಿ ಉತ್ಪಾದಿಸಲಿಲ್ಲ. ಅವೆಲ್ಲ 
ನಿರುಪಯುಕ್ತವೆಂಬ ಸತ್ಯ ಸೋವಿಯತ್‌ ದೇಶದ ಪಿತಾಮಹರು ಮಹಾನ್‌ ನಾಯಕರಿಗೆ 
ಹಾಗೂ ಮಾರ್ಕ್ಸ್‌ವಾದಿ ಅರ್ಥಶಾಸ್ತ್ರಜ್ಞರಿಗೆ ಗೊತ್ತಿತ್ತು. ಆದರೆ ಬಹುಪಾಲು 
ಜನಸಮುದಾಯಕ್ಕೆ ಬಂಡವಾಳಷಾಹಿಯ ಕ್ರೌರ್ಯದ ಅರಿವಾಗಲಿಲ್ಲ. ಅದರ ಮೋಹಕ 
ವಸ್ತುಗಳಿಗೆ ಬಲಿಯಾದರು. ಸ್ವೇಚ್ಛಾಚಾರದ ಬದುಕಿನಲ್ಲಿ ಸ್ವಾತಂತ್ರ್ಯವಿದೆ ಎಂದು ಭ್ರಮಿಸಿದರು. 
ಸೋವಿಯತ್‌ ದೇಶಕ್ಕೆ ಬರುವ ಬಂಡವಾಳ ಷಾಹಿ ದೇಶಗಳ ಪ್ರವಾಸಿಗರಿಂದ ಹಳೆ ಜೀನ್ಸ್‌ 
ಪ್ಯಾಂಟು, ಹಳೆ ಗಾಗಲ್‌, ಹೊಸ ನಮೂನೆಯ ಸಿಗರೇಟ್‌ ಪ್ಯಾಕೆಟ್‌, ಹೊಸ ನಮೂನೆಯ 
ಕ್ಯಾಮರಾ, ಲೈಟರ್‌, ವಿಡಿಯೊ ಕ್ಯಾಮರಾ, ಬೂಟು, ಷರ್ಟು ಮುಂತಾದ ಮನಮೋಹಕ 
ವಸ್ತುಗಳನ್ನು ಕೊಳ್ಳುತ್ತಿದ್ದರು. ಇಂಥ ಮೋಹಕ ವಸ್ತುಗಳಿಗಾಗಿ ಅನೇಕ ಯುವತಿಯರು 
ವಿದೇಶಿ ಪ್ರವಾಸಿಗರ ಜೊತೆ ಲೈಂಗಿಕ ಸಂಬಂಧಕ್ಕೂ ಸಿದ್ದರಾದರು. ಅವರು ಬಯಸಿದ ಎಲ್ಲ 
ವಸ್ತುಗಳನ್ನು ಸೋವಿಯತ್‌ ದೇಶ ಉತ್ಪಾದಿಸುತಿದ್ದರೂ ಅವುಗಳ ಗುಣಮಟ್ಟ 
ಶ್ರೇಷ್ಠವಾಗಿದ್ದರೂ ಅಲ್ಲಿನ ಜನರಿಗೆ ಆಕರ್ಷಕವಾಗಿ ಕಾಣುತ್ತಿರಲಿಲ್ಲ. ಏಕೆಂದರೆ ಅವುಗಳ 
ವಿನ್ಯಾಸ ಅವರ ಅಜ್ಜನ ಕಾಲದವು ಆಗಿದ್ದವು. ಬಂಡವಾಳಷಾಹಿ ರಾಷ್ಟ್ರಗಳು ಸುಲಿಗೆಯ 
ಉದ್ದೇಶದಿಂದ ವಸ್ತುಗಳ ವಿನ್ಯಾಸವನ್ನು ಪದೆ ಪದೆ ಬದಲಾಯಿಸುತ್ತ ಗ್ರಾಹಕರನ್ನು 
ಆಕರ್ಷಿಸುತ್ತವೆ. ಇಂಥ ಪ್ರಮೇಯ ಸಮತಾವಾದಿ ರಾಷ್ಟ್ರಗಳಿಗೆ ಇರುವುದಿಲ್ಲ. ಆದರೆ ಅಲ್ಲಿನ 
ಹೊಸ ಸಮುದಾಯ, ತಮ್ಮ ಪೂರ್ವಜರು ಎಂಥ ಕಷ್ಟಗಳಲ್ಲಿ ಬದುಕಿದ್ದರು, ಎಂಥ ಹೋರಾಟ 
ಮಾಡಿ ಸಮಾನತೆಯ ವ್ಯವಸ್ಥೆಯನ್ನು ರೂಪಿಸಿದರು ಎಂಬುದನ್ನು ಮರೆತು, ಬಂಡವಾಳಶಾಹಿ 
ರಾಷ್ಟ್ರಗಳ ಜನ ಹೇಗೆ ಬದುಕುತ್ತಿದ್ದಾರೆ:ಎಂಬುದನ್ನಷ್ಟೇ ನೋಡಿದರು. ಸಮತಾವಾದದ 
ಸಾತ್ಟಿಕ ಜೀವನದ ಪರಿಕಲ್ಪನೆಯ ಬಗ್ಗೆ ಅವರು ತಲೆಕೆಡಿಸಿಕೊಳ್ಳಲಿಲ್ಲ. ಹೀಗಾಗಿ ಹಾಳಾಗಿ 

ಹೋದರು. ಸೋವಿಯತ್‌ ದೇಶದ ಪತನದ ನಂತರ ಅಲ್ಲಿನ ಜನ ಭಿಕಾರಿಗಳಂತಾಗಿದ್ದಾರೆ. 
. ಉದ್ಯೋಗ, ಶಿಕ್ಷಣ ಮತ್ತು ಆರೋಗ್ಯದ ಹಕ್ಕುಗಳನ್ನು ಇಂದು ಅವರು ಕಳೆದುಕೊಂಡಿದ್ದಾರೆ. 
ಸೋವಿಯತ್‌ ದೇಶವಿದ್ದಾಗ ಡಾಲರ್‌ ಮತ್ತು ರೂಬಲ್‌ ಬೆಲೆ ಸಮಸಮವಾಗಿತ್ತು. ಇಂದು 
ಒಂದು ಡಾಲರ್‌ ಪಡೆಯಲು ಆರು ಸಾವಿರಕ್ಕಿಂತ ಹೆಚ್ಚು ರೂಬಲ್‌ಗಳನ್ನು ಕೊಡಬೇಕಾಗುತ್ತದೆ.! 
' ಹೀಗೆ ಜನರು ಸಾತ್ವಿಕ ಜೀವನವನ್ನು ಮರೆತರೆ ನವ ಸಮಾಜದ ನಿರ್ಮಾಣ ಮಾಡಲು 
ಸಾಧ್ಯವಿಲ್ಲ. ಅಂತೆಯೆ ಇಸ್ಲಾಂ ಅರ್ಥವ್ಯವಸ್ಥೆಯಲ್ಲಿ ವ್ಯಕ್ತಿ ಸಮುದಾಯ ಮತ್ತು ಸರ್ಕಾರದ 
ಜವಾಬ್ದಾರಿಗಳಲ್ಲಿ ಸಮತೋಲನವಿದೆ. ನಮ್ಮ ದೇಶದಲ್ಲಿ ಎಲ್ಲ ದುಶ್ಚಟಗಳಿಗೂ ಕೇಂದ್ರ 
'ಮತ್ತು ರಾಜ್ಯ ಸರ್ಕಾರಗಳ ಪ್ರತ್ಕಕ್ಸ ಮತ್ತು ಪರೋಕ್ಸ ಬೆಂಬಲವಿದೆ. ಮದ್ಯ, ಸಿಗರೇಟು 
: ನಿಲ್ಲಿಸದಿರುವುದು ಪ್ರವಾಸೋದ್ಯಮ ಹೆಸರಿನಲ್ಲಿ ನಡೆಯುವ ಅನೈತಿಕ ವ್ಯವಹಾರಗಳು, 
ಯುವಜನಾಂಗದ ನೈತಿಕ ಅಧಃಪತನಕ್ಕೆ ಕಾರಣವಾಗುತ್ತಿರುವ ಟಿವಿ, ಸಿನಿಮಾಗಳ ಮೇಲೆ 
ಸರಿಯಾದ ಹತೋಟಿ ಇಲ್ಲದಿರುವುದು, ಜನರ ಶಿಕ್ಷಣ, ಆರೋಗ, ಮತ್ತು ಬದುಕುವ ಹಕ್ಕನ್ನು 
ಖಾಸಗೀಕರಣ, ಉದಾರೀಕರಣ ಮುಂತಾದುವುಗಳ ಹೆಸರಿನಲ್ಲಿ ಕಿತ್ತಿಕೊಳ್ಳುವುದು, 

ಸುಲಿಗೆಕೋರರಿಗೆ ಎಲ್ಲ ರೀತಿಯಿಂದ ಸಹಾಯ ಮಾಡುವದು, ಕಾಳಸಂತೆಕೋರರನ್ನು 

ರಕ್ಷಿಸುವುದು-ಮುಂತಾದವುಗಳನ್ನು ನಮ್ಮ ಸರ್ಕಾರಗಳು ವ್ಯವ ತವಾಗಿ ಮಾಡುತ್ತಿವೆ. ಅನೇಕ 
ರಾಜಕಾರಣಿಗಳು ಮತ್ತು ಅಧಿಕಾರಿಗಳು ಇಂಥ ವ್ಯವಸ್ಥೆಯ ಬೆಂಬಲಿಗರಾಗಿದ್ದಾ ರೆ. ನೊಬೆಲ್‌ 
ಪ್ರಶಸ್ತಿ ವಿಜೇತ ಭಾರತೀಯ ಅರ್ಥಶಾಶ್ವಜ್ಞ ಅಮರ್ತ್ಯಸೇನ್‌ ಅವರ ಕಲ್ಕಾಣ ಅರ್ಥಶಾಸ್ತ್ರ 
 (we।fare) ಮೌಲ್ಯಾಧಾರಿತ ವ್ಯವಸ್ಥೆಯ ಮೇಲೆ ನಿಂತಿದೆ. ಜನರಿಗೆ ದುಡಿಯುವ ಹಕ್ಕು, 


': ಆರೋಗ್ಯ ಮತ್ತು ಶಿಕ್ಷಣ ನೀಡುವಂಥದ್ದಾಗಿದೆ ಎಂಬುದನ್ನು ನಮ್ಮನ್ನಾಳುವವರು 


ಮರೆಯಬಾರದು. ಇಸ್ಲಾಂ ಧರ್ಮದ ಅರ್ಥಶಾಸ್ತ್ರದ ತಿರುಳು ಕೂಡ ಇದೇ ಆಗಿದೆ.! 


ಸಂಪತ್ತಿನಲ್ಲಿ ಮಹಿಳೆಯರಿಗೂ ಪಾಲಿದೆ ಎಂದು ಕುರಾನ್‌ ೧೪ ಶತಮಾನಗಳ ಹಿಂದೆಯೆ 
ಸಾರಿದೆ. 

"ಮಾತಾ ಪಿತೃಗಳೂ, ಆಪ್ತ ಬಂಧುಗಳೂ ಬಿಟ್ಟು ಹೋದ 

ಧನದಲ್ಲಿ ಪುರುಷರಿಗೆ ಪಾಲಿದೆ. ಮಾತಾ ಪಿತೃಗಳೂ 

ಆಪ್ತ ಬಂಧುಗಳೂ ಬಿಟ್ಟು ಹೋದ ಧನದಲ್ಲಿ ಸ್ತ್ರೀಯರಿಗೂ 

ಪಾಲುಂಟು. ಆ ಧನ ಕಡಿಮೆ ಇರಲಿ, ಹೆಚ್ಚು ಇರಲಿ. 

ಅದು ನಿರ್ಣಯಿತ ಪಾಲು" (೪-೭) 
ಅಷ್ಟೇ ಅಲ್ಲದೆ ಕುರಾನ್‌ 

"ವಿವಾಹ ವಿಚ್ಛೇದನ ಮಾಡಲ್ಪಟ್ಟ ಸ್ತ್ರೀಯರಿಗೆ 

ವಾಡಿಕೆಯಂತೆ ಜೀವನೋಪಾಯಕ್ಕೆ ಏನಾದರೂ 

ಕೊಡಬೇಕು ಇದು ದೈವಭಕ್ತರ ಮೇಲೆ 

ಇರುವ ಬಾಧ್ಯತೆಯಾಗಿದೆ " (೨-೨೪೧) 
ಎಂದು ಹೇಳುವುದರ ಮೂಲಕ ತಲಾಖ್‌ ಪಡೆದ ಮಹಿಳೆಯರ ಬಗ್ಗೆಯೂ ತನ್ನ ಆರ್ಥಿಕ 
ಕಾಳಜಿ ವ್ಯಕ್ತ ಪಡಿಸಿದೆ. ಅಷ್ಟೇ ಅಲ್ಲದೆ ಕುರಾನ್‌ ಸ್ತ್ರೀಯರಿಗೆ ಮಹ್ರ್‌ (ವಿವಾಹಧನ) 
ವ್ಯವಸ್ಥೆಯನ್ನೂ ಮಾಡಿದೆ. ಪುರುಷನು ಮದುವೆ ಸಂದರ್ಭದಲ್ಲಿ ಮಹ್ರ್‌ (ವಿವಾಹಧನ) 
ನೀಡುವುದನ್ನು ಘೋಷಿಸಬೇಕು. ತದನಂತರ ತನ್ನ ಜೀವಿತ ಕಾಲದಲ್ಲಿ ಆ ನಿಗದಿಪಡಿಸಿದ 
ಹಣವನ್ನು ಅವಳಿಗೆ ಕೊಡಬೇಕು. ತಲಾಖ್‌ ಕೊಡುವ ಪ್ರಸಂಗ ಬಂದರೆ ಆ ಸಂದರ್ಭದಲ್ಲಿ 
ಮಹ್ರ್‌ ಹಣ ಕೊಡಬೇಕು. ಈ ವಿವಾಹ ಧನ ಕೂಡ ಮಹಿಳೆಯರ ಆರ್ಥಿಕ ಭವಿಷ್ಯಕ್ಕೆ 
ಪೂರಕವಾಗಿದೆ. ಅರಬಸ್ತಾನದಲ್ಲಿ ಭಾರಿ ಮೊತ್ತದ ಮಹ್‌ ಇಲ್ಲದೆ ಮದುವೆಯಾಗುವುದಿಲ್ಲ. 
ಹೀಗಾಗಿ ಅಲ್ಲಿನ ಮಹಿಳೆಯರು ತಲಾಖ್‌ ಪಡೆದ ಮೇಲೂ ನಿರ್ಗತಿಕರಾಗುವುದಿಲ್ಲ. 
ಭಾರತದಂಥ ದೇಶದಲ್ಲಿ ಮಹ್ರ್‌ ಹೆಚ್ಚಿಸಿದರೆ ತಲಾಖ್‌ ಕೊಡುವವರ ಸಂಖ್ಯೆಯೂ 
ಕಡಿಮೆಯಾಗುವುದು. ಅಲ್ಲದೆ ತಲಾಖ್‌ ಪಡೆದ ಮಹಿಳೆಯರ ಆರ್ಥಿಕ ಭವಿಷ್ಯ ಸುಸೂತ್ರವಾಗಿ 
ಇರುವುದು. 

"ಸ್ತ್ರೀಯರಿಗೆ ಅವರ ಮಹ್ರ್‌ (ವಿವಾಹಧನ) ಅನ್ನು 

ಪೂರ್ಣ ಮನಸ್ಸಮಾಧಾನದೊಂದಿಗೆ ಕೊಡಿರಿ. ಆದರೆ 

ಅದರಲ್ಲಿ ಏನಾದರೂ ಅವರು ಸ್ವಮನಸ್ಸಿನಿಂದ 

ನಿಮಗೆ ಬಿಟ್ಟುಕೊಟ್ಟರೆ, ನೀವು ಅದನ್ನು 

ಸಂತೋಷದಿಂದ ಭೋಗಿಸಿಕೊಳ್ಳಬಹುದು" (೪-೪) 
ಎಂದು ಕುರಾನ್‌ ವಿವರಿಸಿದೆ. 

"ಮುಂದೆ ಒಬ್ಬಳು ಪತ್ನಿಯ ಸ್ಥಾನದಲ್ಲಿ, ಇನ್ನೊಬ್ಬ | 

ಪತ್ನಿಯನ್ನು ಸ್ವೀಕರಿಸಲು ಉದ್ದೇಶಿಸುವುದಾದರೆ, 

ಅವರಲ್ಲೊಬ್ಬಳಿಗೆ ಧನದ ಒಂದು ರಾಶಿಯನ್ನೇ ನೀವು | 

ಕೊಟ್ಟಿದ್ದರೂ ಅದರಿಂದ ಏನನ್ನೂ ನೀವು ಮರಳಿ 

ತೆಗೆಯಬೇಡಿರಿ" (೪-೨೦) 
ಎಂದು ಕುರಾನ್‌ ಹೇಳುವಲ್ಲಿ, ಒಬ್ಬ ಮಹಿಳೆ ಗಂಡನನ್ನು ಕಳೆದುಕೊಂಡರೂ ಆರ್ಥಿಕ 
ಸ್ವಾತಂತ್ರ್ಯವನ್ನು ಕಳೆದುಕೊಳ್ಳಬಾರದು ಎಂಬುದನ್ನು ಇದು ಸೂಚಿಸುತ್ತದೆ. ( 


ದಾನಧರ್ಮ, ಜಕಾತ್‌, ಮಹ್ರ್‌, ತಲಾಖ್‌ ಕೊಡುವಾಗ ಪರಿಹಾರಧನ, ಮಹಿಳೆಯರಿ 
ತಂದೆಯ ಮನೆಯಲ್ಲಿ ಕೂಡ ಆಸ್ತಿ ಪಾಲು, ಬಡ್ಡಿನಿಷೇಧ, ಜೂಜಾಟ ನಿಷೇಧ, ಉಯಿಲು, 
ಸಾಲು, ಗಿರವಿ, ಆರ್ಥಿಕ ವ್ಯವಹಾರಗಳನ್ನು ದಾಖಲು ಮಾಡುವುದು, ಸಾಕ್ಸಿ, ವ್ಯಾಪಾರ 
ಮುಂತಾದ ಹಣ ಮತ್ತು ಸಂಪತ್ತಿಗೆ ಸಂಬಂಧಿಸಿದಂತೆ ಕುರಾನ್‌ ನಿಯಮಗಳನ್ನು ಹಾಕಿದೆ. 

ಅದು ಕೌಟುಂಬಿಕ ಅರ್ಥಶಾಸ್ತ್ರ ಮತ್ತು ಸಾಮಾಜಿಕ ಅರ್ಥಶಾಸ್ತ್ರದ ಆಗರವಾಗಿದೆ. ರಾಜಕೀಯ 
. ಅರ್ಥಶಾಸ್ತ್ರ ಹೇಗಿರಬೇಕು ಎಂಬುದಕ್ಕೆ ಮಾರ್ಗದರ್ಶಿಯಾಗಿದೆ. 


"ಅಜ್ಜನಾದ ಉದಾರಿ ಮನುಷ್ಯನು, ಪ್ರಾರ್ಥಿಸುವ ಜಿಪುಣನಿಗಿಂತ ಅಲ್ಲಾಹನ ಅತ್ಯಂತ ಹೆಚ್ಚು 
ಪ್ರೀತಿಗೆ ಪಾತ್ರನಾಗಿರುತ್ತನೆ." ಎಂದು ಪೈಗಂಬರ್‌ (ಸ) ತಿಳಿಸಿದ್ದಾರೆ. "ಜನರಿಗೆ 
ಕೃತಜ್ಞನಾಗಿರದವನು ಅಲ್ಲಾಹನಿಗೂ ಕೃತಜ್ಞನಾಗಿರಲಾರನು" ಎಂದು ಅವರು ಸಾರಿದ್ದಾರೆ. 
ಅವರಿಗೆ ಬಡವರ ಬಗ್ಗೆ ಎಷ್ಟೊಂದು ಕಾಳಜಿ ಇತ್ತೆಂದರೆ "ನನ್ನನ್ನು ಬಲಹೀನರ ಮತ್ತು 


ಬಡವರ ವುಧೈೆ ಹುಡುಕಿರಿ. ನಿಶ್ಚಯವಾಗಿಯೂ ನೀವು ಅವರ ದುಡಿಮೆಯಿಂದಲೇ ಆಹಾರವನ್ನು 


ಸಹಾಯವನ್ನು ಪಡೆಯುತ್ತೀರಿ" ಎಂದು ತಮ್ಮನ್ನು ದುಡಿಯುವ ವರ್ಗದ ಜೊತೆ 
ಗುರುತಿಸಿಕೊಂಡಿದ್ದಾರೆ. 


"ಹಜರತ್‌ ಮುಹಮ್ಮದ್‌ ಪೈಗಂಬರ್‌ (ಸ) ಒಂಟೆಗಳಿಗೆ ಸ್ವತಃ ಮೇವನ್ನು ಹಾಕುತ್ತಿದ್ದರು. 


ಅವರು ಮನೆಗಲಸಗಳನ್ನು ಮಾಡುತ್ತಿದ್ದರು. ಹಾಗೆಯೆ ತಮ್ಮ ಬಟ್ಟೆ ಬರೆಗಳಿಗೆ ಬಿದ್ದ 
ತೂತುಗಳನ್ನು ಸ್ವತಃ ಹೊಲಿದುಕೊಳ್ಳುತ್ತಿದ್ದರು. ಅವರು ಸ್ವತಃ ಆಡಿನ ಹಾಲನ್ನು ಕರೆಯುತ್ತಿದ್ದರು 


“ಐ 


ಮತ್ತು ಸೇವಕರೊಡನೆ ಕುಳಿತು ಉಣ್ಣುತ್ತಿದ್ದರು. ಧಾನ್ಯವನ್ನು ಬೀಸುವಾಗ ಸೇವಕನಿಗೆ 


ಣ ೨೧೦ 


| ಆಯಾಸವಾದರೆ ಆತನಿಗೆ ಅವರು ಸಹಾಯ ಮಾಡುತ್ತಿದ್ದರು. ಪೇಟೆಯಿಂದ ಸಾಮಾನುಗಳನ್ನು 


ಹೊತ್ತು ತರುವುದನ್ನು ಅವರು ಅಪಮಾನವೆಂದು ಭಾವಿಸುತ್ತಿರಲಿಲ್ಲ. ಅವರು 
ಶ್ರೀಮಂತರೊಂದಿಗೂ ಬಡವರೊಂದಿಗೂ ಹಸ್ತ ಲಾಘವ ಮಾಡುತ್ತಿದ್ದರು. ಮತ್ತು ಅವರೇ 
ಸಲಾಂ ಹೇಳಲು ಎಲ್ಲರಿಗಿಂತ ಮುಂದಾಗುತ್ತಿದ್ದರು. ಅವರು ಯಾವುದೇ ಆಮಂತ್ರಣವನ್ನು 
ತಿರಸ್ಕರಿಸುತ್ತಿರಲಿಲ್ಲ, ಅದು ಖರ್ಜೂರು ತಿನ್ನಲಿಕ್ಕಾಗುವ ಆಮಂತ್ರಣವಿದ್ದರೂ. ಅವರು 
ಬೇರೆಯವರಿಗೆ ಸಹಾಯಮಾಡಲು ಸದಾ ಸನ್ನದ್ಧರೂ, ಮಧುರ ಸ್ವಭಾವಗಳನ್ನು 
ಹೊಂದಿದವರೂ, ಸೌಹಾರ್ದಪೂರ್ಣವಾಗಿ ವರ್ತಿಸುವವರೂ, ಪ್ರಸನ್ನವದನರೂ ಆಗಿದ್ದರು. 
ಅವರು ಮಂದಸ್ಮಿತರಾಗಿರುತ್ತಿದ್ದರು. ಆದರೆ ಉಚ್ಚ ಸ್ವರದಿಂದ ನಗುತ್ತಿರಲಿಲ್ಲ. ಅವರು ದುಃ 
ಖಿತರಾಗುವಾಗ ಅವರ ಮುಖ ಕಳೆಗುಂದುತ್ತಿರಲಿಲ್ಲ. ಅವರು ಬಹಳ ವಿನಯ ಶೀಲರಾಗಿದ್ದರು. 
ಗೌರವಯುತವಾಗಿ ನಡೆದುಕೊಳ್ಳುತ್ತಿದ್ದರು. ಅವರು ಉದಾರಿಗಳಾಗಿದ್ದರೂ 
ಮಿತಿಮೀರುತ್ತಿರಲಿಲ್ಲ. ಅವರು ಬಹಳ ಕೋಮಲ ಹೃದಯದವರಾಗಿದ್ದರು. ಮತ್ತು ಪ್ರತಿಯೊಬ್ಬ 
ಮುಸ್ಲಿಮರಿಗೆ ಪದೆ ಪದೆ ದಯೆ ತೋರುವವರಾಗಿದ್ದರು. (ಅಲ್ಲಿನ ಉಳಿದವರು ನವಸಮಾಜದ 
ಬದ್ದ ವೈರಿಗಳಾಗಿ ಮುಸ್ಲಿಮರನ್ನು ಹಿಂಸಿಸುತ್ತಿದ್ದರು.) ಅವರು ಎಂದೂ ಹೊಟ್ಟೆ ತುಂಬಾ 
ತಿಂದು ತೇಗು ಬರುವಂತೆ ಮಾಡುತ್ತಿರಲಿಲ್ಲ ಮತ್ತು ದುರಾಸೆಯಿಂದ ಏನನ್ನಾದರೂ ಸ್ವೀಕರಿಸಲು 
ತಮ್ಮ ಕೈಯನ್ನು ಎಂದೂ ಮುಂದೆ ಚಾಚುತಿರಲಿಲ್ಲ" ಎಂದು ಹಜರತ್‌ ಅಬೂ ಸಯೀದ್‌ 
ಖುದ್ರಿ ಹೇಳಿರುವುದನ್ನು ಮಿಶ್ಶಾತ್‌ ದಾಖಲಿಸಿದ್ದಾರೆ. 

ಪೈಗಂಬರರು (ಸ) ಸುಸಂಸ್ಕೃತ ವ್ಯಕ್ತಿತ್ವ ದ ಸಂಕೇತವಾಗಿದ್ದಾರೆ. ಅಪರಿಗ್ರ ಹದ ಬದುಕಿನಿಂದ 

ಮಾತ್ರ ಸಂಸ್ಕೃತಿ ಮತ್ತು ನಿಜವಾದ ನಾಗರೀಕತೆಯಿಂದ ಕೂಡಿದ ಅರ್ಥಪೂರ್ಣವಾದ ಸ್ವಸ್ಥ 
ಸಮಾಜವನ್ನು ಸೃಷ್ಟಿಸಲು ಸಾಧ್ಯ ಎಂಬುದು ಪೈಗಂಬರರ ಧೃಢ ನಂಬಿಕೆಯಾಗಿತ್ತು. | 
ಜಕಾತ್‌, ಸಮಾಜದಲ್ಲಿ ಹಾಹಾಕಾರವಾಗುವುದನ್ನು ತಪ್ಪಿಸುವ ಸಾಮರ್ಥ್ಯ ಪಡೆದಿದೆ. 
ಸಮಾಜದಲ್ಲಿ ಶಾಂತಿ ಮತ್ತು ಶಿಸ್ತು ಪಾಲನೆಗೆ ಜಕಾತ್‌ ಪರೋಕ್ಷವಾಗಿ ಬೆಂಬಲ ನೀಡುವುದು. 
ಮುಸ್ಲಿಮರ ಆರ್ಥಿಕ ರೂಪಿ ಆರಾಧನಾ ವಿಧಿಯಾಗಿರುವ ಜಕಾತ್‌ ಮೂಲಕ ಶ್ರೀಮಂತರ 
ಹಣದ ಒಂದು ಭಾಗ ಪ್ರತಿ ರಂಜಾನ್‌ನಲ್ಲಿ ಬಡವರ ಕಡೆ ಹರಿಯುತ್ತದೆ. ಸಾಮಾಜಿಕ 
ಮತ್ತು ಧಾರ್ಮಿಕ ಕಾರ್ಯಗಳ ಕಡೆಗೂ ಹರಿಯುತ್ತದೆ. "ಅವರ ಸೊತ್ತಿನಲ್ಲಿ ಒಂದು 
ವಿಧಿವತ್ತಾದ ಪಾಲಿದೆ. ಬೇಡುವವರದು ಹಾಗೂ ಪಡೆಯದೆ ಉಳಿದುಬಿಟ್ಟವರದು" (೭೦ 
ಮತ್ತು೨೪-೨೫) ಎಂದು ಕುರಾನ್‌ ಜ್ಞಾಪಿಸುತ್ತದೆ. ಇಸ್ಲಾಂ ಭಿಕ್ಷೆಯ ಬದಲು ಪಡೆಯುವ 
ಹಕ್ಕನ್ನು ಒದಗಿಸುತ್ತದೆ. ಅದೇ ರೀತಿ ದುಡಿಯುವ ಹಕ್ಕನ್ನೂ ಒದಗಿಸುತ್ತದೆ. 


ಇಸ್ಲಾಂ ಬಡ್ಡಿಯನ್ನು ನಿಷೇಧಿಸಿರುವುದಕ್ಕೆ ಮುಖ್ಯ ಕಾರಣವೆಂದರೆ ಬಡ್ಡಿ ಐಹಿಕ 
ಆಸೆಬುರುಕತನದಿಂದ ಕೂಡಿದ ವಿಕಾರಮಯವಾದ ಸಮಾಜವನ್ನು ಸೃಷ್ಟಿಸುತ್ತದೆ. ಬಡ್ಡಿಯು. 
ಸಾಮಾಜಿಕ ಕಲ್ಕಾಣದ ಅರ್ಥಶಾಸ್ತ್ರಕ್ಕೆ ವಿರುದ್ಧವಾಗಿದೆ. ಅಂತೆಯೆ " ಅಲ್ಲಾಹನು ಬಡ್ಡಿಯನ್ನು 
ನಾಶಗೊಳಿಸಿ ದಾನ ಧರ್ಮಗಳನ್ನು ಪೋಷಿಸುತ್ತಾನೆ." ಎಂದು ಕುರಾನ್‌ನಲ್ಲಿ ಬರೆಯಲಾಗಿದೆ. 
ಬಡ್ಡಿಯು ಮಾನವೀಯ ಸಂಸ್ಕೃತಿಗೆ ವ್ಯತಿರಿಕ್ತವಾದ ಸಮಾಜದ ನಿರ್ಮಾಣ ಮಾಡುತ್ತದೆ. 
ನಿರ್ದಯ ಮನುಕುಲವನ್ನು ನಿರ್ಮಿಸುವಲ್ಲಿ ಅದರ ಪಾತ್ರ ಹಿರಿದಾಗಿದೆ. ಅದು ಸಾಮಾಜಿಕ 
ಸಂಬಂಧಗಳ ಕೊಂಡಿಯನ್ನು ಕಳಚುತ್ತದೆ. ಅದು ಹಣದ ದರ್ಪದ ಮುಂದೆ ಮನುಷ್ಯ 
ಕಂಗಾಲಾಗುವಂತೆ ಮಾಡುತ್ತದೆ. ಆದ್ದರಿಂದ ತನ್ನ ಅವಶ್ಯಕತೆಗಿಂತ ಹೆಚ್ಚಿಗೆ ಸಂಪಾದಿಸುವವನು 
ಅದರ ಒಂದು ಭಾಗವನ್ನಾದರೂ ತನ್ನ ಬಂಧು ಬಳಗದವರಿಗೆ, ಬಡವರಿಗೆ ಮತ್ತು ಸಾಮಾಜಿಕ | 
ಸತ್ಕಾರ್ಯಗಳಿಗೆ ವಿನಿಯೋಗಿಸಲೇಬೇಕು ಎಂಬುದು ಕುರಾನಿನ ಆದೇಶವಾಗಿದೆ. ಆತ 
ತನ್ನಲ್ಲಿರುವ ಹೆಚ್ಚಿನ ಹಣವನ್ನು ಬಡ್ಡಿರಹಿತ ಸಾಲವಾಗಿ ಕೊಡಬಹುದು. ವಾಪಸು ಕೊಡಲು : 
ಸಾಧ್ಯವಾಗದವರಿಗೆ ಆ ಹಣವನ್ನು ಬಿಟ್ಟುಕೊಟ್ಟರೆ ಅಲ್ಲಾಹನ ಕೃಪೆ ಅವನ ಮೇಲಿರುವುದು. : 
ಯುದ್ದದ ಸಂದರ್ಭದಲ್ಲಿ ಕೂಡ ಇಸ್ಲಾಂ ಶಾಂತಿ ಮತ್ತು ಜೀವನಾವಶ್ಶಕ ವಸ್ತುಗಳ 
ಮಹತ್ವವನ್ನು ಸಾರುತ್ತದೆ. ಮೊದಲನೇ ಖಲೀಫಾ ಹಜರತ್‌ ಅಬೂಬಕರ್‌ ಅವರು ಸಿರಿಯಾಕ್ಕೆ : 
ಕಳಸಿದ ಸೇನಾ ತುಕಡಿಗೆ ಈ ರೀತಿ ಆದೇಶ ನೀಡಿದರು. "ನಿಮ್ಮ ವಿಜಯವು ಸ್ತ್ರಿಯರ ಮತ್ತು. 
ಮಕ್ಕಳ ರಕ್ತದಿಂದ ಕಳಂಕಿತವಾಗದಿರಲಿ. ಮರಗಳನ್ನು ನಾಶಮಾಡದಿರಿ. ಹೊಲಗಳನ್ನು | 
ಸುಡದಿರಿ. ಫಲಭರಿತ ಮರಗಳನ್ನು ಕಡಿಯದಿರಿ. ಸಾಕು ಪ್ರಾಣಿಗಳಿಗೆ ಕಿರುಕಳ ಕೊಡಬೇಡಿರಿ. : 
ಕೊಟ್ಟ ಮಾತಿಗೆ ಮತ್ತು ಆಶ್ವಾಸನೆಗೆ ಭಂಗ ತರಬೇಡಿರಿ. ಧಾರ್ಮಿಕ ವ್ಯಕ್ತಿಗಳು ತಮ್ಮದೇ 
ಆದ ವಿಧಾನದಲ್ಲಿ ದೇವ ಮಾರ್ಗದಲ್ಲಿ ಸೇವೆ ಸಲ್ಲಿಸುತ್ತಿರಬಹುದು. ಅವರನ್ನು ಅವರಷ್ಟಕ್ಕೇ : 


| 

(ಣ್‌ 
() 


ಬಿಟ್ಟುಬಿಡಿ. ಅವರನ್ನು ವಧಿಸದಿರಿ ಅವರ ಮಠ ಮಂದಿರಗಳನ್ನು ಹಾಳುಗೆಡವದಿರಿ” 
ಜರೂಸಲೆಂ ನಗರ ಶರಣಾಗತವಾದಾಗ ಎರಡನೇ ಖಲೀಫಾ ಹಜರತ್‌ ಉಮರ್‌ ಅವರು 
ನೀಡಿದ ಆಶ್ವಾಸನೆ ಇದುಃ "ನಾನು ಅವರ ಪ್ರಾಣ, ಸೊತ್ತು, ಸಂತಾನ, ಚರ್ಚ್‌ಗಳು, 
ಶಿಲುಬೆಗಳು ಹಾಗೂ ಅವರಿಗೆ ಮತ್ತು ಅವರ ಧರ್ಮಕ್ಕೆ ಸಂಬಂಧಿಸಿದ ಎಲ್ಲ ವಿಷಯಗಳನ್ನು 
ಸಂರಕ್ಷಿಸುವ ಭರವಸೆ ನೀಡುತ್ತೇನೆ" 
"ಪ್ರಾಮಾಣಿಕ ಗಳಿಕೆಯಿಂದ ಉಪಜೀವನ ಮಾಡವುದು ಬಾಧ್ಯತೆ ಆಗಿದೆ" ಎಂದು ಪೈಗಂಬರರು 
(ಸು) ತಿಳಿಸಿದ್ದಾರೆ. ಆದ್ದರಿಂದ ಇಸ್ಲಾಂನಲ್ಲಿ ಲೂಟಿ, ಸುಲಿಗೆ ಮತ್ತು ಭ್ರಷ್ಟಾಚಾರದಿಂದ ಬದುಕಲು 
ಅವಕಾಶವೇ ಇಲ್ಲ. "ಹಾಳು ಭೂಮಿಯನ್ನು ಉಳುವವರು ಅದರ ಒಡೆಯರಾಗುತ್ತಾರೆ" 
ಎಂದು ಪೈಗಂಬರರು (ಸ) ಸ್ಪಷ್ಟಪಡಿಸಿದ್ದಾರೆ. "ಉಳುವವನೇ ಭೂಮಿಯ ಒಡೆಯ ಎಂಬುದು 
ಇದರ ತಾತ್ಸರ್ಯವಾಗಿದೆ. "ಸಂಗ್ರ ಹಿಸುವವನು ಆರೋಪಿ" ಎಂದು ತಿಳಿಸಿದ್ದಾರೆ. 
ಮ್ಯಕ್ಕೊಳಪಡಿಸುವವನು ತಪ್ಪ ಮಾಡುವವನು”, (ಸರಕುಗಳ ಮಾರುಕಟ್ಟೆಗೆ ಬರದಂತೆ)" 


ತಡೆಯಬಾರದು” ಎಂದು ಅವರು ಹೇಳಿದ್ದಾರೆ. ದೇಶದಲ್ಲಿ ಇಂದು ಜೀವನಾವಶ್ಯಕ ವಸ್ತುಗಳಿಗೆ 


ಸಂಬಂಧಿಸಿದ ಹಾಹಾಕಾರಕ್ಕೆ ಕಳ್ಳಸಂತೆಕೋರರ ಸ್ವಾರ್ಥಬುದ್ದಿಯೇ ಕಾರಣ ಎಂಬುದನ್ನು 
ಮರೆಯಬಾರದು. "ಸಂಪತ್ತು ಐಶ್ಚರ್ಯವಂತರ ನಡುವೆಯೇ ತಿರುಗುತ್ತ ಇರಬಾರದು ಎಂಬುದು 
ಕುರಾನಿನ ಬಯಕೆಯಾಗಿದೆ." "ತುಳಿತಕ್ಕೀಡಾದವರು ಜಗತ್ತಿನ ನಾಯಕರು ಮತ್ತು ನೇರ 
ವಾರಸುದಾರರು ಆಗಬೇಕೆಂದು ನಾವು ಇಚ್ಛಿಸಿದ್ದೇವೆ" (೨೮-೬) ಎಂದು ಕುರಾನ್‌ನಲ್ಲಿ 
ಘೋಷಿಸಲಾಗಿದೆ. ಬಡವರು ಈ ಜಗತ್ತಿನ ನಾಯಕರಾದಾಗ ಎಲ್ಲ ಅನ್ಯಾಯಗಳಿಗೆ ತೆರೆ 
ಬೀಳುವುದು ಎಂಬುದನ್ನು ಕುರಾನ್‌ ಸೂಚ್ಯವಾಗಿ ತಿಳಿಸಿದೆ. ಶ್ರೀಮಂತರೊಳಗಿನ 
ಪ್ರಾಮಾಣಿಕರನ್ನು ಗುರುತಿಸುವಲ್ಲಿ, ಶ್ರೀಮಂತ ಮುಸ್ಲಿಮರು ಬಡವರ ಬಗ್ಗೆ ಕಾಳಜಿ 
ತೋರುವಂತೆ ಮಾಡುವಲ್ಲಿ ಕುರಾನ್‌ ಅನೇಕ ಸಂದರ್ಭಗಳಲ್ಲಿ ತಲ್ಲೀನವಾಗಿದೆ. "ಸತ್ಯ ಸಂಧನೂ 
ಪ್ರಾಮಾಣಿಕನೂ ಆದ ವ್ಯಾಪಾರಿಯು ನಿರ್ಣಾಯಕ ದಿನದಂದು ಪ್ರವಾದಿಗಳ, ಸತ್ಯಸಂಧರ 
ಮತ್ತು ಹುತಾತ್ಮರ ಜೊತೆಗಾರನಾಗಿರುವನು” ಎಂದು ಕುರಾನ್‌ ಹೇಳಿದೆ. 

ಕಾಯಕ ಪ್ರಜ್ಞೆಯ ಪೈಗಂಬರರು (ಸ) ಮತ್ತು ಅವರ ಅನುಯಾಯಿಗಳು ಸದಾ ಬಡತನವನ್ನು 
ನೆಚ್ಚಿಕೊಂಡವರಾಗಿದ್ದರು. ಅರೇಬಿಯಾದ ಅರ್ಧಭಾಗ ತಮ್ಮ ಅಧೀನವಾದಮೇಲೂ 
ಪೈಗಂಬರರು (ಸ) ಚಾಪೆಯ ಮೇಲೆ ಮಲಗುತ್ತಿದ್ದರು! ಹಜರತ್‌ ಉಮರ್‌ ಅವರು ಸರ್ಕಾರದ 
ಕೆಲಸ ಮುಗಿದ ಕೂಡಲೇ ದೀಪ ಆರಿಸುತ್ತಿದ್ದರು. ರಾಜ್ಯ ಖಜಾನೆಯ ಒಂದು ಪೈಸೆಯೂ 
ದುವ್ಕ ೯ಯವಾಗದಂತೆ ಖಲೀಫಾಗಳು ಆಡಳಿತ ನಡೆಸಿ ವಿಶ್ವಕ್ಕೇ ಮಾದರಿಯಾಗಿದ್ದಾರೆ. "ನನ್ನ 
ಕಾಲಾನಂತರ ನಿಮಗೆ ಬಡತನ ಬಂದೀತೆಂದು ನಾನು ಹೆದರುವುದಿಲ್ಲ. ಆದರೆ ಐಹಿಕ ಜೀವನದ 
ಅನುಗ್ರಹ, ಅಲಂಕಾರಗಳು ನಿಮಗೆ ಮುಕ್ತವಾಗುವುದರ ಬಗ್ಗೆ ನಾನು ಹೆದರುತ್ತೇನೆ” ಎಂದು 
ಪೈಗಂಬರರು (ಸ) ಆತಂಕ ವ್ಯಕ್ತ ಪಡಿಸಿದ್ದರು. ಈ ಆತಂಕ ನಿಜವಾಗುತ್ತಿದೆ. ಇಡೀ ಜಗತ್ತು 

ಐಹಿಕ ದುರಾಸೆಯ ಸೆಳೆತಕ್ಕೆ ಒಳಗಾಗುತ್ತಿದೆ. 

ಇಸ್ಲಾಂ, ಸಮಾಜದ ಅವಶ್ಯಕತೆಗಳನ್ನು ನಿಯಂತ್ರಿಸುವುದು. ಉಪ ಜೀವನದ ಮಾರ್ಗಗಳನ್ನು 
ನಿಯಂತ್ರಿಸಿ ಮನುಷ್ಯರು ಹಾಳಾಗುವುದನ್ನು ತಪ್ಪಿಸುವುದು. ಹೇಗೆ ಗಳಿಸಬೇಕು ಮತ್ತು ಹೇಗೆ 
ಖರ್ಚು ಮಾಡಬೇಕು ಎಂಬುದನ್ನು ತಿಳಿಸುವುದು. ಇಸ್ಲಾಮಿನ ಆರ್ಥಿಕ ವ್ಯವಸ್ಥೆ, 
ನ್ಯಾಯಸಮ್ಮತವಾದ ಸಂಪತ್ತಿನ ವಿತರಣೆಯನ್ನು ಬಯಸುವುದು. 

"ಸಂಪತ್ತಿನ ಗುಲಾಮನನ್ನು ದೇವರು ತಿರಸ್ಕರಿಸುವನು" "ತಿನ್ನಿರಿ, ತಿನ್ನಿಸಿರಿ; ದುಂದು 
ವೆಚ್ಚಗಾರರಾಗಬೇಡಿರಿ ಗರ್ವಿಷ್ಠರಾಗಬೇಡಿರಿ" ಜಗತ್ತಿನ ಎಲ್ಲರ ಅನುಕಂಪವಿರಲಿ ಸ್ವರ್ಗಗಳ 
ಒಡೆಯನು ನಿಮ್ಮ ಮೇಲೆ ಅನುಕಂಪ ತೋರುವನು "ಕಾಯಕ ಜೀವಿಗಳು ದೇವರ ಪ್ರೀತಿಗೆ 
ಪಾತ್ರರಾಗುವರು" "ಐಹಿಕ ವಸ್ತುಗಳಲ್ಲಿನ ನಿಮ್ಮ ಪಾಲನ್ನು ಮರೆಯಬೇಡಿರಿ. ದೇವರು 
: ನಿಮಗೆ ಒಳ್ಳೆಯದನ್ನು ಮಾಡಿದ ಹಾಗೆಯೆ ಬೇರೆಯವರಿಗೆ ಒಳ್ಳೆಯದನ್ನು ಮಾಡಿರಿ". 
"ಕೂಲಿಯ ಒರಟು ಒರಟು ಕೈಗಳನ್ನು ನಾನು ಪ್ರೀತಿಸುತ್ತೇನೆ" ಎಂದು ಪೈಗಂಬರರು (ಸ) 
ಸಾರಿದ್ದಾರೆ. 

ಇಸ್ಲಾಮೀ ಅರ್ಥವ್ಯವಸ್ಥೆಗೆ ವಿಶಿಷ್ಟವಾದ ಉತ್ಪಾದನಾ ಸಾಧನಗಳಿಲ್ಲಿ ವಿಶಿಷ್ಟವಾದ ಉತ್ಸಾದನಾ 
ವಿಧಾನವೂ ಇಲ್ಲ. ಆದರೆ ಅದು ನೈತಿಕ ತಳಹದಿಯ ಮೇಲೆ ನಿಂತಿದೆ. ನೀತಿಯು ಆರ್ಥಿಕ 
ಪ್ರಯತ್ನಗಳ ರೂಪದಲ್ಲಿ ಹೊರಹೊಮ್ಮ ಬೇಕು ಎಂಬುದು ಅದರ ಆಶಯ. ಬಡವರ ಬಗ್ಗೆ 
ಕಾಳಜಿ, ಅವಕಾಶಗಳಲ್ಲಿ ಸಮಾನತೆ, ಸುಲಿಗೆಗೆ ಕಡಿವಾಣ, ನೈತಿಕತೆಯ ಆಧಾರದ ಮೇಲೆ 
ಸಂಪನ್ಮೂಲಗಳ ಸಂಗ್ರಹ, ನೈಸರ್ಗಿಕ ಸಂಪನ್ಮೂಲಗಳ ಸಮತೋಲನ ಹಾಳು ಮಾಡದೆ 
ಉತ್ಪಾದನೆಯಲ್ಲಿ ತೊಡಗುವುದು, ಸಂಪನ್ಮೂಲಗಳನ್ನು ಮತ್ತು ಉತ್ಪನ್ನಗಳನ್ನು 
ದುರ್ವಯಮಾಡದೆ ಬಳಸುವುದು, ನೈತಿಕತೆಗೆ ಪೂರಕವಾಗುವಂಥ ವಸ್ತುಗಳನ್ನು ಮಾತ್ರ 
ಉತ್ಪಾದಿಸುವುದು, ತಮ್ಮಲ್ಲಿರುವ ಸಂಪತ್ತಿಗೆ ಧರ್ಮದರ್ಶಿ ಎಂದು ಭಾವಿಸುವುದು, ತಮ್ಮ 
ಸಂಪತ್ತಿನಲ್ಲಿ ಅವರ ಹಕ್ಕು ಇದೆ ಎಂದು ಭಾವಿಸುವುದು. ಪ್ರತಿಯೊಬ್ಬರಿಗೆ ಆಹಾರ, ಬಟ್ಟೆ, 
ವಸತಿ, ಆರೋಗ್ಯ ಮತ್ತು ಶಿಕ್ಷಣದ ಹಕ್ಕು ಇದ್ದು ಸರ್ಕಾರ ಮತ್ತು ಸಮಾಜದ ಉಳ್ಳವರು 
ಬಡವರ ಬೇಡಿಕೆಗಳನ್ನು ಪೂರೈಸುವುದು-ಇವು ಇಸ್ಲಾಮೀ ಅರ್ಥವ್ಯವಸ್ಥೆಯ ತಿರುಳು. 


೨೦ ನೇ ಶತಮಾನದಲ್ಲಿ ನೈಸರ್ಗಿಕ ಸಂಪನ್ಮೂಲಗಳು ಹಾಳಾಗಸ್ಬು ಹಿಂದೆ ಎಂದೂ ಆಗಿಲ್ಲ. 
ಹಿಂದಿನ ಎಲ್ಲ ಶತಮಾನಗಳ ವಿಶ್ವ ಜನಸಮುದಾಯ ಖಳು ಮಾಡಿದಕ್ಕಿಂತ ಹೆಚ್ಚು ಈ 
ಶತಮಾನದ ವಿಶ್ವ ಸಮುದಾಯ ಹಾಳುಮಾಡಿದೆ. .”ವೇ ರೀತಿ ಹೆಚ್ಚು ಮಾಲಿನ್ಯ ಮಾಡಿದೆ, 
ಹೆಚ್ಚು ವಿಕಾರಗೊಂಡಿದೆ. ೨೧ನೇ ಶತಮಾನ ಇದನ್ನೆಲ್ಲ ಸರಿಪಡಿಸದಿದ್ದರೆ ಕೆಲವೇ 
ಶತಮಾನಗಳಲ್ಲಿ ವಿಶ್ವ ನಾಶವಾಗುವುದ7 __ ಸಂಶಯವಿಲ್ಲ. 


ಸ್ಕಿ 

ಸಂಕುಲ ಜೀವ 


mem Edda MS EE 


ಆಟ 


ಎಲ್ಲರೂ ಆಡುವ ಆಟ 
ಆಡಿಕೊಳ್ಳಲು ನಾಚುವ ಆಟ 
ಈ ದೊಡ್ಡಾಟ 
ಈ ಕೂಡುವ ಮಾಟ ಈ ಮಾಡುವ ಆಟ 
ಬಾಳ ನಡುವಿನ ಆಟ 
ಮೈಯ ನಡುನಿನ ಆಟ 
ಕ ನಮ್ಮ ನಡುವಿನ ಆಟ 
ಈ ಮರೆತ ಮೈ ಓಟ 
ಈ ಮಹಾಕೂಟ 


ಒಬ್ಬರನೊಬ್ಬರು ಹುಡುಕಾಡುವ ಆಟ 
ಒಬ್ಬರನೊಬ್ಬರು ತಡಕಾಡುವ ಆಟ 
ಒಬ್ಬರಿಗೊಬ್ಬರು ತೆರೆದುಕೊಳ್ಳುವ ಆಟ 
ಒಬ್ಬರೊಳೆಗೊಬ್ಬರು ಸೇರಿಕೊಳ್ಳುವ ಆಟ 
ಕಾಯುವದು 

ಕಾದು ಕೆಂಪಾಗುವುದು 

ಕೆಂಪಾಗಿ ಮೈ ಮರೆಯುವುದು 

ಮೈ ಮರೆತು ಬೆರೆಯುವುದು 

ಬೆರೆತು ಕಾದುವದು 

ಕಾದಿ ಏರುವದು 

೬೪ 


ಏರಿ ಶಿಖರ ಸೇರಿ 
ವೀರ್ಯಪತಾಕೆ ಹಾರಿಸಿ 
ಹಗುರ ಹೂವಾಗಿ ಅರಳಿ 
ಕೆಳಗೆ ಮರಳುವದು 


ನಾಳೆ ಮಕ್ಕಳ ಬೆಳಕು 
ತುಂಬಲಿ ಮನೆಯಿಡಿ ಎಂದು 
ಇಂದು ನಾವಿಬ್ಬರು ಕೂಡಿ 
ಕತ್ತಲಲಿ ಆಡುವ ಆಟ 


ಇದು ಗೆಳತಿ 

ಅಲ್ಲವೆ ಅಲ್ಲ 

ನಾವು ಆಡುವ ಆಟ 

ಇದು ಜೀವ 

ತನಗಾಗಿ ತಾನು ತಾನೇ ತಾನಾಗಿ 
ತನ್ನೊಂದಿಗೆ ತಾನೆ 

ಆಡುವ ಆಟ 

ಈ ಸುಂದರ ಆಟ 

ಈ ಪವಿತ್ರ ಆಟ 

ಈ ಮಹಾಕೂಟ 

ಈ ಸಂಚಿಕೆಯ ಲೇಖಕರು 
ವಿ. ಬಾರಿ ಮುಖ್ಯಸ್ಥರು, ಇತಿಹಾಸ ಮತ್ತು ಪ್ರಾಕ್ತನ ಶಾಸ್ತ್ರ ವಿಭಾಗ, 

ಕುವೆಂಪು. ವಿ.ವಿ., ಜ್ಞಾನ ಸಹ್ಯಾದ್ರಿ ೫೭೭ ೪೫೧ 
ರಾಜ ಬೂದಾಳು ಕನ್ನಡ ಉಪನ್ಮಾಸಕ, ಸರಕಾರಿ ವಿಜ್ಞಾನ ಕಾಲೇಜು, 

ತುಮಕೂರು ೫೭೨ ೧೦೩ 
ಡಾ. ಕೇಶವ ಶರ್ಮಾ ಕೆ. ಉಪನ್ಯಾಸಕ, ಕನ್ನಡ ಭಾರತಿ, 
ಕುವೆಂಪು ವಿ.ವಿ. ಜ್ಞಾನ ಸಹ್ಮಾದ್ರಿ ೫೭೭ ೪೫೧ 
ಸಬಿತಾ ಕನ್ನ - ಉಪನ್ಮಾಸಕಿ, ಸರ್‌ ಎಂ ವಿ ಸರ್ಕಾರಿ ಷ್ಟ ಮತ್ತು ವಾಣಿಜ್ಯ 
ಕಾಲೇಜು, ಭದ್ರಾವತಿ (ಶಿವಮೊಗ್ಗ) ೫೭೭ ೩೦೧ 
ಅಶೋಕ ಶೆಟ್ಟರ ಪ್ರವಾಚಕರು, ಇತಿಹಾಸ ಹಾಗೂ ಪ್ರಾಕ್ತನ ಶಾಸ್ತ್ರ ವಿಭಾಗ, 
| ಕರ್ನಾಟಕ ವಿ.ವಿ. ಧಾರವಾಡ ೫೮೦ ೦೦೩ 
ಡಾ. ಆರ್‌.ವಿ. ಭಂಡಾರಿ ಅರೆಅಂಗಡಿ ೫೮೧ ೪೩೦ (ಹೊನ್ನಾವರ ಉ. ಕ) 
ರುಮೂರ್ತಿ ಪೆಂಡಕೂರು ನೇತಾಜಿ ರಸ್ತೆ, ರಾಮನಗರ, 
ಹಗರಿಬೊಮ್ಮನಹಳ್ಳಿ, (ಬಳ್ಳಾರಿ) ೫೮೩ ೨೦೨ 
ಥು ಕಾಂತ ಪೋಕಳೆ ಪ್ರಾಧ್ಕಾಪಕ,ಜ್ಕೂನಿಯರ್‌ ಕಾಲೇಜು, 
| ಬೇಡಕಿಹಾಳ (ಬೆಳಗಾವಿ) ೫೯೧ ೨೧೪ 
'ವೇದಾರಾಣಿ ಸೊಲಬಕ್ಕ ನವರ 'ಕಲಾನಗರಿ' ಹುಲಸೋಗಿ, ಶಿಗ್ಗಾಂವ್‌ ತಾಲ್ಲೂಕು, 
ಹಾವೇರಿ ಜಿಲ್ಲೆ 
ಕುರುವ ಬಸವರಾಜ ಜೀವಣ್ಣರಾವ್‌ ಗಲ್ಲಿ, ಛತ್ರದ ಬೀದಿ ಕ್ರಾಸ್‌, 
ರಾಮನಗರಂ ೫೭೧ ೫೧೧ 
' ವನಮಾಲಾ ಕಟ್ಟೇಗೌಡರ ಮಾತೃ ಕುಟೀರ, ಪುತ್ತೂರು ಆಸ್ಪತ್ರೆ ಹಿಂಭಾಗ, 
ಗಾಂಧಿ ಕಾಲೋನಿ, ಹೊಸಪೇಟೆ (ಬಳ್ಳಾರಿ) ೫೮೩ ೧೦೩ 
ಬಿ. ಟಿ. ಕುಮುದಾನಾಯಕ್‌ ಐ. ಬಿ. ಎದುರು, ರಾಯಚೂರು 
ಮಂಡಲಗಿರಿ ಪ್ರಸನ್ನ ಎಸ್‌. ಟಿ. ಆರ್‌. ಟಿ. ೧೯/೯: ೧೮ ನೇ ಕ್ರಾಸ್‌, ಎಬಿಬಿ 
N ಎಬಿಎಲ್‌ ಕಾಲನಿ, ಶಹಾಬಾದ ೫೮೫ ೨೨೯ 
ಟಿ. ಆರ್‌. ರಾಧಾಕೃಷ್ಣ ಕರುವಿನ ಕಟ್ಟೆ, ಆತ್ಮೀಯ, ಪಿಲ್ಬರ್‌ ಹೌಸ್‌ ರಸ್ತೆ, 
ಚಿತ್ರದುರ್ಗ ೫೭೭ ೫೦೧ 
ರಂಜಾನ್‌ ದರ್ಗಾ ಎಂ. ಎಫ್‌ ೪/೭, ಡಿ ಬ್ಲಾಕ್‌, ನಂದಿನಿ ಲೇ ಔಟ್‌, 
ಬೆಂಗಳೂರು ೫೬೦ ೦೦೧ 

ಡಾ. ಸಂಜೀವ ಕುಲಕರ್ಣಿ ಮಲ್ಲಿಗೆ, ೧೯/೨, ಮಹಿಷಿ ರಸ್ತೆ, ಮಾಳಮಡ್ಡಿ, 
ಧಾರವಾಡ ೫೮೦ ೦೦೭ 

ಸಂಕ್ರಮಣ ಸಾಕೆ ಸ್ಪರ್ಧೆ:೧೯೯೯ 
ಈ ಎರಡು ಅತ್ಯುತ್ತಮ ಸಣ್ಣ ಕಥೆ ಈ ಹತ್ತು ಅತ್ಯುತ್ತಮ ಕವನ 
ಅ ಒಂದು ಅತ್ಯುತ್ತಮಲಲಿತ ಪ್ರ ಭಂಧ 
ಈ ಇಪ್ಪತ್ತೈದು ಅತ್ಯುತ್ತಮ ಹನಿಗವನಗಳು 
ಹೀಗೆ ಅತ್ಯುತ್ತಮ ರಚನೆಗಳಿಗೆ ಪ್ರಮಾಣ ಪತ್ರದೊಂದಿಗೆ ಪುಸ್ತಕ ರೂಪದಲ್ಲಿ ಸೂಕ್ತ 
ಬಹುಮಾನ ನೀಡಲಾಗುವುದು. ಬಹುಮಾನಿತ ಬರಹಗಳು ಸಂಕ್ರಮಣ ದ ವಿಶೇಷ 
ಸಂಚಿಕೆಯಲ್ಲಿ ಪ್ರಕಟವಾಗುವವು. 
ನಿಯಮಗಳು 
೧. ಹಾಳೆಯ ಒಂದೇ ಮಗ್ಗುಲಿಗೆ ಟೈಪು ಅಥವಾ ಸ್ಪಷ್ಟ ಕೈ ಬರಹದಲ್ಲಿ ಕಳಿಸಬೇಕು : 
ಹಸ್ತ ಪ್ರತಿಗಳನ್ನು ವಾಪಸು ಕಳಿಸುವುದಿಲ್ಲ. 
೨. ಒಬ್ಬರೇ ಯಾವ ಸಾಹಿತ್ಯ ಪ್ರಕಾರದಲ್ಲಾದರೂ, ಎಷ್ಟಾದರೂ 'ಪ್ರವೇಶ ' 
(ಎಂಟ್ರಿ) ಕಳಿಸಬಹುದು. 
೩. ಸಣ್ಣ ಕಥೆ ಹಾಗೂ ಲಲಿತ ಪ್ರಭಂಧಗಳು ಮುದ್ರಣದಲ್ಲಿ ೧೦ - ೧೨ ಪುಟ 
ಮೀರದಂತೆ ಇದ್ದರೆ ಒಳ್ಳೆಯದು ಹನಿಗವನ ೨೫ ಶಬ್ದ ಮೀರಬಾರದು. 


೪. ಪ್ರವೇಶ ಧನ 
ಸಣ್ಣ/ಕಥೆ ಲಲಿತ ಪ್ರಬಂಧ ಪ್ರತಿಯೊಂದಕ್ಕೆ ರೂ. ೧೫ - ೦೦ 
ಕವನ ಪ್ರತಿಯೊಂದಕ್ಕೆ ರೂ. ೧೦ - ೦೦ 
ಹನಿಗವನ ಪ್ರತಿಯೊಂದಕ್ಕೆ ರೂ. ೫-೦೦ 


ಪ್ರವೇಶ ಧನವನ್ನು ಎಂ. ಓ./ಡಿ. ಡಿ./ಪೋಸ್ಟಲ್‌ ಆರ್ಡರ್‌ ಮೂಲಕ ಸಂಕ್ರಮಣ 
ಪ್ರಕಾಶನದ ಹೆಸರಿನಲ್ಲಿ ಕಳಿಸಬೇಕು. (ಎಂ. ಓ. ಫಾರ್ಮಿನ ಕೊನೆಯ ಭಾಗದಲ್ಲಿ ಹೆಸರು 
ವಿಳಾಸ ಸಂಪೂರ್ಣ ಬರೆದಿರಬೇಕು.) 


೫ . ಪ್ರವೇಶವನ್ನು ಸ್ವೀಕರಿಸುವ ಕೊನೆಯ ದಿನಾಂಕ ೧೫ ನವ್ಹಂಬರ ೧೯೯೯. ಸ್ಪರ್ಧೆಯ 
ಫಲಿತಾಂಶವನ್ನು ಪ್ರಮುಖ ಪತ್ರಿಕೆಗಳಿಗೆ ಬಿಡುಗಡೆಮಾಡಲಾಗುವುದು.ಫಲಿತಾಂಶವನ್ನು 
ನೇರವಾಗಿ ಅಂಚೆಯ ಮೂಲಕ ತಿಳಿಯಬಯಸುವವರು ತಮ್ಮ ಹಸ್ತಪ್ರತಿಯ ಜೊತೆಗೆ ಸ್ವ 
ವಿಳಾಸದ ಅಂಚೆ ಪಾಕೀಟು ಕಳಿಸಬೇಕು. 


೬. ವಿಳಾಸ : ಸಂಕ್ರಮಣ ಪ್ರಕಾಶನ 


ನಂ. ೧೮೯೪/೧, ೩೧ನೇಕ್ರಾಸ್‌, ೨ನೇ ಸ್ಟೇಜ್‌ 
ಬನಶಂಕರಿ, ಬೆಂಗಳೂರು ೫೬೦೦೭೦. 


ಸಂಕ್ರಮಣ ಪ್ರಕಾಶನ, ಧಾರವಾಡ ೫೮೦೦೦೮ 


NE: 


